



ms. p 127
VS 115

THE

CHOWKHAMBÂ SANSKRIT SERIES;

A

COLLECTION OF RARE & EXTRAORDINARY SANSKRIT WORKS.

NOS. 70, 185 & 209.

ब्रह्मसूत्रभाष्यम् ।

श्री भा स्क् रा चा र्य वि र चि त म् ।

BRAHMASŪTRA

WITH

A COMMENTARY BY BHÂSKARÂCHÂRYA.

EDITED BY

Pandit Vindhyesvari Prasâda Deivedin,
Librarian, Government Sanskrit College,

BENARES.

PUBLISHED & SOLD BY THE SECRETARY

CHOWKHAMBÂ SANSKRIT BOOK-DEPOT. BENARES.

AGENTS:-

OTTO HARRASSOWITZ, LEIPZIG

PANDITA JYESHTHARAM MUKUNDJI, BOMBAY;
PROBSTHAIN & CO; BOOKSELLERS, LONDON.

Printed by Jai Krishna Das Gupta,
at the Vidya Vilas Press.

BENARES.

1915.

Registered According to Act XXV. of 1867.

॥ श्रीः ॥

ॐ नमः परमात्मने ।

श्रीभास्कराचार्यविरचितस्य

शारीरकमीमांसाभाष्यस्य

भूमिका ।

श्रीशङ्कराचार्यरामानुजाचार्यमध्वाचार्यप्रणीतशारी-
रकमीमांसाभाष्येभ्यः प्राचीनं तद्भाष्यमन्विष्यता मया
मदगुरुभिः पठ्यमानमिदं पद्यं भास्कराचार्यकृत-
भाष्यस्य महती प्रशंसा च श्रुता

“सूत्राभिप्रायसंवृत्त्या स्वाभिप्रायप्रकाशनात् ।

व्याख्यातं यैरिदं शास्त्रं व्याख्येयं तन्निवृत्तये ॥” इति

तदनन्तरं भास्कराचार्यकृतस्य ब्रह्ममीमांसासूत्राणां
व्याख्यानस्यान्वेषणे कृते बहुकालानन्तरमेकया वृद्धया
ब्राह्मण्या कतिभिस्ताम्रपणैर्विक्रीते स्वकीये पुस्तकस्तोमे
वणिक्त्तनयहस्तगते तस्मिन् पुस्तकस्तोमे किमिदं किमिदं

दर्शयदर्शय इति ब्रुवता मया वङ्गाक्षरलिखितानि जी-
र्णानि कतिपयपुस्तकानि क्रीतानि । तेषु चैकं कतिपयप-
त्रहीनमतिजर्जरं भास्करभाष्यमुपलब्धम् । अत्र लेखकेन
लिपिकाल एवं लिखितः “इति शारीरकमीमांसाभाष्ये
भास्कराचार्यप्रणीते चतुर्थाध्यायः समाप्तः ॥ ० ॥
शकाब्दाः १५४६ ॥ श्रीकृष्णः शरणम् ॥ श्रीहरिः
शरणम् ॥ ० ॥ ” पुस्तकमिदं केनचिद्वेदान्तप्रियेणा-
नेकैर्लेखकैरेकेनैव दिवसेन सत्वरं लेखापितमिति विभि-
न्नाकारदुष्यठप्रत्येकपत्रदर्शनादनुमीयते । परं तु या-
थातथ्येन परिशोध्य पठनपाठनादिषु उपयोगं नीतमिति
समालोचनादवगम्यते ।

ततः परं वाराणसीनिवासिश्रीयुक्तबाबूगोविन्ददा-
समहाशयैर्महता यत्नेन सङ्गृहीतं स्वकीयं देवनाग-
रीक्षरलिखितं भास्करभाष्यपुस्तकं दत्त्वा वाराणसीस्थचौख-
म्बासंस्कृतसीरीजनामकपुस्तकावल्यां मुद्रितं भवेद्यदीदं
भाष्यं तदा समीचीनं भविष्यतीति सम्यक् प्रोत्साहितो-
ऽहं मुद्राद्वारा तत्प्रकाशने प्रवृत्तः ।

मुद्रणसमये च उक्तादर्शद्वयसमालोचनेन पाठा-
पपाठविवेचनं कृत्वा वङ्गाक्षरलिखितपुस्तकपाठं समीचीनं
विज्ञाय मूले स्थापितवान् पाठान्तराणि चाधोभागे दि-

प्यप्याम् सूत्रपाठेष्वपि रामानुजाचार्यादिभाष्यसम्मतान्
भास्करभाष्यानुकूलान् पाठान् मूले तत्प्रतिकूलांश्चाधो
भागे द्विप्यप्यां सन्निवेश्य मुद्रितवान् । भाष्यविशेष-
वर्णनं तु भास्कराचार्यवर्णनानन्तरं भविष्यतीत्यास्तां
तावत् ।

अयं भास्कराचार्यश्च कस्मिन् काले कस्मिन् देशे
चाविर्भूत इति निर्णयस्तु. दूरे गतः लोकभास्कर—श्री-
तभास्कर—हरिभास्कर—भगवन्तभास्कर—ज्यौतिषिक-
भास्कर—भदन्तभास्कर—भास्करमिश्र—भास्करशास्त्रि—
भास्करदीक्षित—भट्टभास्करपण्डित—भास्कराचार्य—भट्टभा-
स्करमिश्रतिकाण्डमण्डन—लौगाक्षिभास्कर—शाण्डिल्यभा-
स्कर—वत्सभास्कर—भास्करदेव—भास्करनृसिंह—भास्क-
रराय—भास्करानन्दनाथ—भास्करसेनादयोऽनेके भास्क-
रास्तत्तद्ग्रन्थेषूपलभ्यन्ते । भाष्यकृद्भास्कराचार्यस्तु
स्वकृतभाष्ये न कोऽपि परिचयो दत्तो येन तद्देशकाल-
भाष्यरचनासमयश्च निर्णीतो भवेत् ।

यत्तु माधवाचार्येण स्वोक्तशङ्करविजयग्रन्थे १५
सर्गे ८० श्लोकादौ भट्टभास्करशङ्कराचार्ययोः संवादो-
वर्णिस्तत्तु प्रमाणमपेक्षते परं तु भट्टभास्करो वेदा-
न्तविद्यानिपुणः कश्चिदासीदिति तु न्यायमीमांसावेदा-

न्तग्रन्थेषु तत्तत्त वेदान्तिभास्करनाम्ना भट्टभास्कर-
नाम्ना वा तन्मतोपन्यासादैतिह्येन प्रमाणेन निश्चितं
भवति । कदाचिदयमेव भट्टभास्करो भोजराजेन
विद्यापतिनाम्नाभिहित इति कथनमपि न साहसास्पदं
भविष्यति । तथाहि डाक्टरश्रीभाऊदाजीनामकेन वैद्यरा-
जेन महाराष्ट्रदेशे नाशिकक्षेत्रसमीपे समुपलब्धे ता-
म्रपट्टे लिखितानि कानिचित् पद्यानि प्रदर्श्यन्ते ।

“शाण्डिल्यवंशे कविचक्रवर्ती

त्रिविक्रमोऽभूत् तनयोऽस्य जातः ।

यो भोजराजेन कृताभिधानो

विद्यापतिर्भास्करभट्टनामा ॥

तस्माद् गोविन्दसर्वज्ञो जातो गोविन्दसन्निभः ।

प्रभाकरः सुतस्तस्मात् प्रभाकर इवापरः(१) ॥

तस्मान्मनोरथो जातः सतां पूर्णमनोरथः ।

श्रीमान् महेश्वराचार्यस्ततोऽजनि कवीश्वरः ॥

तत्सनुः कविवृन्दवन्दितपदः

सद्वेदविद्यालता-

कन्दः कंसरिपुप्रसादितपदः

सर्वज्ञविद्यासदः ।

(१) प्रभाकरः सूर्यः पक्षे प्रभाकरो मीमांसकाचार्यः ।

यच्छिष्यैः सह कोऽपि नो विवादितुं

दक्षो विवादी कचित्

श्रीमान् भास्करकोविदः समभवत्

सत्कीर्त्तिपुण्यान्वितः ॥

लक्ष्मीधराख्योऽखिलसूरिमुख्यो

वेदार्थवित्तार्किकचक्रवर्त्ती(१) ।

क्रतुक्रियाकाण्डविचारसारो

विशारदो भास्करनन्दनोऽभूत् ॥

सर्वशास्त्रार्थदक्षोऽयमिति मत्वा पुरादतः ।

जैत्रपालेन यो नीतः कृतश्च विबुधाग्रणीः ॥

तस्मात् सुतः सिंघणचक्रवर्त्ती दैवज्ञवर्गोऽजनि चङ्गदेवः ।

श्रीभास्काराचार्यनिबद्धशास्त्रविस्तारहेतोः कुरुते मठं यः ॥

भास्कररचितग्रन्थाः सिद्धान्तशिरोमणिप्रमुखाः ।

तद्वंश्यकृताश्चान्ये व्याख्येया मन्मठे नियतम् ॥ ” इति

एतेन कविचक्रवर्त्तिनस्त्रिविक्रमस्य पुत्रो विद्याप-

तिर्भास्करभट्टः सिद्धान्तशिरोमणिकर्तुर्भास्कराचार्यस्य

पूर्वपुरुषेषु षष्ठः समभवदिति निष्पन्नम् ।

श्रीभास्कराचार्येण सिद्धान्तशिरोमणौ गोलाध्यायो-
पान्ते उक्तम् ।

(१) एतेनायमपि मीमांसकस्तार्किकश्चाभूदित्यवगम्यते ।

“ आसीत् सद्यकुलाचलाश्रितपुरे
 त्रैविद्यविद्वज्जने
 नानासज्जनधाम्नि विज्जडविडे
 शाण्डिल्यगोत्रो द्विजः ।
 श्रौतस्मार्तविचारसारचतुरो
 निःशेषविद्यानिधिः
 साधूनामवधिर्महेश्वरकृती
 दैवञ्चूडामणिः ॥ ६१ ॥
 तज्जस्तच्चरणारविन्दयुगल-
 प्राप्तप्रसादः सुधी-
 र्मुग्धोद्धोधकरं विदग्धगणक-
 प्रीतिप्रदं प्रस्फुटम् ।
 एतद्व्यक्तसदुक्तियुक्तिबहुलं
 हेलावगम्यं विदां
 सिद्धान्तग्रथनं कुबुद्धिमथनं
 चक्रे कविर्भास्करः ॥ ६२ ॥ ”

“ रसगुणपूर्णमही १०३६ सम-
 शकनृपसमयेऽभवन्ममोत्पत्तिः ।
 रसगुण ३६ वर्षेण मया
 सिद्धान्तशिरोमणी रचितः ॥ ५८ ॥

एतेन निष्पन्नं भवति सिद्धान्तशिरोमणिकर्तुर्भास्कराचार्यस्य १०३६ शाकवर्षे जन्माथ च ११८ शाकवर्षमारभ्य १७३ शाकवर्षपर्यन्तं भोजराजो राजसिंहासनेऽधिष्ठित आसीदिति (१) तस्मिन्नेव समये शारीरकमीमांसाभाष्यकारो भट्टभास्करोऽप्यासीदिति प्रतिभाति । एतत्कालिकीमेव भट्टभास्करस्य स्थितिं १०६ शकाब्दे वर्तमानस्य न्यायाचार्योदयनस्य न्यायकुसुमाञ्जलौ ३३२ पृष्ठे ५ पङ्क्तौ “ब्रह्मपरिणतेरिति भास्करगोत्रे युज्यते” (२) इत्युक्तिः तथैव १४ पङ्क्तौ “भास्करस्त्रिदण्डिमतभाष्यकार” (३) इति वर्द्धमानोपाध्यायस्य न्यायकु-

(१) राजतरङ्गिणीभोजप्रबन्धादिग्रन्थान् समालोचयद्भिः “पञ्चाशत् पञ्च वर्षाणि सप्त मासा दिनत्रयम् । भोजराजेन कव्यं सगौडं दक्षिणापथम्” इत्युद्धृतयद्भिः महामहोपाध्यायश्रीमदशचन्द्रन्यायरत्नसी. आर्द्र. ई. महाशयैः स्वकृतकाव्यप्रकाशटीकाभूमिकायां १७ पृ. २३२-२८७ शाकवर्षेषु भोजराजः राजसिंहासने स्थित इति निष्पादितम् । तथैव महामहोपाध्यायश्रीदुर्गाप्रसादेन प्राचीनलेखमालायामङ्कितं भोजराजीयं १०७८ विक्रमाब्दीयं (१४३ शाकाब्दीयं) दानपत्रं प्रमाणयता झलफीकरोपनाम्ना भट्टश्रीधामनाचार्येणापि स्वकृतकाव्यप्रकाशटीकाभूमिकायां ५ पृ. २० प. ११८-१७३ शाकवर्षेषु भोजराजस्य राज्यकालः प्रतिपादित इति ।

(२) ब्रह्मपरिणामनिरूपणमस्मिन् मुद्रितभाष्ये १०४।१०५ पृष्ठे द्रष्टव्यम् ।

(३) इदं मुद्रितभाष्यं त्रिदण्डिवेदान्यनुकूलमेव त्रिदण्डप्रशंसाचास्मिन् मुद्रिते भाष्ये २०८ पृ० ४। २३ पं० निरूपिता । तथा च १०१२ शकाब्दे वर्तमानाद् रामानुजाचार्यात् पूर्वं वर्तमानाः टङ्क-द्रमिण-

सुमाञ्जलिप्रकाशे ऽपि भट्टभास्करमतोपन्यासपुरःसरो-
क्तिर्द्रढयति । तथाहि लक्षणावल्यामुदयनाचार्योक्तिः ।

“ तर्काम्बराङ्क ९०६ प्रमितेष्वतीतेषु शकान्ततः ।

वर्षेषूदयनश्चक्रे सुबोधां लक्षणावलीम् ॥ ” इति

भट्टभास्कराचार्यो विद्याभ्यासादिना पाण्डित्यसम्पा-
दनानन्तरं भाष्यं प्रणीतवान् तदनन्तरं च वृद्धावस्थाया
विख्यातकीर्तिरभूदिति सम्भाव्यते ततश्च भोजराजेन वि-
द्यापतिनाम्नाभिहितः । उक्तयुक्त्या उदयनाचार्यसमान-
कालावस्थायित्वाद् “भास्करगोत्रे युज्यत” इत्युपालम्भो-
ऽपि सम्भवतीति ।

अन्येषु भास्करेषु केचिन्नामतः केचिदुपनामतः
केचिच्च समयतः शारीरकभाष्यकर्तुर्भास्करभट्टाङ्गिन्ना एव
सिद्धास्तथाहि

लोकभास्कर—श्रौतभास्कर—हरिभास्कर—भगवन्त-
भास्कर—उपौतिषिकभास्कर—भदन्तभास्कर—भास्करमि-
श्र—भास्करशास्त्रि—भास्करदीक्षितास्तु नामोपनामभ्यां
भिन्नाः । लौगाक्षिभास्कर—वत्सभास्करौ तु गोत्रतो
भिन्नौ । भास्करदेव—भास्करनृसिंह—भास्करराय—भा-
स्करानन्दनाथ—भास्करसेनाश्च नामतः समयतश्च भिन्नाः ।

गुह्यदेव—भारुचि—यामुनाचार्यादयोऽपि त्रिविष्टयवेदान्तिन एव एक-
दण्डी त्रिदण्डी चेति मन्वाद्यष्टशासनादिति नास्मज्जसं किमपि ।

त्रिकाण्डमण्डनभट्टभास्करमिश्रा अपि कृष्णय-
जुर्वेदीयां तैत्तिरीयसंहितां तैत्तिरीयं ब्राह्मणमापस्तम्ब-
सूत्रं तैत्तिरीयप्रातिशाख्यमापस्तम्बसूत्रध्वनितार्थकारिकां
च प्रणीतवन्तः एतेषामितिवृत्तनिरूपणे आनन्दाश्रम-
संस्कृतसीरीजमुद्रिते तन्त्राष्यसहितरुद्राध्याये भूमिकायां
“तथापि भट्टभास्करोऽयं माधवाचार्यान् प्राचीन इति
तु निश्चितमेवेति” इत्येव लेखो दृश्यते स तु प्रमाणा-
नुल्लेखाद्विद्वद्भिश्चिन्त्य इति ।

अयं शारीरकसूत्रभास्करो भट्टभास्कराचार्यस्तु भे-
दाभेदवादी(१) । मुख्यतया शङ्कराचार्यमतखण्डनाय
भाष्यं प्रणीतवान् यत आदावेव ।

“सूत्राभिप्रायसंवृत्या स्वाभिप्रायप्रकाशनात् ।

व्याख्यातं यैरिदं शास्त्रं व्याख्येयं तन्निवृत्तये ॥”

इति शङ्कराचार्याक्षेपपरं पद्यमुक्तवान् । अपि च ८५
पृष्ठे “तथा च वाक्यं परिणामस्तु स्याद् दध्यादिवदिति

(१) भट्टोजिदीक्षितेन वेदान्ततत्त्वविवेकटीकाविवरणे “भट्टभा-
स्करस्तु भेदाभेदवेदान्तसिद्धान्तवादी”त्युक्तम् । अत्र भाष्येऽपि
१०३ पृ. “ननु भेदाभेदौ कथं परस्परविरुद्धौ सम्भवेतां ? नैष दोष”
इत्युक्तम् । १६४ पृ० “भेदाभेदरूपं ब्रह्मेति समाधिगतम् इदानीं
भेदरूपमभेदरूपं चोपास्यमुतोपसंहृतसमस्तभेदमभिन्नं सल्लक्षणयो-
धरूपमुपास्यमित्ययमंशो विचार्यते । ” इत्यादि ।

विगीतं विच्छिन्नमूलं माहायानिकबौद्धगाथायितं माया-
वादं व्यावर्णयन्तो लोकान् व्यामोहयन्ति” इति ।
१२४ पृ. “ये तु बौद्धमतावलम्बिनो मायावादिनस्ते-
ऽप्यनेन न्यायेन सूत्रकारेणैव निरस्ता धेदितव्याः ।”

भाष्यं चेदं त्रिदण्डवेदान्त्यनुकूलं त्रिदण्डप्रशंसा
चात्र २०८ पृ. “स्मृतौ च मननादौ त्रिदण्डयज्ञोपवी-
तादिनियमादुत्तमाश्रमः स्वरूपतो धर्मतश्च निर्ज्ञात इति
नातिप्रसङ्गः । ” “स्मृतिभाष्यकारैरुदाहृतत्वात् त्रि-
दण्डपक्षेऽप्युपपन्नत्वात् । ” इत्यादि । १२८ पृ. “इ-
दानीं पञ्चरात्रसिद्धान्तः परीक्ष्यते न चेयमनुपपन्ना
चित्रा श्रुतिर्विरोधाभावात् । कथम् वासुदेव एवोपादान-
कारणं जगतो निमित्तकारणं चेति ते मन्यन्ते । क्रिया-
योगश्च तत्प्राप्त्युपायस्ततोपदिश्यते अधिगमनोपादान-
ज्यास्वाध्याययोगैर्भगवन्तं वासुदेवमाराध्य तमेव प्रतिप-
द्यन्त इति । तदेतत् सर्वं श्रुतिप्रसिद्धमेव तस्मान्नात्र
निराकरणीयं पश्यामः । ” इत्यादि

इत्थं मया यावता श्रमेण परिशुद्धिसम्भवस्तावान्
परिश्रमः कृतोऽत्र शास्त्ररसिकानामल्पे ऽपि समादरं
सकलो निजपरिश्रमः सफलो विभावयिष्यते । अत्र दु-
रूहत्वाद्धान्तेः पुरुषधर्मत्वात् वृद्धत्वादिन्द्रियदौर्बल्यात्

७७ पृ. १२ पं. “यथा कुम्भकारो मत्रजातं निर्मिमाणः(१)” ८५ पृ. २७ पं. “मासायानिक”(२)
१०९ पृ. १२ पं. “लक्षणमपि(१) पादेन कृतम्(३)”
एवंजातीयकानि बहूनि खलितानि वर्तन्ते तानि
द्वितीयसंस्करणे परिशुद्धानि भविष्यन्तीति गुणैकपक्षपा-
तिनो विदुषो भूयोभूय एव प्रार्थय इति शिवम् ।

(१) “कुम्भकारोऽमत्रजातं”मिति शुद्धः पाठः पात्रामत्रे च
भाजनमिति कोशात् ।

(२) माहायानिक इति शुद्धः पाठः ।

(३) लक्षणमक्षपादेन कृतमिति शुद्धः पाठः ।

गवर्नमेंटसंस्कृतकालेज-
पुस्तकालये वाराणस्याम
१९।१।१९१४ ई०

विन्ध्येश्वरीप्रसादद्विवेदी

ॐ श्रीगणेशाय नमः ।

ब्रह्मसूत्रभाष्यम् ।

श्रीभास्कराचार्यविरचितम् ।

— ८३ —

जन्मबन्धविनिवृत्तिकारणम्
ब्रह्मसूत्रमिदमुद्घयमौ(१) यतः ।
श्रोतृचित्तकमलैकभास्करम्
वादरायणमृषिं नमामि तम् ॥

सूत्राभिप्रायसंवृत्त्या स्वाभिप्रायप्रकाशनात् ।
व्याख्यातं यैरिदं शास्त्रं(२) व्याख्येयं तन्निवृत्तये ॥

अथातो ब्रह्मजिज्ञासा ॥ १ ॥

चतुर्वर्त्येष्वथशब्दप्रयोगो दृश्यते । यथाऽऽनन्तर्यं भुक्ताथ व्रजति ।
यथा पूर्ववृत्तापेक्षायाम् । पूर्वं किञ्चिदुक्ता विकल्पान्तरं कर्तुमिच्छ
ज्ञाह अथायमभिप्राय इति । यथा माङ्गल्ये ।

ॐकारश्चाथशब्दश्च ह्रावेतौ ब्रह्मणः पुरा ।

कण्ठं मित्वा विनिर्यातौ तस्मान्माङ्गलिकावुभौ ॥ इति ।

यथाधिकारे अथ शब्दानुशासनमिति । तत्र नाधिकारार्थं
ब्रह्मजिज्ञासाया अनधिकार्यत्वाद्यापि माङ्गल्यार्थं माङ्गलस्य चाक्यार्थं
ऽन्वयाभावात् पटहृष्वनियत् अवणमालगम्यत्वात् । पूर्ववृत्तापेक्षा-
याश्चानन्तर्याव्यतिरेकात्(३) । आनन्तर्यार्थ-इह गृह्यते । तत्र किमपि
पूर्ववृत्तं वक्तव्यं तदुच्यते पूर्वं कर्मविचारो वृत्तोऽनन्तरं ब्रह्मजिज्ञा-
सारभ्यते(४) । अत्राहुः । नायं वृत्तवर्तिष्यमाणसम्बन्ध उपपद्यते धर्म-

(१) उद्घयौ - पा० २ पृ० ।

(२) यदिदं शास्त्रम् - पा० २ पृ० ।

(३) अयमभिप्रायान् - पा० २ पृ० ।

(४) मारभ्यते - पा० २ । १ पृ० ।

जिज्ञासायाः (१) प्रागप्यधीतयेदान्तस्य ब्रह्मजिज्ञासोपपत्तेः । न चात्र-
क्रमस्य प्रतिपादकं प्रमाणमस्ति यथा हृदयस्याग्रे ऽवद्यति अथ जि-
ज्ञाया अथ वक्ष्यस (२) इति न चात्राङ्गाङ्गिभावः प्रयाजादिवत् ।
नाप्यधिकृताधिकारो गोदोहनादिवत् । फलजिज्ञास्यभेदाच्च । अ-
भ्युदयफलं धर्मज्ञानं (३) निःश्रेयसफलं मोक्षज्ञानं (४) साध्यश्च ध-
र्मस्तत्र जिज्ञास्यः सिद्धरूपं ब्रह्मात्र । चोदनाप्रवृत्तिभेदाच्च । अनु-
ष्ठानपर्यवसायिनी तत्र चोदना ब्रह्मचोदना पुनरवबोधपर्यवसा-
यिनी नानुष्ठाने प्रवर्तयति । यथा प्रत्यक्षादिप्रमाणं स्वरूपावबोधकं
न प्रवर्तकमेवं तत्त्वमस्यादिवाक्यं स्वरूपावबोधकं न प्रवर्तकमिति ।
यद्येवं कस्य तर्हीदमानन्तर्यमुच्यते नित्यानित्यवस्तुविवेकः शमद-
मादिसाधनसम्पत् इहामुत्र फलोपभोगविरागो मुमुक्षुत्वं चेति ।
एतत् पूर्ववृत्तमेतदानन्तर्यमथ शब्देनोच्यते । सत्येतिस्मिन् साधनचतुष्ट-
ये ब्रह्मजिज्ञासोपपद्यते नान्यथेति । अतः शब्दो हेत्वर्थः यतः श्रुति-
रेव कर्मणां क्षयित्वं दर्शयति । तद्यथेह कर्मजितो लोकः क्षी-
यते एवमेवामुत्र पुण्यजितो लोकः क्षीयत इति । ज्ञानस्य चामृ-
तरुलत्वं दर्शयति । ब्रह्मविदामिति परमिति । अतो हेतोर्ब्रह्मजि-
ज्ञासा कर्तव्येति । अत्र ब्रूमः । यत् तावदुक्तं धर्मजिज्ञासायाः
प्रागपि ब्रह्मजिज्ञासोपपत्तेरिति । तदयुक्तम् । अत्र हि ज्ञानकर्म-
समुच्चयान्मोक्षप्राप्तिः सूत्रकारस्याभिप्रेता । तथा च वक्ष्यति ।
सर्वापेक्षा च यज्ञादिश्रुतेरश्वद्यदिति । कर्मणि चापरिज्ञाते विद्यार-
केन समुच्चयः केन नेति विभागो न शक्यते यदितुं (५) हेयोपा-
देयप्रतिपत्त्यभावात् । पूर्ववृत्ते तु कर्मज्ञाने काम्यं प्रतिपिद्धं च
हेयं नित्येन कर्मणा समुच्चय इति प्रतिपादयितुं शक्यते कर्मस-
मृद्ध्यर्थानियोद्गीथाद्युपासनान्यत्र चिन्त्यन्ते तेषां च कर्माधिकृतपु-
रुषविषयत्वात् । अविज्ञाते तु कर्मणि चिन्ता नोपपद्यते । पूर्वं तु
धर्मजिज्ञासा (६) कर्तव्या पुरुषमात्रविषयत्वात् । स्याध्यायविधेश्चा-
र्थवबोधपर्यवसानात् अर्थातयेदस्य गुरुकुले तिष्ठतोऽर्थावबोधो-
ऽवश्यम्भावीति । ब्रह्मज्ञानं तु मुमुक्षोः कस्यचिदेव न च गुरुकुल
एव वसतः कस्मादुपायान्तरसापेक्षत्वात् । यज्ञेन दानेनेति । तथा ।

(१) कर्मजिज्ञासायाः - पा० २ पु० ।

(२) वक्ष्यः - पा० १ पु० ।

(३) कर्मज्ञानं - पा० २ पु० ।

(४) ब्रह्मज्ञानं - पा० २ । ३ पु० ।

(५) श्वविषयम् - पा० २ पु० ।

(६) कर्मजिज्ञासा - पा० २ पु० ।

शान्तो दान्त उपरतस्तितिधुः श्रद्धावित्तो भूत्यात्मन्येवात्मानं प-
दयेदिति विहितमुपायान्तरम् । न च स्वाध्यायविधिरुपायान्तर-
माक्षेप्तुं क्षमः पुरुषान्तरेषु कर्मावबोधसमर्थेषु चरितार्थत्वात् आ-
त्मनश्च दुर्विज्ञेयत्वादन्तःकरणस्य च रागाद्युपहतवृत्तित्वात् । श्र-
वणादिभिर्वहुभिर्यो न लभ्यते शृण्वन्तोऽपि बहवो यं न विदुः ।
आश्चर्यो वक्ता कुशलोऽस्य लब्धा(१) आश्चर्यो ज्ञाता कुशलोऽनुशिष्ट
इतिदर्शनात् । एकमेवाद्वितीयम् अहं ब्रह्मास्मीति चाभेदज्ञानानुत्प-
त्तेः(२) । तस्मिन्निवृत्ते तज्जिज्ञासानिवृत्तौ प्रसज्यमानायां प्रतिपन्ना-
श्रमान्तराणां चतुर्णामप्याश्रमिणामविशेषेण वेदान्तविध्यधिकारिता
ब्रह्मजिज्ञासेयं प्रस्तूयते । कोऽसौ विधिः । श्रोतव्यो मन्तव्यः सोऽन्वे-
ष्टव्यः स विजिज्ञासितव्यश्च तद्विज्ञानार्थं स गुरुमेवाभिगच्छेत् ।
महाशाला महाश्रोत्रिया इतिदर्शनात् । ननु स्वाध्यायोऽध्येतव्य
इतिश्रवणे सत्यध्ययने प्रवृत्तिः अध्ययने च सति वेदार्थश्रवणे प्र-
वृत्तिरितीतरेतराश्रयदोष इति चेत् । नैतद्वचम् । अध्ययनविधि-
कारितं च श्रवणादिवाक्यस्वीकरणं तच्चाध्यापनविधिप्रयुक्तम् ।
उक्तं च । उपनीय गुरुः शिष्यं वेदमध्यापयेदिति । शिष्याचार्य-
सम्यन्धस्यानादित्वादतो वर्षसहस्रे ऽप्यस्तीदिति नानवस्थादोषः ।
श्रवणे चाभिप्रवृत्तस्य कोऽसावात्मेत्यपेक्षायां स्वरूपावबोधपराणा-
मिदं सर्वं यद्यमात्मा स एषो यदणिमैतदात्म्यमिदं सर्वमित्यादीनि
तेवेदान्तं प्रवर्तन्ते । विदिते चात्मतत्त्वे प्रत्ययावृत्तिलक्षणं त-
दुपासनमुपदिश्यते निदिध्यासितव्यो विज्ञाय प्रज्ञां कुर्वीतेति । कर्मो-
पासनयोश्च समुच्चयो वक्ष्यते । अभेदज्ञानमभ्यस्यमानमज्ञानवास-
नामुच्छिनत्ति रागादिवासनां च । कर्म पुनः कर्मवासनामित्युपरि-
ष्टात् स्थास्यति । स्वाध्यायविधिकारिता इतरविधिकारिता वास्तु ब्रह्म-
जिज्ञासातः सर्वथा धर्मजिज्ञासायाः(३) पूर्वभाषित्वं सिद्धम् । तस्मा-
त् पूर्ववृत्ताद्धर्मज्ञानादनन्तरं ब्रह्मजिज्ञासेति युक्तम् । यदप्युक्त-
मङ्गाङ्गिभावाभावादिति । तदप्यसिद्धम् । कर्मसमुद्धार्यिनो यज-
मानस्य उद्गीथाद्युपासनानां विहितत्वात् लोकेषु पञ्चविधं सामो-
पासीतेत्यादीनां च कर्माधिकृतस्यैवाभ्युदयार्थिनो विधानात् गोदो-
हनादिवत् । यदप्युक्तं फलजिज्ञास्यभेदादिति । तदपि प्रत्युक्तम् ।

(१) कुशलोऽप्यनुज्ञाता - पा० १ पृ० ।

(२) अनुपपत्तेः - पा० २ पृ० ।

(३) कर्मजिज्ञासायाः - पा० २ पृ० ।

समुच्चयाभ्युपमात् केवलकर्मणां चाभ्युदयफलं धर्मज्ञानामिष्टमेव । जिज्ञासाभेदश्चोदनाप्रवृत्तिभेदश्चास्मत्पक्षे ऽपि न विरुध्यत इति न किञ्चिद् दूषणं पद्यामः । नित्यानित्यविवेकादयोऽन्तःकरणधर्माः पूर्वत्राप्रकृताः स्वशब्देन चानिर्दिष्टाः कथमिव सूत्रकारस्य वि-
 षक्षिता इति प्रतिपत्तुं शक्यते तेषामनवस्थितत्वात् । यदभ्युक्तं कर्मणां क्षयित्वं ज्ञानस्य च निःश्रेयससाधनत्वमतःशब्देन व्यप-
 दिश्यत इति । तदसत् । अतःशब्दो हि वृत्तस्यापदेशको हे-
 त्वर्थतया । यथा क्षेमः सुमिक्षोऽयमतोऽहमस्मिन् देशे यसामीति स्ववाक्योपात्तस्य अर्थाच्च गम्यमानस्य(१) हेतुत्वं वदति तद्यथेह कर्मजित् । इति केवलस्य कर्मणः क्षयित्वमुच्यते न ज्ञानसहका-
 रिणः । तथा च श्रुतिः । स य आत्मानमेव लोकमुपास्ते न ह्यस्य कर्म क्षीयत इति । स्वतः क्षणिकस्यापि कर्मणो ज्ञानरस-
 विद्धस्याक्षयिफलत्वाच्च क्षीयत इत्युच्यते । कथमयमर्थो गम्यते तद्वा स्यात् ततः क्षीयत इत्यनेवंविदः कर्मक्षयमभिधायान्मविदस्तद-
 भावप्रतिपादनपरत्वाद्वाक्यस्य । तस्मात् पूर्वस्य कर्मज्ञानस्य(२) अ-
 तःशब्देनोपदिश्यते हेतुत्वम् । तच्चोभयत्र ब्रह्मज्ञानं प्रति हेतुत्वमारम्भे फलप्राप्तौ च । कर्मणि पूर्ववृत्ते तदपेक्षा ब्रह्मजिज्ञासा कर्तुं शक्यत इत्या-
 रम्भे हेतुत्वं कर्मणा समुचितं ज्ञानं क्षेमप्राप्तिनिमित्तमिति फल-
 प्राप्ती हेतुत्वम् । अन्ये पुनरन्यथा सम्यग्धं वर्णयन्ति । देवादि-
 भ्योऽनुष्णीभावः पूर्ववृत्तः प्रज्ञाकपायपरिपाकश्च एतदानन्तर्यम्
 शब्देनोच्यत इति । कथं वेदेन किल शुद्धिपूर्वं स्वाध्यायाध्ययन-
 प्रभृति पुरुषः कर्मस्येव प्रवर्त्यते । ततः शास्त्रीयनैसर्गिकवासनयो-
 र्भवाभिभवौ । ततश्च पुण्यापुण्ययोरुपचयापचयौ । ततश्चोत्तमा-
 धिकारविधियोग्यः पुरुषो भवति । कः पुनरुत्तमाधिकारविधिः यं प्रति कर्मभिः पुरुषो योग्यतामापाद्यते । आत्मा वा अरे द्रष्ट-
 व्यः श्रोतव्यो मन्तव्यो निदिध्यासितव्य इति । तत्र योऽयं क-
 र्तो भोक्ता विज्ञानात्मा लोकप्रसिद्धः स दर्शनक्रियाकर्मत्वेन नि-
 यम्यते द्रष्टव्य इति । द्रष्टव्ये च वस्तुनि विचिकित्सोपजायते कियत्
 पारमार्थिकं कियद्वापाधिकमिति नानुमानागमगम्ये(३) । ततश्च त-
 स्मिन् रममाणस्य निरुपद्रवं परमात्मतत्त्वमुपदिश्यते श्रोतव्य इ-

(१) चर्चाभाष्यमानस्य - पा० २ पृ० । (२) पूर्ववृत्तस्य ज्ञानस्य - पा० २ पृ० ।

(३) नानुमानस्य - पा० २ पृ० ।

ति(१) । तस्मिंश्च श्रुते ऽयुपगमप्रधानं ज्ञानमुपादिश्यते मन्तव्य इ-
ति । ततो ध्यानं निदिध्यासितव्य इति । सोऽयमनेन चतुर्विधेन
विधिना ध्यानपर्यन्ते वेदार्थे नियुज्यते तत्प्रयुक्ता चेयं ब्रह्मजिज्ञासा
प्रस्तूयते । ननु च मीमांसायामेव द्वादशलक्षण्यां शब्दव्यापारः
कृत्स्नो निरूपितः तद्वतिरिक्तः शब्दव्यापारो नास्ति किमर्थं प्र-
तिज्ञान्तरमुच्यते । सत्यमेवं तथापि दर्शपूर्णमासाक्षितकल्पसूत्रा-
दिप्रयोगशास्त्रवदुत्तमाधिकाराक्षितं शरीरकं शास्त्रमारभ्यत इति ।
अत्र वदामः । तदिदं सम्यन्धकथनं न्यायविदो न श्रद्दधते ।
न हि धर्माधिकारस्य कृत्स्नस्य पुरुषसंस्कारद्वारेणोत्तमाधिकारो-
पयोगित्वे ऽस्ति किञ्चित् प्रमाणम् । स्वाध्यायविधिस्तावत् कर्माव-
योधार्थः तदवयोधश्च तदनुष्ठानार्थो दानाद्यर्थश्च । तथाचोक्तं सं-
वर्तेन । विद्यादानेन सुमतिर्ब्रह्मलोके महीयत इति । कर्म च
त्रिविधं काम्यं नित्यं नैमित्तिकं च । तदपि पुरुषार्थं काम्यं ता-
वत् स्वर्गकामः पुत्रकाम इति तावन्मात्रोपक्षीणत्वात् नान्यार्थं
शक्यं कल्पयितुम् । यच्छब्द आह तदस्माकं प्रमाणमिति हि
न्यायविदः । न च योग्यतानाम् प्रयोजनान्तरं शब्दादवगम्यते ।
यद्यपि नित्यं कर्म यावज्जीवं जुहुयात् सुन्द्यामुपासीतेति तत् पु-
रुषस्यैव प्रत्यवायपरिहारार्थमभ्युदयार्थं च । तद्योक्तम् । अकुर्वन्
विहितं कर्मेति । श्रुतिश्च भवति । त्रयो धर्मस्कन्धा इत्युपक्रम्य सर्वं
पुण्यलोका भवन्तीति । भावनास्वाभाव्याद्वावश्यं भाव्येन के-
नापि सामान्येन भवितव्यमिति पुरुषार्थपर्यवसायी सर्वो विधिः
कर्मकाण्डे । न तस्य योग्यतापादनं नामापरं कार्यं शक्यमुत्प्रेक्षितु-
मत्यन्तातीन्द्रियत्यादस्यार्थस्य । दिव्यदृशो हि ते ये कल्पयन्ति पु-
ण्यापुण्योपचयापचयौ च पुरुषार्थौ नोत्तमाधिकारोपयोगिनौ वि-
धानाभावात् । यं प्रति यो विधिः प्रवृत्तः क्रतुं पुरुषं वा स तदर्थं
एव नान्यार्थः शक्यः कल्पयितुम् । विस्तरेण तच्च समन्वया-
दित्यत्र निराकरिष्यामः । यदप्युक्तं दर्शनक्रियाव्याप्यतया विज्ञा-
नात्मा नियम्यत इति । तदप्यपव्याख्यानम् । तत्रात्मशब्देन पर-
मात्मा विवक्षितः कथं वाक्यशेषात् । आत्मनो वा अरे दर्शनेन
श्रवणेन मत्या(२) विज्ञानेनेदं सर्वं विदितमिति सर्वविज्ञानप्रति-
ज्ञानात् । न च सकृदुच्चारितो जीवपरः परमात्मपरश्च शक्यो

ग्रहीतुम् । एकार्थनिवृत्तत्वादेः (१) कस्मिन् प्रयोगे । किं चानधिग-
तार्थगन्तृत्वाद्भिधीनां प्रत्यभिज्ञाप्रत्यक्षश्चायं विज्ञानात्मेत्यात्मवादे
स्थापितम् । न च प्रत्यक्षे वस्तुनि विचिकित्सा अग्न्यौष्ण्यवत् प्र-
त्युतानुमानागमगम्ये सत्तामात्रावगमात् तद्विशेषे विचिकित्सा
स्यात् । तस्मादयमर्थः । परात्मदर्शनं कुर्यादिति । न च द-
र्शने पुरुषस्य साक्षात् स्वातन्त्र्यमस्तीति दर्शनार्थः पुरुषप्रयत्नो
विधीयते । स च निर्धिष्यो न सम्भवतीति श्रवणादिरूपायो
विधीयते । श्रवणादिनोपायेन प्रयतमानस्यात्मदर्शनमुत्पद्यत इति ।
यदप्युक्तं प्रयोगशास्त्रवद्वारभ्यत इति । तदप्यपेशलम् । यथा ध-
र्मजिज्ञासा विप्रतिपत्तिनिराकरणार्थमारब्धा तथा ब्रह्मजिज्ञासा । सु-
तरां चात्र विप्रतिपत्तयो भवन्ति मोक्षवादिनां तीर्थकराणां व-
हुत्वात् । न च ब्रह्मविषयो विचारो मीमांसायां कचिदधिक-
रणे वर्तते उपदेशविचारा (२) र्यत्वेन कृत्स्नस्य शास्त्रस्य पर्यव-
सानात् । यथा च तत्र द्वादशलक्षणया विना धर्मविचारो न
परिसमाप्यते । तथा चतुर्लक्षणया विना ब्रह्मविचारः । प्रतिवाक्यं
च वचनव्यक्तीनां दुर्विज्ञेयत्वात् अज्ञानसंशयविपर्यया न निवर्तन् ।
प्रमाणलक्षणं तु साधारणम् । श्रुत्यादिप्रमाणं चाविरुद्धमेकत्र स्थि-
तमन्यत्राधीयते अधीतवेदस्य श्रोतुरेकत्वात् । यदि पुनरेकत्रोक्तं
प्रमाणमन्यत्राप्युच्येत पुनरुक्तमेव स्यात् । अत एवोपवर्षाचा-
र्येणोक्तं प्रथमपादे । आत्मवादं तु शारीरके वक्ष्याम इति । अ-
पूर्वोक्त एव सम्यग्धः । ब्रह्मशब्देनेश्वरो गृह्यते न ब्राह्मणजातिजी-
ववेदचतुर्मुखानां ग्रहणं ब्रह्मलक्षणस्य वक्ष्यमाणत्वात् । ब्रह्मणो
जिज्ञासेति कर्मणि पट्टी कर्तृकर्मणोः कृतीति विशेषविधानात् ।
न सम्यग्धसामान्ये । अत एव चतुर्थी विभक्तिरपि न युज्यते ब्र-
ह्मणे जिज्ञासेति । ब्रह्मणश्चेप्सिततमत्वात् प्राधान्यं सन्वाच्ये-
च्छाया उपसर्जनत्वात् । इष्यमाणमिह ज्ञानं प्रधानं ज्ञानमपि ज्ञे-
यार्थमिति ब्रह्मणः प्राधान्यमुक्तम् । किं पुनरिदं ज्ञानं नाम । अत्र
केचिन्मीमांसका आहुः । नित्यानुमेया ज्ञानक्रिया ततो घटादिवि-
षयं संवेदनमुत्पद्यते तत् तस्याः फलमिति । यथा पाकक्रि-
याया ओदनमिति । तदिदमयुक्तमिति ब्रूमः । ज्ञानक्रियाफलप-
नायां प्रमाणाभावात् । येष्वश्वश्रुरादिभ्यः करणेभ्यः क्रियात्प-

त्तिरिप्यते तेऽथ एव प्रमितिरिप्यतां प्रमितिः संवेदनमनुभव इति
 चानर्थान्तरं, तद्भावभाधित्वात् । आलोकेन्द्रियमनःसंस्कारेषु हि स-
 त्सु संवेदनमुत्पद्यते इति तदभावे नोत्पद्यते । यदि पुनरपरं ज्ञानं
 कल्प्येत तस्याप्यन्यत् तस्याप्यन्यदित्यनवस्था स्यात् । न च ज्ञान-
 क्रियानुमाने लिङ्गमस्ति । संवेदनमिति चेत् । न । अगृहीतसम्य-
 न्धत्वात् । यदि लिङ्गां प्रत्यक्षाः स्यात् ततोऽनेनेदं लिङ्गं व्या-
 तमिति शक्यते सम्यन्धो ग्रहीतुं यथाग्निधूमयोः न चात्र ज्ञानक्रिया
 प्रत्यक्षा । यदि च प्रत्यक्षा तत एव सिद्धत्वात् किमनुमानेन ज्ञा-
 तसम्यन्धस्यैकदेशदर्शनादिति ह्यनुमानलक्षणम् । इन्द्रियशक्त्यस्त्व-
 र्थापत्तिसमधिगम्या इति स्थितम् । न चार्थापत्तिरस्ति इन्द्रिया-
 र्थसन्निकर्षादनन्तरमनुभवोत्पत्तेः । अतोऽनुभव एव ज्ञानं न तद्यति-
 रिकं किञ्चित् तस्य च हानादिवृद्धयः फलम् । पाकादिषु तूपपद्यते
 क्रियाकारकफलानां प्रत्यक्षसिद्धत्वात् । किं पुनर्ज्ञानस्य सतत्त्वम् ।
 केचिदादुरात्मप्रभेयमिन्द्रियद्वारोपाधिनिर्गमा(१) विषयेषु वर्तते अ-
 नेकच्छिद्रघटमध्यस्थप्रदीपप्रभावदिति । तदिदमसम्यग्दर्शनम् ।
 क्षणिकमिदं रूपादिज्ञानं नित्यमात्मचैतन्यं कथं नित्यानित्ययोरैक्यम् ।
 यदि च विषयविषयं ज्ञानमात्मचैतन्यमेव स्यात् ततः सर्वाणि
 तानि युगपदवतिष्ठेरन्निति न कदाचिद्विषयविस्मरणं स्यात् । त-
 स्मादालोकेन्द्रियादिभ्यो ज्ञानमुत्पद्यमानं निरुध्यमानं चान्यदा-
 वेतन्यं चान्यदिति युक्तम् । ज्ञातुमिच्छा जिज्ञासेति प्रकृत्य-
 र्थप्रधानेयमिच्छा धातोः कर्मण इति धातुवाच्यस्यार्थस्य ईप्सि-
 तत्वस्मरणात् । तत् पुनर्ब्रह्म प्रसिद्धमप्रसिद्धं वा । यदि प्रसिद्धं
 न जिज्ञास्यमथाप्रसिद्धं नितरां सोऽयमनर्थको ब्रह्मजिज्ञासारम्भः ।
 तदुच्यते । प्रसिद्धं तावद्ब्रह्म आगमप्रमाणगम्यत्वात् सदेव सौ-
 म्येदमग्र आसीदेकमेवाद्वितीयमिति जगत्कारणोपदेशात् ब्रह्मश-
 द्द्वयुत्पत्तेश्च बृहत्तेर्धातोर्ब्रह्म यतः परं बृहदधिकं नास्ति तन्मूल-
 कारणमेव पारिशेष्यात् कार्यप्रपञ्चे तु ब्रह्मशब्दो गौणः मुख्यपू-
 र्वश्च(२) गौणो भवति यथाग्निर्माणवक इति । किमर्था तर्हि
 जिज्ञासा तद्विशेषं प्रति विप्रतिपत्तिनिराकरणार्था । केचिन्नि-
 गुणं प्रधानं जगत्कारणमाहुः । अपरे परमाणुं प्रतिजानते । अतः
 प्रस्तूयते ब्रह्मजिज्ञासा । ब्रह्म च कारणात्मना कार्यात्मना जीवा-

त्मना च त्रिधावस्थितम् । तत्राविशेषेण ब्रह्मजिज्ञासा प्रस्तूयते
ब्रह्मैवेदं सर्वमिति ब्रह्मशब्दस्याविशेषात् । तत्र स्वरूपं प्रमाणं च
प्रथमेनाध्यायेन प्रतिपाद्यते । द्वितीयेन स्मृतिविरोधपरिहारः परम-
तनिराकरणं च तर्कपादे श्रुतीनां च परस्परविरोधपरिहारः । तृ-
तीयेन संसारगतिवर्णनं जीवस्यावस्थाभेदो ब्रह्मसतत्त्वं विद्यानां
भेदाभेदविच्युरो ज्ञानकर्मसमुच्चयश्चेति । चतुर्थेन ज्ञानाद्युत्तिरर्चि-
रादिमार्गनिरूपणं फलनिरूपणं च क्रियत इति ॥ १ ॥

किं पुनस्तद्ब्रह्मेति लक्षणमुच्यते केवलमागमैकसमधिगम्यत्यात्
तत्प्रसिद्धमेव लक्षणं दर्शयितुमाचार्यः प्रवृत्ते ।

जन्माद्यस्य यतः ॥ २ ॥

जन्म आदिर्यस्य तदिदं जन्मादि सृष्टिस्थितिप्रलयम् । तद्गु-
णसंविज्ञानो-बहुव्रीहिः यथा लभ्यकर्णमानयेति । अस्येति द्वि-
जगन्निर्दिश्यते यत इति कारणम् । यस्मादीश्वरात् सर्वज्ञात् सर्व-
शक्तेः परमकारणादस्य जगतो नामरूपाभ्यां व्याकृतस्य विविध-
विभक्तभोक्तृसंयुक्तस्य नियतदेशकालफलोपभोगाश्रयस्याचिन्त्यर-
चनस्य सृष्टिस्थितिप्रलयाः प्रवर्तन्ते तद् ब्रह्मेति प्रतिपत्तव्यम् ।
उपादानं कारणं (१) चेह लक्षितम् । वैशेषिकाः पुनरनुमानेन के-
वलं निमित्तकारणमीश्वरं साधयन्ति । बुद्धिमत्कारणपूर्वकं
गत् साधययत्यात् कार्यत्याद्या घटादिवदिति । तदयुक्तम् । स-
म्यन्धग्रहणाभावात् । न हि साधयवेनानेन जगता ईश्वरस्य स-
म्यन्धोऽनुभूतपूर्वः (२) तस्यातीन्द्रियत्वात् । बुद्धिमत्कारणपू-
र्वकमिति च सिद्धसाधनं कर्मनिमित्तत्वात् संसारस्य कर्मणश्च
बुद्धिमत्पूर्वकत्वात् । पुत्रादिजननमपि यत् प्रमाणान्तरसिद्धं तदपि
बुद्धिमता क्रियते । यथा च दृष्टान्ते कुम्भकारादिः असर्ग्यः श-
रीरेन्द्रियवांश्च कर्ता तथा दार्ष्टान्तिकेऽपि शरीरादिमत्त्वं रागा-
दिमत्त्वं च प्रसज्यते ततश्चानीश्वरत्वम् । न च वादिनो योऽभि-
मतो धर्मः स एव ग्रहीतव्यो न प्रतिवाद्युक्त इति नियन्ता क-
श्चिदस्ति । अत्यन्तातीन्द्रिये यस्तुनि साध्यमाने यावन्तो धर्मा द-

(१) उपादानं कारणं निमित्तकारणं - पा० २ । १ पृ० ।

(२) सम्यन्धः कारणानुभूतपूर्वः - पा० पृ० ।

घटान्ते(१) अन्यव्यतिरेकपरिशुद्धाः सम्भवन्ति ते सर्वे प्र-
सज्यमानाः केन वार्यन्ते । ननु चैवमनुमानोच्छेदः प्रसज्येत अ-
नित्यः शब्दः कृतकत्वाद्धटादिवदिति दृष्टान्तधर्माः सर्वे शब्दे प्र-
सज्येरन् । अत्रोच्यते । न भवता सम्यगनुमानवृत्तं व्यशायि प्र-
माणान्तरगोचरे हि लिङ्गिनि तेन वारिता धर्मा निवर्तन्ते पा-
प्यत्वादयः यः पुनः प्रत्यक्षाद्यविरुद्धो नित्योऽनित्यो वेति प्रतिज्ञा-
यते स तत्र हेतुना साधयितुं शक्यते अत्र पुनः सावयवत्वादित्य-
नेन हेतुना यावन्तो धर्माः प्रतिबद्धास्ते सर्वे प्रसज्यन्त एव । वायुक्तव-
त् प्रतिवायुक्तमपि दूषणं ग्रहीतव्यम् । एवं सावयवत्वादिति चानैका-
न्तिको हेतुः न केवलमयं विरुद्ध एव कथं बीजादङ्कुरो जायते न
तत्र बुद्धिमत्कारणपूर्वकत्वम् । प्रत्यनुमानं च क्षित्यादीनि वायुपर्य-
न्तानि कार्याणि न भवन्तीति महाभूतशब्दवाच्यत्वादाकाशवत् ।
अतः सावयवत्वात् कार्यत्वादित्यादयो हेतवो हेत्वाभासा इति स्थि-
तम् । अत एवेदं सूत्रमनुमानप्रदर्शनार्थं न भवति किं तु वेदवाक्य-
प्रदर्शनार्थं किं पुनस्तद् यतो वा इमानि भूतानि जायन्ते येन जा-
तानि जीवन्ति यत्प्रयुन्यमिसंविशन्तीति ॥ २ ॥

जन्मादिकारणं ग्रहोति कथमवगम्यते न हि पूर्वसूत्रे विशिष्योक्तं
येन प्रमाणविशेषावधारणं स्यादत आह ।

शास्त्रयोनित्वात् ॥ ३ ॥

शास्त्रं यौनिः प्रमाणं यस्य तदिदं शास्त्रयोनिं ब्रह्म तस्य
भावः शास्त्रयोनित्वं शास्त्रप्रमाणकत्वादिति यावत् । अत्र केचिदा-
हुः । प्रपञ्चप्रविलापनद्वारेणात्मनः कार्यत्वाच्चियोगविषयत्वमतश्च
शास्त्रयोनित्वं न च स्वतः उपाधिनिबन्धनायाश्च कर्तव्यतायाः प्रामा-
ण्ये कश्चिद्विशेष इति । तदिदं निष्प्रमाणकमभिहितम् । नित्य आत्मा
कथं कार्यत्वं प्रतिपद्यते कार्यश्चेद्वद्वदित्यः स्यात् कार्यश्च नित्यश्चेति
परस्परव्याहतं वचनं न चान्यस्मिन् कृते अन्यः कृतो भवति न हि
घटे कृते नभः कृतं भवति यदि ध्रुतिर्नृयादात्मानं कुर्यादिति तदा
अशक्योपदेशादप्रमाणं स्याद् यथाग्निना सिञ्चेदुदकेनादीपयेदिति
वचनमप्रमाणम् । अथैतद्दूषणमयात् प्रपञ्चप्रविलापनं कुर्यादिति

वाक्यार्थं कल्पयेत् तदप्यशक्यत्वात् प्रविलापनस्याश्रुतत्वाच्च न हि पुरुषमात्रेण पृथिव्यादीनि महाभूतानि प्रविलापयितुं शक्यन्ते समाहिते मनसि सुषुप्ते वा सर्वे तिरोहितं व्युत्थितस्य तदेव सर्वं पुरतोऽवतिष्ठते न च प्रपञ्चप्रविलापने कश्चिदुपायोऽस्ति न हि प्रपञ्चेनैव प्रपञ्चप्रविलापनं शक्यं कर्तुमनवस्थाप्रसङ्गात् सोऽप्यन्येन तस्याप्यन्येन तस्याप्यन्येनेति(१) । साधारणे वा प्रपञ्चः प्रविलाप्यते विशिष्टो वास्ति । आत्मीयबन्धकारणस्याविद्याकामकर्मलक्षणस्य विनाशनं प्रपञ्चप्रविलापनं यदि मन्यसे तत्र नास्ति विसंवाद इति साधारणे च प्रविलापिते सर्वमुक्तिप्रसङ्गः शुकेन व्याससूनुना विनाशितं जगदद्य न दृश्येत । प्रपञ्चप्रविलापनविषयश्च(२) नियोगो नियोज्यपुरुषादिसापेक्षत्वात् । तत्र यदि कर्ता प्रविलापिता स्यात् तदेदानीं नियोगः क्रियेत नियोगोऽपि कार्यरूपश्चेत्(३) क्रियावतः प्रपञ्च एव वा न च प्रपञ्चरूपेण नियोगेन प्रपञ्चप्रविलापनं सम्भवति तुल्यत्वात् न च नियोगः कारकत्वनोपदर्श्यते कार्यत्वेन परं न च साध्यत्वेन साधनान्तरं प्रपञ्चरूपमभ्युपगन्तव्यमिति कुतः प्रपञ्चप्रतिपादनप्रविलापनसम्भवः । किं च प्रतीतिवेद्यायामेवात्र प्रविलयोऽभ्युपगम्यते अन्यत्र पुनरग्रिहोत्रादौ प्रतीतिकालोऽन्योऽनुष्ठानकालोऽन्यः यदि च प्रतीतिमात्रेण नियोगसिद्धिरिहेष्यते तथा सर्वत्रेत्यनुष्ठानलोपः प्रसज्येत न हि प्रविलयः कर्तव्य इति ज्ञानमात्रात् प्रविलयो जायते न च ध्यानं प्रविलयहेतुः ध्यातृध्येया प्रपञ्चोत्पत्तिरित्याह्वानाच्च व्युत्थितस्य पृथिव्यादीनां तथावस्थानात् । किं च प्रविलापनं व्यापारः किं वा अभाव इति यदि व्यापारः प्रपञ्चस्तद्वत् एव अथाभावस्तदा तद्विषयो नियोगो नोपपद्यते तस्यावस्तुत्वप्रतिष्ठानात् । न हि शशविषाणविषयो नियोगः सम्भवति । अत एव कर्मकाण्डेऽपि न कलञ्जं भक्षयेदित्येवमादिषु नियोगानुपपत्तिरित्यलमिति प्रसङ्गेन । अथात्मज्ञानविषयो नियोगः परिकल्प्येत आत्मज्ञानं कुर्यादिति । तदप्ययुक्तम् । ज्ञानस्यापुरुषतन्त्रत्वात् । क्रिया हि कर्तुमन्यथा वा कर्तुं शक्यते अध्येन गच्छति पद्भ्यां वा पुरुषेच्छानुरोधित्वात् न ज्ञानं पुरुषेच्छामनुरुध्यते प्रमाणप्रमेयवशवर्तित्वात् तदुपायस्तु शक्यते विधातुमनुष्ठानं च श्रवणादिः । न तु साक्षात् स्वे-

(१) तस्यतस्याप्यन्येनेति - पा० २ । १ पु० ।

(२) प्रविलयविषयश्च - पा० २ । १ पु० । (३) कार्यवशात् - पा० २ पु० ।

च्छया ज्ञानं पुरुषो निष्पादयितुं शक्नोति । ननु च स्वाध्यायविधिना ज्ञानं विधीयते । न । तत्राध्ययनं विधीयते अर्थज्ञानं तु फलं तच्च स्वप्रमाणादग्निहोत्रादिवाक्यात् स्वप्रमेये स्वयं(१) जायते न पुरुषेच्छयेति । इदं च भवान् पृष्ठो व्याचष्टां किमात्मज्ञानमुत्पन्नमनुत्पन्नं चेति । यद्यनुत्पन्नं विपयासिद्धिर्न नियोगसिद्धिर्धिष्यसिद्ध्या हि नियोगसिद्धिरिष्यते यथा स्वर्गकामो यजेतेति यागसिद्ध्या नियोगसिद्धिस्तद्वत्त्रापि स्यात् । अथ श्रवणादिनोपायेनोत्पन्नं ज्ञानं तदा तेनैव पुरुषार्थसिद्धेः किमन्तर्गदुना नियोगेन कल्पितेनेति(२) । तथा च श्रुतिः । तमेव विदित्वा तिमृग्युमेति नान्यः पन्था विद्यते ऽयनायेतीति । ज्ञाननियोगयोश्च यदि सम्यन्धो नेष्यते अनन्वितो वाक्यार्थः स्यात् । अथ सम्यन्धोऽस्ति तत्रापि गुणप्रधानयोः परस्परसम्यन्ध इत्यवश्यमेकस्य गुणभावोऽन्यस्य प्राधान्यं यदि नियोगो ज्ञानार्थः स्यात् । नियोगस्य वाक्यार्थतया सर्वत्र यत् प्राधान्यं प्रतिज्ञातं तर्ज्जयेत् । अथ ज्ञानं नियोगसिद्ध्यर्थं ततो मुक्त्यर्थत्वं(३) न स्यात् न चोभयार्थत्वे प्रमाणमस्ति न च नियोगो मुक्त्यर्थः अश्रुतत्वात् तमेव विदित्वेति ज्ञानस्यैव साक्षादुपदेशात् । न च ज्ञानशब्देन नियोगो विधीयत इत्यत्र नियोगपरिकल्पनं कल्पनमेवेत्युपरम्यते ॥ ३ ॥

ननु च शास्त्रयोनित्वं ब्रह्मणो नोपपद्यते किंस्मात् कार्यपरत्वाद्देवस्य । तथाहि चोदनालक्षणोऽर्थो धर्मः तस्य ज्ञानमुपदेशः तद्भूतानां क्रियान समाज्ञायः आज्ञायस्य क्रियार्थत्वादानर्थक्यमतदर्शानामिति कार्यपरत्वेनैव तत्रतत्रानुक्रमणात् । न च सिद्धरूपे ब्रह्मणि विधिः सम्भवति साध्यार्थविषयो हि सः स्वर्गकामो यजेतेत्यातशब्देभ्यः क्रिया प्रतीयते सिद्धरूपे च यस्तुनि वाक्यं प्रयुज्यमानं प्रमाणान्तरसापेक्षं यथा पचति गच्छतीति प्रमाणान्तरेणोपलभ्य प्रयुज्जे न च लोके स्वरूपपरः प्रयोगो दृश्यते । ननु नायं सर्पो रज्जुरेवेति दृश्यते । नैतदेवम् । तत्रापि विधिरध्याह्नियते माभैरीरिति वृद्धव्यवहारे यत्परः प्रयोगो दृश्यते तत्परो वेदो भवितुमर्हति तत्पूर्वकत्वात् तद्व्यवहारस्य । किं च कार्यपरेषु वाक्येषु प्रयुज्यमानेषु पदानां वाचकशक्तिरवधार्यते तेन गामानयाश्वमानयेति तथा शुक्रां गां कृष्णामित्येवं जातिगुणक्रियावचनानां बहुशः प्रयोगदर्शनात् सम्यन्धव्युत्पत्तिर्भवति न च स्व-

(१) प्रमेयेष्विदं - पा० २ पृ० ।

(२) जन्वितेन - पा० २ पृ० ।

(३) ज्ञेयत्वं - पा० १ पृ० ।

रूपे व्युत्पत्तिर्दृश्यते अतो व्युत्पत्तिश्चान्या स्वरूपावगतिः । अतो वेदान्तवाक्यानां कर्मापेक्षितकर्तुः स्वरूपसमर्पणेनार्थवत्त्वं जपार्थत्वं वा । तथा चोक्तम् । कर्मापेक्षाः सर्वे वेदान्ता इति केचिदेवं मीमांसका मन्यन्ते । अपरे पुनर्मीमांसकदर्शनानुसारिणो वेदान्तमेवं समन्वयन्ति (१) । प्रतिपत्तिविधिविषयतया शास्त्रयोनित्वं न स्वरूपपरतया । तथा च विधिः । श्रोतव्यो मन्तव्यः सोऽन्येष्टव्यः स विजिज्ञासितव्य इति । कोऽसावात्मेत्यपेक्षायां सर्वेषां वेदान्तवाक्यानां स्वरूपप्रतिपादनार्थानां सदेव सौम्येदमग्र आसीदित्येवमार्दीनां तादर्थ्येनोपयोग इति कृत्स्नो वेदान्तः कार्यपर इति । भवतु तावद्वेदान्तगतानां वाक्यानामेवमद्वैतात्मप्रतिपत्तिविधिपरत्वेन समन्वयः कर्मकाण्डस्य तु कथं समन्वय इति न चान्यतरस्य परित्यागः प्रामाण्याविशेषात् । अत्रोच्यते । भेदभेदविषययोः कर्मज्ञानकाण्डयोः परस्परविरोधादन्यतरानुगुण्येनान्यतरद्व्याख्येयम् । तत्र निःश्रेयसफलप्रतिपादनपरस्य वेदान्तस्य न कर्मविधिशेषित्वेन व्याख्यानं युक्तं कर्मविधीनां तु तादर्थ्यं शक्यमवगन्तुं कथमन्वयिकं प्रासङ्गिकं च द्विविधं कार्यं दृश्यते । स्वर्गकामो ग्रामकाम इत्यान्वयिकं कार्यम् । प्रासङ्गिकं पुनः स्वाभाविकीनां बाह्याभ्यन्तरप्रवृत्तीनामुपरम् । कल्मषक्षयाश्रियोगनिष्ठस्य च रागादिक्षयो दृष्टानुश्रविकभोगेष्विति । तत्र यद्यपि कर्मविधिभिरान्वयिकं कार्यमाश्रितं तथाप्युत्तमाधिकारविधिना प्रासङ्गिकं कार्यमपेक्षितमिति तदेव प्राधान्येन विवक्ष्यते नैसर्गिकामिनिवेशसिद्धं च भेदमाश्रित्य कर्मविधीनां प्रवृत्तेरविरोधः । यथा द्येनविधिः शास्त्रान्तरनिषिद्धं हिंसाविषये न हिंस्यात् सर्वभूतानीति मिथ्यादर्शिनं प्रतिषेधमतिक्रम्यावस्थितं पुरुषमाश्रित्य प्रवर्तते । दृश्यते च लोके मिथ्याविषय उपदेशस्तत्त्वज्ञानार्थपरः यथा किल कश्चिद्राजपुत्रः तस्करैः (२) निर्वाहज्जाय निवेदितस्तेन चासौ पुत्रत्वेन परिगृहीतो म्लेच्छाचाराभिरतिरेयास्ते तं राजमन्त्री तत्रागत्य म्लेच्छजात्यनुगुणमेवाचारं कश्चिदनुयर्ण्य पश्चाद्राजपुत्रोऽसि त्वं न म्लेच्छपुत्र इति ग्राहिते समस्तम्लेच्छाचारं हित्वा स्वरूपमेव प्रतिपद्यत इति । तस्माद् वेदान्तानां प्रतिपत्तिनियोगपरत्वं न स्वरूपपरत्वमिति प्राप्ते ब्रूमः ।

तत्तु समन्वयात् ॥ ४ ॥

तुशब्दः पूर्वपक्षं व्यावर्तयति । ब्रह्मस्वरूपं शास्त्रमवबोधयति न केवलं कार्यमेव कुतः समन्वयात् । समन्वितानि हि ब्रह्मस्वरूपप्रतिपादनपरत्वेन सृष्टिप्रकरणगतानि वाक्यानि सदेव सौम्येदमत्र आसीदात्मा वा इदमेक एवाग्र आसीत् तस्माद्वा एतस्मादात्मन आकाराः सम्भूत इत्येवमादीनि । न च तेषां ब्रह्मपराणामर्थान्तरकल्पना युक्ता श्रुतहान्यश्रुतकल्पनाप्रसङ्गात् । न च कार्यं एव प्रामाण्यं प्रतिपत्तुं युक्तं स्वरूपावबोधे ऽपि प्रामाण्यस्याविशिष्टत्वादपौरुषेयत्वं हि प्रामाण्ये कारणं तच्चाविशिष्टम् । अथोच्यते अग्निहोत्रादिवाक्येषु कार्यावगतिः प्रामाण्ये कारणमिति । तदयुक्तम् । चैत्यवन्दनवाक्ये ऽपि प्रसङ्गात् । अथापौरुषेयत्वे सत्यनपेक्षत्वात् प्रमाणता तदप्यनपेक्षत्वं वेदान्ते ऽपि तुल्यं लोके वेदे च पदानां स्वार्थप्रत्यायने ऽनपेक्षत्वमविशिष्टम् । वाक्यानां तु लौकिकानां स्वरूपे कार्यं वा प्रमाणान्तरापेक्षायां प्रामाण्यं तदभावे ऽप्रामाण्यं यथा खपुष्पं तिष्ठति खपुष्पं पश्येति वैदिकानामपौरुषेयत्वादनपेक्षत्वं प्रमाणान्तरानधिगतत्वाच्च मूलकारणस्य नापरिनिष्ठितत्वं कार्यत्वं वा प्रामाण्ये कारणं किं त्वनधिगतार्थगन्तृत्वम् । यथा हि प्रत्यक्षप्रमाणं सिद्धरूपावबोधकं तद्वत् सृष्टिवाक्यमपि भविष्यति । न च कार्यप्रतिज्ञायां तव प्रमाणान्तरव्यतिरिक्त इष्टान्तोऽस्ति । यदुक्तं स्वरूपपरः प्रयोगो नास्तीति । तदपर्यालोचितवचनम् । कार्यवच्च स्वरूपे प्रयोगो दृश्यते नायं सर्पां रज्जुरेवेति नात्र विधिपदाध्याहारस्यावसरः रज्जुतत्त्वावबोधे हि भयं निवर्तते तदभावे विधिज्ञतेनापि भयं न निवर्तते सम्पूर्णत्वाच्चापि वाक्यस्य नाध्याहारसम्भवः । यदा तु वादिना वाक्यं प्रयुज्यते प्रतिवादिनं प्रति नित्यः शब्दः तस्येन प्रत्याप्तानात् सामान्यवादिति तदपि वस्तुतत्त्वावबोधार्थं न तत्र विधिविद्यते हेतुबलात् तत्रार्थप्रतिपत्तिर्न विधिवलात् न्यायसहस्रप्रतिपादकं च भाष्यं न विधिपरम् । तथा क गतो देवदत्त इति पृष्टे तीर्थयात्रां गत इत्युत्तरम् । एवं तत्रतत्र द्रष्टव्यम् । ननु स्वरूपावबोधने सत्यपि किं कार्यमित्याकाङ्क्षा जायते । सत्यं कार्यवाक्ये ऽप्यपेक्षाऽविशिष्टा याहि माणवकेत्युक्ते किमर्थमिति पृच्छति भोक्तुमिद्युत्तरं दीयते । स्वरूपपरं कार्यपरं वा वाक्यं किञ्चित् प्रयोजनमुद्दिश्य प्रयुज्यते न प्रयोजनशून्यामत्येतावानत्र नियमः प्रयोजनं च नियोगमयेति नास्ति नियमः । यथा कर्मकाण्डे स्वर्गादिप्राप्तिः फलसन्ना-

पर्यगप्राप्तिः फलमित्युपशम्यतु भवान् । यच्चोक्तं कार्यपरेषु सम्बन्धग्रहणात् तत्रैव तेषां शक्तिर्नान्यत्रेति । तत्रोच्यते । यद्येवं कार्येऽप्यग्निहोत्रादौ तेषां शक्तिः सुदुर्लभा प्रत्यक्षानुमानपरिच्छिन्नेऽर्थे लौकिके व्यवहारे शक्तिदर्शनात् । किं च सम्बन्धग्रहणकाले यद्यद्विशेषणं दृष्टं देशकालप्रयोक्तादि तत्सर्वं शक्तेर्नियामकं स्यात् । अथ

सम्बन्धग्रहणोपायः प्रत्यक्षादि यदिष्यते ।

कार्यं च तद्वदेवेति तन्न शक्तेर्नियामकम् ॥ इति ।

इतश्च कार्यमनियामकं नित्यत्वात् सम्बन्धस्य यस्तन्नित्योऽर्थः पाकादिकारकं सोऽनुरुध्यते । किं च

उपेयवेदनं याचतुपायानां प्रतीक्षणम् ।

उपेये तु विदिते नोपायान्तरमपेक्ष्यते (१) ॥

यथा रत्नपरीक्षाशास्त्रं रत्नस्वरूपसंवेदनार्थं स्वरूपे विदिते पञ्चाक्षोपायः पुनरपेक्ष्यते । किं चान्वयव्यतिरेकाभ्यां पदशक्तेर्विनिर्णयः प्रतिपदं च शक्त्यवगमो न पदसमूहस्य । ननु च पदान्तरापेक्षं तत् प्रयुज्यते ततश्च वाच्यस्यैव वाचकशक्तिर्न कस्य पदस्य । अत्रोच्यते । मुख्यमस्तीति किं नाम न प्रलप्यते । यदि पदान्तरापेक्षा पदस्य वाचकशक्तिः स्यात् ततो गामानयेत्यत्र प्रयुक्तस्य गोपदस्य गां पश्येत्यत्र वाचकशक्तिर्न स्यादानयेतिप्रयोगाभावात् । ततश्च प्रतिवाक्यं सम्बन्धग्रहायैव स्वातन्त्र्यं न व्यवहारः कश्चित् सिध्येत । किं चाश्वमानयेत्यानयेतिसन्निधानादश्वपदस्य गोत्वं वाच्यं स्यात् स्वतोऽर्थाभावात् । अथाश्वशब्दस्याश्वत्वं वाच्यमिति अभ्युपगम्यते गोशब्दस्य गोत्वं सिद्धं तर्हि प्रतिपदमर्थभेदो न पदान्तरसन्निधिनिमित्तम् । शक्तिमतामेव पदानां सहप्रयोगः प्रयोजनापेक्षः कारकाणामिव काष्ठादीनाम् । न पदत्वसामान्य(२)गता वाचकशक्तिः सर्वत्र सर्वार्थप्रतीतिप्रसङ्गात् । अतः पदविशेषगता वाचकशक्तिः सा च प्रतिपदमन्वयव्यतिरेकसामाख्यादित्यतोऽभिधीयमानानां पदार्थानामन्वयो नान्विताभिधानं शक्तितोऽवस्थितम् । न च सर्वेषां पदानां कार्यं वाच्यं पर्यायत्वेन सहप्रयोगानुपपत्तेः तरुणादपराद्वयत् । अन्वयव्यतिरेकाभ्यां लिङादिप्रत्ययवाच्यत्वं कार्यत्वं कार्यस्यातो यत्र लि-

(१) नोपायः पुनरपेक्ष्यते - पा० २ पु० । (२) सामान्यगता - पा० २ । १ पु० ।

ऊादयः प्रयुज्यन्ते तत्र कार्यपरः पदसमन्वयः यत्र तु प्रमाणान्तरा-
नधिगतस्वरूपप्रतिपादनं न तत्र तत्पर इति द्रष्टव्यं न सर्वत्रैकरूपा-
पादने खेदनीयं मनः । यदि च दुर्ग्रहवलेन सर्वत्र कार्यपरत्वं वर्ण्यते
सर्वत्र सर्वशक्तीश्वरस्य तत्त्वं न सिध्यति कुतः

• विध्यर्थवादमन्तात्मा त्रिधा वेदो व्यवस्थितः ।

स चेदिष्टः कार्यपरो न स्वरूपे प्रमाणता ॥

किं केन कथमिति त्र्यंशापेक्षो विधिः । त्र्यंशव्यतिरिक्तं (१) च नि-
योगो नाक्षिपति । शेषस्य वाक्यजातस्य सोऽरोर्दीदित्यादेः स्तुत्य-
र्थेन समन्वयः । मन्ताणां च प्रयोगस्मारकत्वेन अतो निरतिशयान-
न्दब्रह्मस्वरूपप्रतिपादकप्रमाणाभावः । अथवा तत्परत्वमिष्यते का-
र्यपरता हीयेत । नोभयपरत्वं वाक्यभेदप्रसङ्गात् । तस्मादवश्यं स्वरू-
पपरत्वमेवेष्टव्यमीश्वरमिच्छतेति । पट्टश्च प्रपाठको जगत्कारणप्रति-
पादनपरत्वेनानैकैर्दृष्टान्तैः पर्यवसितः तद्धास्य (२) विज्जिज्ञासुरित्यु-
पसंहारात् ।

वाक्यतात्पर्यतः कल्प्यमत्यन्तातीन्द्रियं यदि ।

तात्पर्यं किमभिप्रेतं तच्छब्देन किमुच्यते ॥

नियोगस्य वाक्यार्थत्वेनाभ्युपगमात् सैमस्तस्य पदजातस्य तत्प-
रत्वं प्रसज्यते । प्रपञ्चविषयश्च नियोगो निष्प्रपञ्चं ब्रह्म तयोः पर-
स्परविरोधादसम्बन्धः अंशत्रयव्यतिरिक्तत्वाच्च ब्रह्मतत्त्वं नियोग-
सिद्धौ नापेक्ष्यते ऽनुष्ठानृभिः । न च नियोगस्य वाक्यार्थत्वे मीमां-
सायां भाष्याक्षरं शारीरके वा सूत्राक्षरं सूचकमस्ति । भावनाया-
स्तु पुरुषप्रयत्नरूपाया वाचकं भाष्याक्षरं सूत्राक्षरं च विद्यते । भा-
ष्याक्षरं तावत् ये प्राहुः किमपि भावयेदिति ते स्वर्गकामपदसम्बन्धा-
त् स्वर्गं भावयेदिति द्रव्युरिति भावार्थाधिकरणे स्पष्टम् । सूत्राक्षरमपि
कृतप्रयत्नापेक्षस्त्विति । शरीरोन्द्रियमनसामात्माधिष्ठितानां चेष्टावि-
शेषः प्रयत्नः सर्वथात्वर्थसाधारणः धात्वर्थास्तु परस्परं भिद्यन्ते प्र-
यत्नस्तु न भिद्यते नदीसन्तरणकाष्ठभेदेन गमनादिषु विस्पष्टमसौ ल-
क्ष्यते स एव च साध्यत्वाद्वाक्यार्थो लोकवेदयोः नियोगस्तु तदस्थो
रागादिवत्प्रवृत्तौ निमित्तमात्रं न वाक्यार्थ इति स्थितम् । यदुक्तं वेदा-
न्तानां कर्तृप्रतिपादनपरत्वं वा जपार्थत्वं वेति । तदेवं सति निरस्तम् ।

न हि जगत्कारणं ब्रह्म कर्मसु कर्तृत्वेन नियुज्यते जीवस्तु नियुज्यते
 तस्य चास्तित्वं प्रत्यक्षेणात्मवादे(१) साधितमिति न वेदान्तवाक्या-
 पेक्षा। प्रकरणाद्यभावाच्च न कर्मशेषत्वं वेदान्तानाम्। यदप्युक्तं कर्मवि-
 धीनां कार्यद्वयमान्वयिकं प्रासङ्गिकं चेति। तदुत्प्रेक्षामात्रम्। आन्वयिक-
 मेवैकं कार्यं श्रुतत्वात्। इयंशापेक्षो हि विधिः फलांशं करणांशमिति-
 कर्तव्यतांशं चापेक्षते। परिपूर्णं च इयंशे विधिः परिसमाप्तः कथं
 कार्यान्तराय कल्पते न च नैसर्गिकप्रपञ्चोपरमः कर्मानुष्ठानमात्रेण
 भवति यदा ज्योतिषोमादिषु प्रवर्तते तत्रापि यजमानर्धिग्रहचम-
 सादिप्रपञ्चोऽस्त्येव चक्षुरादिभिश्च रूपादिदर्शनस्य क्वचित्(२) प्रपञ्च-
 स्योपरमः कस्यचिदुद्भव इति न प्रपञ्चोपरमः प्रयोजनं दृश्यते न च
 कर्मणि प्रवृत्तानां त्रिवर्गपराणामात्मज्ञानोत्पत्तेः प्रागवस्थायां ध-
 र्त्तमानानां दृष्टादृष्टविषयोपयोगश्च निवर्तते कर्मिणां तु सुतरां रा-
 गो विवर्धते। तथा चोक्तं भगवता। भोगैश्वर्यप्रसक्तानामिति। श्रुति-
 रपि। यत् कर्मिणो न प्रवेदयन्ति रागादिति। तस्मात् प्रसङ्गिकं फल-
 मेवासिद्धम्। यद्यप्यस्ति तथाप्यविचक्षितं यश्चार्थादर्थो न स चोदनार्थ
 इतिन्यायात्। तथा च स्तुतिशास्त्राधिकरणे स्तौतिसंशयोः(३) श्रुत-
 मपूर्वमेव प्रयोजनं देवतास्मरणं प्रासङ्गिकमिति स्थितम्। ऐन्द्राद्या गा-
 र्हपत्यमुपतिष्ठत इति च गार्हपत्योपस्थानं प्रयोजनं गम्यमानमिति
 नेन्द्रोपस्थानम्। यथा च प्रकृतिर्विकृतिं नापेक्षते परिपूर्णत्वात् विकृ-
 तिश्च पुनः प्रकृतिमपेक्षतेऽपरिपूर्णत्वात्। एवं पूर्वो वेदभाष्यः
 परं नापेक्षते स पुनः पूर्वमपेक्षते। वेदान्तवाक्यैरेव ज्ञानसहकारि-
 तया नित्यकर्माण्यपदेशात् तमेतं वेदानुवचनेनेति। ततश्चात्मज्ञानाधिकृत-
 स्य कर्मभिर्विनापवर्गानुपपत्तेः ज्ञानेन कर्म समुच्चीयते। यत् पुनः केव-
 लकर्मिभिः क्रियमाणं कर्म पुरुषयोग्यतापादनद्वारेणोत्तमाधिकारवि-
 धिशेषत्वं प्रतिपद्यते। तदुत्प्रेक्षामात्रेण कल्पितम्। न च लौकिकेन दृ-
 ष्टान्तेन वैदिकोऽर्थो निरूपयितुं शक्यते अनुमानादीनामविषयत्वात्।
 यदप्युक्तं भेदाभेदयोर्विरोध इति। तदभिधीयते अनिरूपितप्रमाण-
 प्रमेयतत्त्वस्येदं चोच्यम्।

एकस्यैकत्वमस्तीति प्रमाणादेव गम्यते।

नानात्वं तस्य तत्पुर्वं कस्मान्नेदोऽपि नेष्यते ॥

(१) प्रत्यगिरयात्मवादं - पा० १ पु०। (२) कश्चित् कस्याचित् - पा० २। ३ पु०।

(३) क्षीति संशयः - पा० २ पु०।

यत् प्रमाणैः परिच्छिन्नमविरुद्धं हि तत् तथैव ।

वस्तुजातं गवाभ्यादि भिन्नाभिन्नं प्रतीयते ॥

न ह्यभिन्नं भिन्नमेव वा कचित् केनचिद् दर्शयितुं शक्यते । सत्ता-
द्येयत्वद्रव्यत्वादिसामान्यात्मना सर्वमभिन्नं व्यक्तात्मना तु परस्पर-
वैलक्षण्यवृत्तिरिति । तथाहि

प्रतीयते तदुभयं(१) विरोधः कौश्लमुच्यते ।

विरोधे चाविरोधे च प्रमाणं कारणं मतम् ॥

एकरूपं प्रतीतत्वात् द्विरूपं तत् तथेप्यताम् ।

एकरूपं भवेदेकमिति नैश्वरभाषितम् ॥

ननु शीतोष्णयोर्यथा परस्परं विरोधस्तथा भेदाभेदयोः किमि-
दमुच्यते नास्ति विरोध इति । अत्रोच्यते । भवतः प्रज्ञापराधोऽयं
न वस्तुविरोधः कथं सहानवस्थानं छायातपवद्विचित्रदेशवर्तित्वं
च शीतोष्णवद्विरोधो नाम एतदुभयमिह कार्यकारणयोर्ब्रह्मप्रप-
ञ्चयोर्नास्ति तदुत्पत्तेस्तत्रैवावस्थितेस्तत्रैव प्रलयात् । विरोधे हि
त्रयमेतन्नोपपद्यते । न हि कृशानुनाङ्कुरोत्पत्त्यादिलक्षणः सम्य-
न्धो दृश्यते । कारणेन हि मृत्सुवर्णादिना कार्यं सर्वदानुस्मृतं दृश्य-
ते । तत्राक्षिणी निमील्य परस्परासङ्गतिलक्षणे विरोधो वैयात्याद्(२)
वक्तव्यो भवेत् प्राथमिकश्रोत्रियश्रोत्रप्रतारणार्थं वा । शीतो-
ष्णयोर्मिन्नाधारवर्तिनोर्न कदाचिदुत्पाद्योत्पादकलक्षणः सम्यन्धो
नाधाराधेयलक्षण इति युक्तस्तयोः परस्परं विरोधः । तस्माच्छी-
तोष्णवदित्युक्तं दृष्टान्ताभिधानम् । अत्र प्रागल्भ्यात् कश्चिदाह ।
यथा संशयज्ञानं स्थाणुर्या पुरुषो वेत्यप्रमाणं तथा भेदाभेदज्ञान-
मिति । तदसत् ।

परस्परोपमर्देन न कदाचित् सहस्थितिः ।

प्रमेयानिश्चयाच्चैव संशयस्याप्रमाणता ॥

अत्र पुनः कारणं पूर्वसिद्धं मृत्सुवर्णादिलक्षणं ततः कार्यं
पश्चाज्जायमानं तदाश्रितमेव जायते । कारणसमानार्था हि का-
र्यवृत्तिर्न कारणस्वरूपोपमर्देन देशतः कालतो वा पृथग्भूतं का-
र्यं दृश्यते । तस्माद् यत्किञ्चिदेतत् यत् प्रपञ्चे मिथ्यात्वप्रतिज्ञानम् । न

च पुरुषापेक्षया मिथ्यात्वं सत्यत्वं वा प्रपञ्चस्य कल्पयितुं शक्यं
मुमुक्षून् प्रति मिथ्या इतरान् प्रति सत्यमिति । न हि रूपमन्धान् प्र-
ति असत्यमितरान् प्रति सत्यमिति शक्यं वक्तुम् । न हि पुरुषस्व-
रूपानुरोधिनो भावा येन तदपेक्षया सत्यत्वमसत्यत्वं वा भजे-
रन् । तथा च

नरभेदाच्च हि ज्ञेया वस्तुनः सदसत्यता ।

न हि रूपमनन्धानां सत्यमन्धेष्वसद् भवेत् ॥

यथा सहस्ररश्मिः स्तुवन्तं निन्दन्तं च तपति । किं च मुमुक्षून्
प्रत्ययस्तुत्वमितरान् प्रति वस्तुत्वमिति युगपत् तथ्यमिथ्यात्वप्र-
सङ्गः । किं च

प्रपञ्चास्तित्वमज्ञस्य तस्यैव ज्ञानिनः पुनः ।

स एव किल नास्तीति कथं सङ्गो(१) वचो भवेत् ॥

न हि द्विचन्द्रः प्रागासीत् पश्चाच्चास्तीति युज्यते ।

द्विचन्द्रज्ञानतुल्यत्वं प्रत्यक्षादेस्त्वपेक्ष्यते ॥

मिथ्यात्वं किलागमेन प्रत्यक्षादिज्ञानस्य प्रतिपाद्येत इत्यभ्युपग-
मात् सर्वदैवं मिथ्यात्वं द्विचन्द्रज्ञानवदिति युक्तमभ्युपगन्तव्यं या-
त्यं त्वद्धंजरतीयन्यायाश्रयणम् । यथागमेनापि मिथ्यात्वं न प्रतिपा-
द्यते तथा तदनन्यत्वमित्यत्र वक्ष्यामः । न च तिमिरवत् प्रपञ्चमि-
थ्यात्वे कारणदोषो गृह्यते । अतो भिन्नाभिन्नरूपं ब्रह्मेति स्थि-
तम् । सङ्ग्रहश्लोकः ।

कार्यरूपेण नानात्वमभेदः कारणात्मना ।

हेमात्मना यथाऽभेदः कुण्डलाद्यात्मना भिदा ॥ इति ।

वेदान्ते निपुणम्मन्यः कश्चिदाह । अविद्या(२) कारणदोष
इति । यद्येवमविद्यावतां यदुत्पन्नं ज्ञानं तच्चोन्मिथ्येत्यभ्युपगम्यते
ब्रह्मज्ञानमपि मिथ्या स्यादविशेषात् अविद्यावानेव हि श्रोता
तत्त्वमस्यादिवाक्यश्रवणे ऽधिक्रियते । यदि च तस्याविद्या
नास्ति श्रवणमननविधानमनर्थकं स्यात् । अतश्च मूलोच्छेदात्
सत्यवादप्रसङ्गः । का चैयमविद्या भवतोऽभिप्रेता । किं भेद-
दर्शनमुत तद्यतिरिक्तेति । यदि तावद्धेददर्शनमविद्याभ्युपेयेति
तत्रेदं वक्तव्यं कथं भेददर्शनस्याविद्यात्वम् । किं विद्या-

तोऽन्यत्वादविद्या अथ विद्याया अभाव इति । न तावदभावः
 संवेदनत्वस्य प्रत्यक्षत्वात् । इयांस्तु विशेषः परविद्याऽपरविद्या
 चेति । तथा चोक्तम् । द्वे विद्ये वेदितव्ये परा चैवापरा चेति ।
 न च पर्युदासः सम्भवति । न हि भेदज्ञानं द्रव्यं गुणः
 क्रिया वा येन विद्यातोऽन्यत् स्यात् । विद्येति ज्ञानमुच्यते
 भेदज्ञानमपि ज्ञानमेवेति अथ तद्विपरीताऽविद्या तत्रापि किं नित्या
 अनित्या वा सा च ब्रह्मणः किं जीवस्येति । यद्यनादिरविद्या त-
 दानीमनिर्माक्षप्रसङ्गः तस्या उच्छेत्तुमशक्यत्वात् ब्रह्मवत् । अथा-
 दिमती कुतः सा जायते यदि चोत्पद्येत कार्यत्वाद्ब्रह्मवत्प्रसङ्गः ।
 तत्रावस्तुभूताऽविद्येति प्रतिज्ञा(१) हीयते । न ह्यवस्तु राशविषाणमु-
 त्पद्यते । न च ब्रह्मणोऽविद्या तस्य विशुद्धचिद्रूपत्वान्निरतिशयानन्द-
 रूपत्वात् । न च जीवस्य ब्रह्मव्यतिरिक्तजीवानुपगमात् । प्रति-
 विम्बरूपस्य ज्ञ जीवस्य कल्पितस्यावस्तुत्वात् । हन्त निराश्रयाऽवि-
 द्याभावपदर्थी प्राप्ता । तस्मान्न भेददर्शनमविद्या । नापीश्वरस्य किं
 तर्हि जीवस्य वस्तुभूतस्य देहादिध्वनात्मसु विपरीतज्ञानं ब्रह्मस्व-
 रूपाप्रतिपत्तिश्च तदुभयं ग्रहणाग्रहणमविद्या सा तत्त्वमस्यादिवाक्य-
 श्रवणजनितया विद्ययानिवर्तते न प्रपञ्चदर्शनं ब्रह्म कार्यत्वात् प्रपञ्चस्य
 वस्तुत्वं ब्रह्मेव हि कारणान्मना कार्यात्मना यावस्थितमित्युक्तम् । न हि
 ब्रह्मविषयं ज्ञानं मिथ्या भवितुमर्हति । यद्येवं प्रपञ्चसत्यत्वे कथं
 तत्पक्षे मोक्ष इति । यस्यापि प्रपञ्चो मिथ्या तस्यापि कथं मो-
 क्ष इति यत्कथ्यम् । यथा स्वप्नप्रपञ्चो निवृत्तोऽपि पुनःपुनरुत्पद्यते तथा
 जाग्रत्प्रपञ्चोऽपि मुक्तस्याप्युत्पद्येत यथा सुषुप्तिप्रलययोस्तिमिररूपाद-
 स्थिताऽविद्या पुनः प्रपञ्चहेतुः तद्वदनवस्थायिनी च विद्या प्रदीपज्वा-
 लावत् तस्यां ध्वस्तायां तमोवदविद्या पुनरुत्तिष्ठेत् । ननु ज्ञानेनो-
 न्मथितस्य कथं पुनरुत्पत्तिः । अत्रोच्यते । कथमुन्मथनं मतं ज्ञान-
 स्यापि प्रपञ्चत्वात् न प्रपञ्चेन प्रपञ्चोन्मथनं सम्भवति तुल्यरा-
 क्तित्वात् । अथात्मरूपं ज्ञानं यद्येवं सर्वदान्मरूपस्यावस्थितत्वात्
 प्रपञ्चप्रतिभासनानुपपत्तिः तमस इव प्रदीपसन्निधौ । ततश्च
 संसाराभावाच्चित्त्यमुक्तिप्रसङ्गः । तस्मादागमेन बन्धमोक्षव्य-
 यस्था यत्कथ्या न तर्केण अनवस्थितत्वात् । अस्मत्पक्षे
 मुक्तः सर्वात्मा भवति सर्वतः । तथा चाह । सर्वात्मा

भवति सर्वज्ञः सर्वमेवाविवेशेति । तद्धेतवः(१) पदयन्त्रिर्वा-
मदेवः प्रतिपेदे ऽहं मनुरभवं सूर्यश्चेति मुत्तयवस्थायामपि पूर्व-
यत् प्रपञ्चसद्भावं दर्शयति । अत्राह अस्तु तर्हि केवलादेव ज्ञाना-
न्मुक्तिः कर्मनिरपेक्षात् । चतुर्विधं हि कर्मकारकमुत्पाद्यं प्राप्यं
धिकार्यं संस्कार्यं चेति । न तावन्मोक्षाख्यं ब्रह्मस्वरूपमुत्पाद्यम-
नित्यत्वप्रसङ्गात् अतो नोत्पत्त्यर्थमग्निहोत्रादिकर्म नापि कर्मणा
ब्रह्माप्यते सर्वगतत्वेन नित्यासत्स्वरूपत्वात् । न च क्रियया विक्रि-
यते चर्मवदनित्यत्वप्रसङ्गात् । नापि संस्क्रियते नित्यस्यातिशया-
सम्भवात् । अतः कार्यानुप्रवेशो न शक्यते व्युत्पादयितुमिति । अ-
त्रोच्यते । सत्यं त्रिविधं कर्म न सम्भवतीत्याप्यं तु न शक्यते नि-
रसितुम् । यथैव ज्ञानेनाविद्यानिवृत्तिद्वारेण ब्रह्मस्वरूपमवाप्यत इत्य-
भ्युपगम्यते । तथा कर्मसहितेनेत्यभ्युपगन्तव्यं यज्ञेन दानेनेतिवि-
नियोगात् । यदि च नित्यप्राप्तो मोक्षः स्यादयत्नेन सिद्धत्वात् सर्वो
लोको मुच्येत । अथाविद्याव्यवधानात् तन्निवृत्तिद्वारेण तन्निवृत्ति-
श्च विद्यया विरोधादिति मन्यसे । अत्रोच्यते । तद्विपरीतं ते प्र-
सज्यते भेदविज्ञानमविद्या भवतोऽभिप्रेता न तद्विद्यमाणशरीरस्य
कस्यचिद्भेदज्ञानं विनिवर्तते चक्षुरादीनां तन्निमित्तत्वात् । न च
निमित्ते सति नैमित्तिकं न भवति कर्मणां तद्भोगार्थत्वात् । कथं
भोगार्थत्वं देहेन्द्रियविषयविभागज्ञानहेतुत्वात् । अपि चेतरेतरहेतु-
त्वमविद्याकामकर्मणां बीजाङ्कुरवद्यतः संस्कारचक्रमविरलम-
वर्तते ततश्चाद्वैतज्ञानं बाध्यतामेति प्रतिपक्षवलीयस्त्वादप-
र्गाभावः प्रसज्यते । न च बाध्यमानाकारं भेदज्ञानं तिष्ठतीति
शक्यते अनुमत्तेन वक्तुं स्थितिनिमित्ताभावात् । निमित्तसद्भावे
हि निवृत्तमपि मिथ्याज्ञानं पुनरुत्पद्यते । द्विचन्द्ररज्जुसर्पादौ भ्रा-
न्तित्वेन निश्चिते प्रवृत्तिर्नोपपद्यते । इदयते च शौचाचमनव्या-
ख्यानभोजनादौ क्षुत्पिपासयोरनिवृत्तत्वात् तत्प्रेरितोऽस्वतन्त्रः
प्रवर्तते । बाधितकल्पं चाज्ञानमिति स्थानुभवविरुद्धं शुबन्नुन्मत्ताच्च
विशिष्यते । न चाविद्यायाः सावशेषत्वं शक्यं कल्पयितुमवस्तु-
त्वात् । न हि शशविपाणस्य सावशेषत्वं निरवशेषत्वं वास्ति । यदि
च भेदज्ञानं सर्वात्मना निवर्तते सम्प्रदायविच्छेदः स्यात् । असिद्ध-
ध्यायं हेतुर्विरोधादिति । मनुष्यासयाश्चल्यन्त्यादीनामुपेक्षकत्वं

त्वोपलब्धेः । शब्दादिभेदप्रतिभासे हि सम्प्रदायोपपत्तिः । तद्वैतत्वं पश्यन्निति च युगपदुभयानुवृत्तिश्च्युतेः । निःसम्बोधो निरास्वादस्व-
त्पक्षे मोक्षः स्यात् चैतन्यमात्रावशेषत्वात् यदन्ति केचित् शृगालत्वं
घने वरमिति । अस्मत्पक्षे तु न भेदज्ञाननिवृत्तिरविद्यानिवृत्तिः किं तर्हि
शरीरादावनात्मन्यात्मबुद्धिनिवृत्तिः तत्र च सिद्धो हेतुस्तन्निवृत्तौ शरीर-
पातादनन्तरं सर्वज्ञः सर्वशक्तिर्निरतिशयसुखसंवेदी मुक्तो भवतीति
निरवयम् । अपि चानेकजन्मसञ्चितानां कर्मणामारब्धानारब्धफलानां
कथं तन्निवृत्तिर्ज्ञानविरोधाभावात् । बन्धकारणत्वादपवर्गहेतुज्ञानेना-
स्ति विरोध इति चेत् कथं बन्धहेतुत्वमवगतम् । शास्त्रादिति चेत् तर्हि
आगतोऽसि मदीयं पन्थानं (१) कुतस्ते ऽविद्यामात्रवादिनस्तद्यति-
रिक्तं कर्म तद्धि भागो वा अवाह्यार्थवादित्वात् । अस्मत्पक्षे तु यु-
ज्यते । यथा शास्त्रादित्यकर्मसमुच्चितादात्मज्ञानादविद्याकामकर्म-
लक्षणबन्धनिवृत्तिस्तथा यज्ञादिश्रुतेरभ्यवदित्यत्र दर्शयिष्यामः ॥ ४ ॥

सांख्यास्तु त्रिगुणमचेतनं प्रधानं जगत्कारणमनुमीयते तत्रैव
वेदान्तवाक्यानि योजयन्तः प्रत्यवतिष्ठन्ते । चेतनस्य ब्रह्मणो जगत्कार-
णत्वे यत् प्रतिज्ञातं शास्त्रयोनिव्यं सदैव सौम्येदमग्र आसीदित्यादि-
वाक्यसमन्वयात् । तदसिद्धम् । सच्छब्दो वृत्तुमात्रवाची प्रधाने ऽप्य-
वकल्पते । अतो न चेतनं जगत्कारणमिति प्राप्ते ब्रवीति ।

ईक्षतेर्नाशब्दम् ॥ ५ ॥

न प्रधानं जगत्कारणमशब्दं हि तत् । न विद्यते शब्दः श्रुतिर्यस्य
तदशब्दं कस्मादीक्षतेरीक्षणश्रवणात् तदैक्षत यद्वा स्यां प्रजायेयेति ।
ईक्षतेरिति धात्वर्थनिर्देशो लक्षणया न धातुनिर्देशो यथेति कर्तव्य-
ताविधेयजतः पूर्ववत्त्वम् । ईक्षणं पर्यालोचनमध्यवसायः प्रत्यक्षं तद-
चेतनस्य नोपपद्यते ॥ ५ ॥

अत्राह गौणमीक्षणं भविष्यत्यचेतने ऽपि चेतनबहुपचारदर्शना-
त् । यथा आसन्नपतनं कूलमालक्ष्य कूलं पिपतिपतीति प्रयुज्यते
तथा प्रधाने प्रत्यासन्नसर्गे नियमेन प्रवृत्तिमालोक्य चेतनोपचारो भ-
विष्यति । भवति चेहाप्यचेतनयोरन्तेजसोरुपचारः तत् तेज पेक्षते-
ति (२) । तस्माद्गौणमीक्षणम् । अत्र प्रतिविद्यते ।

(१) यत् पन्थानं - पा० १ पु० ।

(२) तत् तेज ईक्षत ता आप ऐक्षन् यज्ञ-

तिष्वेयज्ञानं कुर्यान्नाश्रुवाजिषु - पा० १ पु० ।

गौणश्चेन्नात्मशब्दात् ॥ ६ ॥

गौणमीक्षणमित्ययुक्तं कस्मादात्मशब्दात् सेयं देवतेत्यत्र हन्ताहमि-
मास्तिस्त्रो देवताऽनेन जीवेनात्मनानुप्रविश्य नामरूपे व्याकरवाणीति
तथा स आत्मा तत्त्वमसि श्वेतकेतो इत्यात्मशब्दश्चेतनवचनो लोके
प्रसिद्धस्तेन जीवं व्यपदिशति देवता जीवश्च प्राणानां धारयिता
प्रत्यक्षादिप्रमाणसिद्धस्तत्रात्मशब्दप्रयोगो युज्यते । यद्यचेतनं प्रधानं
जगत्कारणं गुणवृत्त्या कल्प्येत तदैव देवताशब्देन परामृष्येत ततश्चा-
चेतनं चेतनस्यात्मेति विरुद्धमापद्येत ततो मुख्यमेवेक्षितृत्वम् । कूले
तु युक्तं गौणत्वं प्रमाणान्तराधीनत्वाद्धौकिकस्य प्रयोगस्य । अतैजसो-
रपि प्रकृतदेवतानुप्रवेशात् तदीयमेवेक्षितृत्वं कार्यगतं चापदिश्यत
इत्यदोषः ॥ ६ ॥

अत्राहात्मशब्दोऽचेतने प्रधाने लक्षणया प्रयुज्यते पुरुषोपकारि-
त्वात् । यथा राक्षः सर्वार्थकारिणि पक्षिगणके भवत्यात्मशब्दप्रयोगो
ममात्मा भद्रसेन इति । अथवा चेतनाचेतनयोः साधारणोऽयमात्म-
शब्दो यथा ज्योतिःशब्दः क्रतुज्वलनयोरिति । अत्रोत्तरं पठति ।

तन्निष्ठस्य मोक्षोपदेशात् ॥ ७ ॥

नायमात्मशब्दो गौणोऽत्र सम्भवति । प्रकृतेर्जगत्कारण-
निष्ठस्य श्वेतकेतोस्तत्त्वमसीत्युपदिश्य मोक्ष उपदिश्यते । तस्य
तावदेव चिरं यावन्न विमोक्ष्येऽथ सम्पत्स्य इति । यावत् शरीराज्ज
विमोक्ष्यते प्रारब्धकर्मफलभोगप्रतिबन्धात् तावदेवास्य विदुषश्चिरम्
भुक्ते तु कर्मणि प्रतिबन्धाभावादथ ब्रह्म सम्पत्स्यत इत्यर्थः । तत्कार-
लोपोऽत्र छान्दसो द्रष्टव्यः । यदि चाऽचेतनं प्रधानं तत्त्वमसीति ग्राह-
येत् ततो मिथ्यायादि शास्त्रं न प्रमाणं स्यात् । मातापितृवचनादपि
प्रत्ययिततरं (१) यथाभूतयादि शास्त्रं त्वत्पक्षे मिथ्यादृष्टेर्मोक्षोपदेशा-
नुपपत्तिः । सेनापतौ तु प्रमाणान्तरवशादुपचारो युक्तः । न त्वयं सा-
धारणोऽनेकशक्तिकल्पनाया अपन्यायत्वात् तत्र गौण्या वृत्त्या
प्रयोग उपपद्यते तत्रार्थोपपत्तिक्षयाद्वाचकशक्तिकल्पनमयुक्तं यथा-
ग्निर्माणयक इति । चेतनोपकारित्वं चालोच्य अनात्मन्यात्मशब्दो
लोके प्रयुज्यते भूतात्मेन्द्रियात्मेति । यत्र पुनर्गौणी वृत्तिर्न सम्भवति

तत्रानेकशक्तिकल्पना यथा अक्षाः पादा इति । ज्योतिःशब्दोऽपि त-
मःप्रतिपक्षे मुख्यः स च गौणः गौण्या वृत्त्या क्रतौ युज्यते ज्यो-
तींषि स्तोमा अस्येति ज्योतिष्टोमोऽर्थवाददर्शनात् । एतानि वाच-
तानि ज्योतींषि य एतस्य स्तोमा इति स एव प्रकृतो घसन्ते ज्यो-
तिषा यजेतेति निर्दिश्यते ॥७॥

इतश्च नात्मशब्दो गौणः ।

हेयत्वावचनाच्च ॥ ८ ॥

यद्यनात्मैवाचेतनं प्रधानं जगत्कारणं तत्त्वमसीति श्वेतकेतोरु-
पदिष्टं स्यात् । स च पित्रांपदिष्टं प्रमाणीकुर्यन्नन्धगोलाङ्गुलन्या-
येन न कदाचिन्मुच्येत तस्य ततो हेयत्वं चक्षुष्यं न चायोचत् । स-
न्मात्रकारणनिष्ठैव पृष्ठप्रपाठकपरिसमाप्तिः । अतः सच्छब्दवाच्यं
चेतनं ब्रह्मेति निश्चीर्यत । प्रतिज्ञाविरोधाच्च उत तमादेयमप्राक्षः येना-
श्रुतं श्रुतं भवत्यमतं मतमविज्ञातं विज्ञातमिति । प्रधाने विज्ञाते हि
तत्कार्यं महदादि विज्ञातं स्यात् न भोक्तृवर्गाः । ब्रह्मणि पुनः का-
रणे विज्ञाते भोक्तृभोक्तृवर्गां विज्ञातौ स्यातां तदनन्यत्वात् ॥८॥

इतश्च प्रधानं न सच्छब्दवाच्यम् ।

स्वाप्ययात् ॥ ९ ॥

यत्रैतत्पुरुषः स्वपिति नाम सता सौम्य तदा सम्पन्नो भवति
स्वयमपीतो भवति तस्मादेनं स्वपितीत्याचक्षत इति । स्वपिति-
नामनिर्यचनेन स्वमपीतो भवतीति स्वस्मिन् प्रकृते सच्छब्दवाच्ये
जीवस्याप्ययं दर्शयति । यदि प्रकृतं चेतनं स्यात् ततस्तस्मिन् चेत-
नस्य स्वाप्यय उपपद्यते । अप्ययः प्रलयः सच्छब्दवाच्येनैकीभावः ।
तस्मान्नाचेतनं सच्छब्दवाच्यमिति ॥९॥

गतिसामान्यात् ॥ १० ॥

गतिः स्वगतिः । अथवा गतिः प्रवृत्तिस्तस्यास्तुल्यत्वात् । सर्व-
देवान्तेषु जगत्कारणाद्यगतस्तुल्या न तार्किकसमय इव भिन्नप्र-
स्थानाद्यगतिः । यथाग्नेर्ज्वलतः सर्वा दिशो विस्फुलिङ्गा विप्रतिष्ठे-
न्नवमेवैतस्मादात्मनः सर्वे प्राणा यथायतनं विप्रतिष्ठन्ते प्राणेश्वर्यो देवा
देवेश्वर्यो लोका इति । तस्माद्वा एतस्मादात्मन आकाशः सम्भूत

इति । यः सर्वज्ञः सर्वविद् यस्य ज्ञानमयं तप इति महदेतत् प्रामाण्य-
कारणं यत् सर्ववेदान्तानां संवादित्वम् ॥ १० ॥

इतश्च ।

श्रुतत्वाच्च ॥ ११ ॥

साक्षाद्भवरः सर्वज्ञो जगत्कारणं श्वेताश्वतराणां मन्त्रोपनि-
षदि श्रूयते । न तस्य कश्चित् पतिरस्ति लोके न चेतिता नैव च
तस्य लिङ्गम् । स कारणं करणाधिपाधिपो न चास्य कश्चिज्जनिता न
चाधिप इति । तस्मात् सर्वज्ञं ब्रह्म जगतः कारणमिति सिद्धम् । स्थितं
शास्त्रयोनित्वं ब्रह्मणः । तत् कारणात्मना कार्यात्मना द्विरूपेणाव-
स्थितमित्युक्तम् । क पुनस्तत्कार्यरूपं निर्दिश्यते क वा तद्विपरीतं
कारणमेवोपदिश्यते इति । तद्विवेकदर्शनायोत्तरप्रारम्भो वाक्या-
र्थेषु वचनव्यक्तीनां विचित्रप्रतिभानोत्पत्तेः । शब्दप्रमाणप्रकारैरेव
श्रुत्यादिभिः पङ्क्तिस्तदनुसारिणा च तर्केण च सर्वत्र निर्णयः क्रियते
पदानां परस्परसमन्वये वाक्यैकवाक्यत्वे च तेषां सामर्थ्यात् ॥ ११ ॥

आनन्दमयोऽभ्यासात् ॥ १२ ॥

तैत्तिरीयके ऽन्नमयं प्राणमयं मनोमयं विज्ञानमयं चानुकम्पा-
ज्ञायते । तस्माद्वा एतस्माद्विज्ञानमयादन्योऽन्तर आत्मानन्दमय इति ।
तत्र संशयः । किमानन्दमयशब्देन प्रकृतं ब्रह्मोच्यते किं वा ततो-
ऽर्थान्तरमिति । किं पुनरत्र युक्तम् । आनन्दमयः प्राप्तैश्वर्यो हिरण्य-
गर्भादिव्यपदिश्यते न मुख्यः परमात्मा कस्मात् प्रियाद्यवयवयो-
गाच्छारीरत्वश्रवणात् तस्य प्रियमेव शिर इति । यथान्नमयादी-
नामवयवयोगादमुख्य(१)मात्मत्वमेवं तत्रापि स्वाद्विकारापन्न एव
कश्चिदात्मा निर्दिश्यते । आनन्दमय इति च विकारे मयद्रूपत्वश्र-
वणात् । तस्यैव एव शारीर आत्मा यः पूर्वस्येति शरीरयोगः श्रूयते ।
तस्य पूर्वस्य विज्ञानमयस्थैव एव शरीरे भवः (शारीर आत्मा यः स
आनन्दमय इत्यर्थः । तस्मात् संसार्येवात्मानन्दमय इति प्राप्ते द्रूमः ।
ब्रह्मवानन्दमयो न विकारापन्नः) (२) कुतोऽभ्यासात् आनन्दशब्दस्य

(१) योगादनुक्त - पा० २ पु० । योगादनुक्त - पा० ३ पु० ।

(२) () एतन्वाच्यम् । पाठो भाषि १ पु० ।

यदेव आकाश आनन्दो न स्यात् सैवानन्दस्य मीमांसा आनन्दो ब्रह्मेति व्याजाना(१)दानन्दं ब्रह्मणो विद्वानेतमानन्दमयमात्मानमुपसंक्रामतीति । यत् पुनरुक्तमन्नमयादिवदमुख्य आत्मेति । नायं दोषः । सर्वान्तरश्रुतेः आनन्दमयः परमात्मेति निश्चीयते । अन्नमयादीनामापेक्षिकमन्तरत्वं शाखाचन्द्रन्यायेन प्रतिपत्तिसौकर्यार्थमुपन्यस्यते सत्यं ज्ञानमनन्तं ब्रह्मेति प्रकृतस्य ब्रह्मणः प्रतिपादयितव्यात् । उपक्रमोपसंहारयोरेकार्थत्वमेकवाक्यत्वात् । यथा जातेष्टौ वैश्वानरं द्वादशकपालं निर्वपेत् पुत्रे जाते तस्य यदष्टाकपालो भवतीत्यष्टत्वादीनामुपन्यासो द्वादशकपालप्रशंसार्थ एवमन्नाप्यन्यार्थोऽन्नमयाद्युपन्यासो न मुख्यार्थप्रतिपत्त्यर्थो नोपासनार्थो वा वाक्यभेदप्रसङ्गात् न चात्रोपास्वेति विधिः श्रूयते फलं त्वन्यतः सिद्धमनूयते मनोमये तूभयं नास्ति छान्दोग्ये हि सप्तमे नामोपास्वेति, प्रतिवाक्यं विधिश्च्युतेः । फलश्रुत्या चायान्तरपुरुषार्थो विवक्षितोऽप्यगम्यते । तस्मादानन्दमयप्रतिपादनं कृत्स्नं प्रकरणं न स्थनिष्ठमिति । यदुक्तमवयवयोग इति तत् प्रायापत्त्यापि पुरयविधित्वकल्पनार्थो नावयवरीरप्रतिपत्त्यर्थ इत्यदोषः ॥ १२ ॥

विकारशब्दान्नेति चेन्न प्राचुर्यात् ॥ १३ ॥

विकारार्थवाचिनो मयदप्रत्ययस्य दर्शनादन्नमयादिवदमुख्य आनन्दमय इति चेत् न प्राचुर्यार्थेऽपि मयस्य विधानात् । प्रभूतवचने मयडिति हि प्रभूतायां विधीयते । यथाऽन्नमयो यज्ञ इति ॥ १३ ॥

तद्धेतुव्यपदेशाच्च ॥ १४ ॥

तस्य प्रकृतस्य ब्रह्मण आनन्दहेतुत्वं व्यपदिशति श्रुतिः । एष ह्येवानन्दयातीति । आनन्दयतीत्यर्थो यो ह्यन्येभ्यो धनं प्रयच्छति स प्रचुरधन इति प्रसिद्धमेवं यो जीवानानन्दयति स प्रचुरानन्द इति गम्यते ॥ १४ ॥

मान्तवर्णिकमेव च गीयते ॥ १५ ॥

यन्मन्त्रेणोक्तं तन्मान्तवर्णिकम् । सत्यं ज्ञानमनन्तं ब्रह्मेति तदेवा-
नानन्दमयशब्देन गीयते ॥ १५ ॥

नेतरोऽनुपपत्तेः ॥ १६ ॥

इतरो जीवः संसारी नानन्दमयः कस्मादनुपपत्तेः आनन्दमयं प्रकृत्य सोऽकामयत बहु स्यां प्रजायेयेति स्मृत्त्वं श्रूयमाणं जीवे नोपपद्यते । सद्य लब्धाभवदिति च सर्वात्मकत्वम् ॥ १६ ॥

भेदव्यपदेशाच्च ॥ १७ ॥

इतश्च नानन्दमयः संसारी प्रकृतमानन्दमयशब्देनोक्ता(१) तथेतदं लब्धारं दर्शयति रसो वै सः रसं होवागं लब्ध्वा आनन्दी भवतीति न हि लब्धैव लब्धव्यो भवतीति । अत्र केचित् स्व-मतिकल्पितदर्शनपरित्राणाय सूत्रार्थं विनाशयन्तो व्याचक्षते । न हीश्वरादन्यः संसारी विद्यते स एव संसारी । तत्र नेतरोऽनुपपत्तेर्भेदव्यपदेशाच्चेति कथं सूत्रद्वयमिति चेत् । नैष दोषः । उपाधिकृतभेदमात्राङ्गीकरणादिदमुच्यते । यथा घटाकाशः पटाकाश इत्याकाशस्य भेदव्यपदेशः कल्पनामात्रेणेति । तदेतदयुक्तम् । यथाश्रुतसूत्रार्थसम्भवे भक्त्या व्याख्यानस्यापन्थायत्वात् । यथा चे-श्वरान्यस्यासंसारित्वं जीवपरयोश्च भेदाभेदौ तथोत्तरत्रांशो ना-माध्यपदेशादित्येवमादौ विस्पष्टं वक्ष्यामः ॥ १७ ॥

कामाच्च नानुमानापेक्षा ॥ १८ ॥

ननु च सत्त्वगुणस्यानन्दहेतोः प्रधाने विद्यमानत्वात् तदेव प्रधानमानन्दमयं स्यान्नेत्युच्यते । अनुमीयत इत्यनुमानं प्रधानं तदपेक्षा चास्मिन्नानन्दमये वाक्ये नास्ति कुतः कामाच्च । सोऽकामयत बहु स्यामिति । कामश्चेच्छा चेतनधर्मो नाचेतनस्य गतिसा-मान्यसमर्थनायैवं प्रसङ्गादुक्तम् ॥ १८ ॥

अस्मिन्नस्य च तद्योगं शास्ति ॥ १९ ॥

इतश्चानन्दमयः परो न संसारी न प्रधानं अस्मिन्नानन्दमये प्रकृते अस्य जीवस्य प्रतिबुद्धस्य तद्योगं तेन योगं मुक्तिं शास्ति शास्त्रम् । यदा होवैष एतस्मिन्नहदयेऽनात्म्येऽनिरुक्तेऽनिलयने

ऽभयं प्रतिष्ठां चिन्दते अथ सोऽभयं गतो भवतीति तदेतस्मिन्
मुक्तिशासनं परमात्मपरिग्रहं ऽवकल्पते नान्यथेति स्थितम् । अत्र
केचिदिमं सिद्धान्तं दूषयित्वा पुच्छब्रह्मप्रतिपादनाय यतन्ते । नान-
न्दमयस्य ब्रह्मत्वं विकारार्थमयदप्रवाहपतितत्वात् । अयमपि विका-
रार्थ एव युक्तः प्रियशिरस्त्वाद्यवयवयोगाच्च ब्रह्मपुच्छं प्रतिष्ठेति च
एकस्यावयवावयवित्वासामञ्जस्यात् ब्रह्मपुच्छमित्यत्र च ब्रह्मशब्द-
प्रयोगात् । असन्नेव स भवति असद्ब्रह्मेति वेद चेदिति चानुकर्यात् ।
किं चानन्दमये ब्रह्मण्यभ्युपगम्यमाने सविशेषं ब्रह्माभ्युपगतं
स्यात् निर्विशेषं त्विह चाप्यशेषे श्रूयते । यतो वाचो निवर्तन्त
इति । किं चानन्दप्रचुर इत्युक्ते दुःखाल्पत्वमपि गम्यते । प्रा-
चुर्यस्य प्रतियोग्यल्पतापेक्षित्वात् । प्रातिपदिकमात्राभ्यासाच्च ना-
नन्दमयाभ्यासः शक्यते वर्णयितुं ततो ब्रह्मपुच्छं प्रतिष्ठेति ब्रह्म
प्रतिपत्तव्यम् । आनन्दमयस्तु संसारी कश्चिदिति । सूत्राणि त्वेवं
योजयितव्यानि । आनन्दमय इत्येतस्मिन् चाप्ये ब्रह्मपुच्छं प्रतिष्ठेति
प्रकृतं ब्रह्म प्रतिपत्तव्यं कस्मान्निर्विकारस्यानन्दप्रातिपदिकस्याभ्यासा-
त् । विकारशब्दान्नेति चेद्विकारशब्दोऽवयवशब्दः पुच्छशब्द इत्यर्थः ।
तत्रोत्तरम् । न । प्रायापत्तिः (१) सर्वत्र पुच्छशब्दप्रयोगानुवृत्त्यापि पु-
च्छशब्दः प्रयुक्तो न च तत्परत्वेन पुच्छं परायणं सर्वस्यानन्दजान-
स्येति पुच्छशब्दः प्रयुज्यते न पुच्छत्वविवक्षया । परायण्यपि सूत्राणि
आसम्भवं योजनीयानीति । अत्र वदामः । स्वमत्युपेक्षितहेत्वाभास-
विजृम्भितेयं गमनिका न श्रुत्यनुगता सूत्रानुगता वा । कथमिह तावद-
न्यस्यार्थान्तरतमस्यासङ्गीर्तनात् प्रकरणपर्यवसानमानन्दमये लक्ष्यते ।
आन्तरथ्युतिश्च तस्मात् सर्वं बोधयति । यद्यप्यत्रमये विकारार्थो मय-
दप्रत्ययः प्राणमयादिषु तु न विकारार्थः सम्भवति । पञ्चवृत्तेः प्राण-
स्यैकत्वान्न प्रकृतिविकारभावः सम्भवति । तत्रायमर्थो निश्चितः । स्वार्थं
मयदप्रत्ययो वृत्तिबाहुल्यविवक्षया वा । ततः परेषु विकारविवक्षा
नास्तीत्यानन्दमये द्विः मयदप्रत्ययो घटते यदि चानन्द एवानन्द-
मयः प्रभूतानन्दो वा भवति चैकस्यापि शब्दस्य सामर्थ्याद्विभ्रा-
र्यता विवक्षया यथा पौर्णमास्यां पौर्णमास्या यजेत इति सप्तम्यन्तः
कालवाची तृतीयान्तः कालयुक्तकर्मवचनो बहुधापि विवक्षा लो-
कवेद्योः शब्दप्रयोगेषु । यदप्युक्तं प्रियशिरस्त्वाद्यवयवसङ्गीतं-

नादिति । तदविरुद्धमन्यार्थत्वात् । लोके ऽपि सर्वभूतानां यत् प्रीति-
 सामान्यं मोदादयश्च प्रीतिविशेषास्तत् सर्वसौख्यानन्दस्यांश इतिप्र-
 दर्शनार्थत्वात् । तथा च श्रुत्यन्तरम् । एतस्यैवानन्दस्यान्यानि भूतानि
 मात्रामुपजीवन्ति । एवमर्थं च मयटः प्रयोगोऽक्षयानन्दः पर-
 मेश्वर इति शतगुणोत्तरक्रमेण प्रतिपादनात् । अत एवेतत् परिहृतं
 बाहुल्यस्यान्यत्राल्पस्यापेक्षत्वादिति न हि स्वात्मन्येव प्राचुर्यम-
 ल्पत्वमपेक्षते । यथा प्रचुरप्रकाशः सवितेतीन्नुचह्निप्रभृतीनपेक्ष्य प्रयु-
 ज्यते । मोदादीनां च जीवगतानामुच्चावचप्रमेदात् तन्निवृत्त्यर्थं कारण-
 गतमानन्दगुणं मयदप्रत्ययेन विनैव उपसंहरत्यानन्द आत्मेति ब्र-
 ह्मपुच्छं प्रतिष्ठेति च प्रस्तुतस्यानन्दजातस्याश्रयभूतं निर्दिशति । न
 हि गुणो गुणिनमन्तरेणात्मानं लभते शीतोष्णादिवत् । एतदुक्तं भ-
 वति । पूर्ववत् पुरुषविकल्पनया निरतिशयानन्दगुणं ब्रह्मेत्यन्यथा सु-
 खरहितं ब्रह्म वैशेषिकादिमतवत् प्राप्नोति । श्रुत्यन्तरं च । विज्ञानमा-
 नन्दं ब्रह्मेति । सति चैवमनन्तरश्लोके असन्नेव स भवतीति गुणिमा-
 त्रनिर्देशे ऽपि गुणप्रातिपत्तिः सगुणस्य ब्रह्मणः प्रस्तुतत्वं स्यात् । यथा
 वा एषा सर्वदेवत्या पदजा यसा वायव्यामल्लभेतेति यसागुणा-
 यामजायां प्रकृतायां केवलेन गुणवचनेन सगुणा गृह्यते छागायै
 यपायै मेदसोऽनुब्रूहीत्येतस्मिन् मन्त्रे । यदप्युक्तं निर्विशिष्टं ब्रह्मात्र
 विवक्षितमिति । तदप्युक्तम् । आनन्दगुणस्य ब्रह्मणो विवक्षितत्वात् ।
 अत एवोत्तरत्र केवलेन गुणवचनेन गुणी निर्दिश्यते । सैवानन्दस्य
 मीमांसा आनन्दादध्येव खल्विमानि भूतानि जायन्त इति । यतो
 वाचां निवर्तन्त इति च रागादिदोषदूषितयोर्वाङ्मनसोरगोचरं
 ब्रह्मेत्यर्थः शुद्धयोस्तु पुनर्गोचर एव । तथा च श्रुत्यन्तरम् । हृदयते
 त्वग्रया शुद्धा ज्ञानप्रसादेन विशुद्धसत्त्व इति च । तस्माच्चिरवद्यमा-
 नन्दमयेनैवोपसंहारः क्रियते । पुरस्तादानन्दप्राचुर्यं प्रतिपाद्य एत-
 मानन्दमयमात्मानमुपसंक्रामतीति स च तस्य ब्रह्मत्वे ऽवकल्पते ।
 भार्गव्यां च वारुण्यां विद्यायां विदुषो मुक्तिफलमुपसंहरन्तुमानन्द-
 मयान्ता श्रुतिः प्रवृत्ता एतमानन्दमयमात्मानमुपसंक्रम्य इमांल्लोकान्
 कामात्मा कामरूप्यनुसञ्चरन्निति । उपसंक्रमणं च विद्यासामर्थ्या-
 दर्चिरादिमार्गेण संसारमण्डलमतीत्य हिरण्यगर्भपर्यन्तं सम्प्राप्तिः
 परमात्मनैकता । तत्र यद्यानन्दमयस्य ब्रह्मत्वं न स्यान्निर्ययत्वाद्बु-
 पसंक्रमश्चुतिरुपरुध्येत द्वितीयाविभक्तिश्चानुपपद्येत । अन्यस्य चा-

श्रुतस्य कल्पनायां स्वमनीषिकैव स्यात् । श्रुतहान्यश्रुतकल्पनाप्रस-
ङ्गात् । ततश्चोपसंक्रमणफलश्रुतिर्वाध्येत सोऽश्रुते सर्वान् कामान् सह
ब्रह्मणा विपश्चिता सहेति सर्वैः कामैः सहाश्रुते ब्रह्म प्राप्नोतीत्यर्थः ।
विभक्तिव्यत्ययोऽत्र द्रष्टव्योऽन्यथा हि ब्रह्मणोऽप्राधान्यं स्यात् सहयुक्ते
चाप्रधान इति स्मरणात् । यथा सह शास्त्रया प्रस्तरं प्रहरतीति
प्रस्तरेण सह शास्त्रां प्रहरयतीत्यर्थः । तस्मात् सम्प्रदायपरम्परया च
तद्याख्यानं शोभनमिति स्थितम् ॥ १९ ॥

अन्तस्तद्धर्मोपदेशात् ॥ २० ॥

अथ य एषोऽन्तरादित्ये हिरण्यमयः पुरुषो दृश्यते हिरण्य-
मश्रुहिरण्यकेश आग्रशाखात् सर्वं एव सुवर्णस्तस्य यथा कप्यासं पु-
ण्डरीकमेवमक्षिणी तस्योदिति नाम स एव सर्वेभ्यः पाप्मभ्य
उदित उदिते ह वै सर्वेभ्यः पाप्मभ्यो य एवं वेदेत्यधिदैवतमथा-
ध्यात्मं य एषोऽन्तरक्षिणि पुरुषो दृश्यत इति छान्दोग्ये श्रूयते । तत्र
संशयः । किमादित्ये चक्षुषि चोपास्यत्वेन कश्चित् संसारी निर्दि-
श्यते किं वा ईश्वर इति । किं तावद्युक्तं प्राप्तोत्कर्षः कश्चित् संसारीति
कुतो रूपश्रवणादरूपा च परा देवता अशब्दमस्पर्शमरूपमव्यय-
मिति श्रुतेराधारश्रवणाद्वा सर्वगता च परा देवता । ऐश्वर्यमर्यादावच-
नाच्च । ये चामुष्मात् पराश्चो लोका ये चैतस्मादर्वाश्च इति । तस्मादा-
दित्यादिश्रेष्ठ इति प्राप्ते ब्रूमः । अन्तर्मण्डलाभ्यन्तरे चाक्षिणि च
उपदिश्यमानः पर एवात्मा भवितुमर्हति तद्धर्मोपदेशात् सर्वपाप्मो-
दयो नाम तस्य धर्मः । तन्निर्वचनार्थमेवैनमुन्नामानं करोति । तस्यो-
दिति नामेन्यक्षिपुरुषस्यापि तदेव नामातिदिश्यते यन्नाम तन्नामे-
ति । न च संसारी कश्चित् सर्वपापविनिर्मुक्तोऽस्ति अन्यथा संसारि-
त्वानुपपत्तेर्न चेपा श्रुतिरन्यथा परिणेतुं शक्या हेत्यभावात् । ननु
रूपादिश्रवणं हेतुर्न परमेश्वरस्यापि सर्वशक्तित्वात्तुपासकानुग्र-
हाय रूपोपादानसम्भवात् । किं मायामयं रूपं नेति ब्रूमः पारमा-
र्थिकमेवैतत् । यथाभूतार्थज्ञापकं हि शास्त्रं यत्र कारणमात्रस्वरूपं
विवक्षते तत्र तत्परास्ताः श्रुतयोऽस्थूलमनणवहस्वमदीर्घमरूपम-
व्ययमित्येवमाद्याः स्थानव्यपदेशश्चोपासनार्थ एव मर्यादावचनं चा-
धिदेवाध्यात्मविभागापेक्षया सर्वेशितृत्वमेवानेन प्रकारेणोक्तं भव-
ति । न हि निरङ्कुशमैश्वर्यमीश्वरादन्यत्रावकल्पते । सैव ऋक्

तत् साम तदुक्तं तद्यजुस्तद्ब्रह्मेति सर्वात्मत्वमन्यत्र नावकल्पते ।
(तद्यदि वीणायां गायन्त्येतत् ते गायन्ति लौकिकस्यापि गानस्यैत-
द्विषयत्वं दर्शयति तदन्यत्र नावकल्पते ।) (१) ॥ २० ॥

भेदव्यपदेशाच्चान्यः ॥ २१ ॥

इतश्चादित्यादिक्षेत्रज्ञादन्यः । कथं भेदव्यपदेशात् । य आदित्ये
तिष्ठन्निति ॥ २१ ॥

आकाशस्तल्लिङ्गात् ॥ २२ ॥

छान्दोग्ये श्रूयते । अस्य लोकस्य का गतिरित्याकाश इति होवाच
सर्वाणि ह वा इमानि भूतान्याकाशां देव समुत्पद्यन्ते आकाशं प्र-
त्यस्तं यन्त्याकाशो ह्येवैश्वरो ज्यायानाकाशः परायणमिति । तत्र सं-
शयः । किमाकाशशब्देन भूताकाशमुच्यते किं वा परं ब्रह्मेति । कुतः
संशयः प्रयोगदर्शनादुभयत्र भूताकाशे तावत् प्रसिद्धः प्रयोगः पर-
मात्मन्यप्याकाशो वै नामरूपयोर्निर्वहिता ते यदन्तरा तद्ब्रह्मेति अतो
युक्तः संशयः । किं तावत् प्राप्तं लोकप्रसिद्धे भूताकाशे गृह्यते । ननु
सर्वभूतोत्पत्तिप्रलयवचनं भूताकाशे नोपपद्यते पवनाद्यपेक्षयोत्प-
त्तिप्रत्यस्तमयश्रुतिराकाशे ऽवकल्पिष्यति । अत्र कश्चिदाह । ननु पू-
र्वपक्षे कर्मशास्त्रमिदं प्राप्नोति न विद्याशास्त्रमिति । अत्रोच्यते । ते-
नैतत् परिभाषितं वेदान्तशास्त्रे कर्म न विधातव्यमिति । भवतु क-
र्मशास्त्रं को विरोधः सिद्धान्ताभिप्रायेण तु ब्रह्मशास्त्रमिति गीयते ।
न हि पूर्वपक्षो वेदान्तवाक्यार्थो भ्रान्तिप्रभवत्वात् । एवं प्राप्ते ऽभि-
धीयते । आकाशः परमेश्वरः स्यात् कुतः तल्लिङ्गात् तल्लिङ्गमव्यभि-
चारी धर्मः । तेन धर्मविशेषः परिच्छिद्यते धूमेनेवाग्निः किं पुनस्त-
ल्लिङ्गम् । सर्वभूतोत्पत्तिः प्रत्यस्तमयश्च । न हि सर्वेषां भूतानां भूता-
काशादुत्पत्तिः प्रलयो वा श्रूयते किं तर्हि परमेश्वरादेव भूतशब्दश्च
जीवाधिष्ठितभूतवचनो महाभूतवचनश्चो(२)भयथोपपद्यते तत्राका-
शस्याप्युत्पत्तिप्रलयो परायत्तायिति सर्वभूतश्रुतिस्तत्र नावकल्पते ।
तस्मादाकाशः परमात्मा । प्रयोगश्च दर्शितः । क्रियायोगेन वा आकाशो-

(१) () एतन्मध्यस्थो नामि १ पु० ।

(२) भूतशब्दश्च जीवतदधिष्ठितभूतवचनम् - पा० १ पु० ।

अभिविधौ सर्वमभिव्याप्य प्रकाशत इत्याकाशः तत्सादृश्यादेति ॥२२॥

अत एव प्राणः ॥ २३ ॥

या देवता प्रस्तावमन्वायत्तेत्युपक्रम्य श्रूयते । कतमा सा देव-
तेति प्राण इति होवाच सर्वाणि ह वा इमानि भूतानि प्राणमेवा-
भिसंविशन्ति प्राणमभ्युज्जिहते सैषा देवता प्रस्तावमन्वायुत्तेति । तत्र
संशयः । किं पञ्चवृत्तेः प्राणस्य परिग्रहः किं वा परस्वोपादानमिति ।
लोकप्रसिद्धेः पञ्चवृत्तेः परिग्रह इति प्राप्ते ब्रूमः । अत एव पूर्वनिर्दि-
ष्टाल्लिङ्गात् प्राणः परमात्मा संवेशनोद्गमनं पारमेश्वरं लिङ्गमभ्यु-
ज्जिहत इत्युद्गमनमुत्पत्तिरित्यर्थः । ननु पूर्वणैव न्यायेन सिद्धत्वात् पृ-
थगारम्भो न युक्तो यदि वा तुल्या शङ्का स्यात् ततोऽयुक्तमारब्धुम् ।
अत्रोच्यते । पूर्ववृत्तिप्रलयौ न श्रुतिप्रसिद्धौ भूताकाशे अत्र
पुनः प्रसिद्धौ कथं यदा वै पुरुषः स्रपिति प्राणं तर्हि वागप्ये-
ति प्राणं चक्षुः प्राणं श्रोत्रं प्राणं मनः स यदा प्रवृज्यते
प्राणादेवाधि पुनर्जायन्त इति प्रत्यक्षं चेत्तत् प्राणवृत्तौ च-
र्तमानायामिन्द्रियवृत्तयः परिलुप्यन्ते भूतानां चेन्द्रियसारत्वात्
उद्गमनसंवेगनवादी वाक्यशेषस्तेषामेवोद्गमनसंवेगनपर इति न
विरुध्यते । किं चोद्गीयप्रतीहारयोरत्रादित्यौ देवते तयोश्चाग्रहत्वात्
तत्सादृश्यात् प्राणोपि तथाभूतो गृह्यत इति विरोधाशङ्का । परिहा-
रानु न भूतानां संवेगनोद्गमनं श्रूयते करणवृत्तिमात्रोपसंहारः श्रू-
यते । तत्र च भूतोद्गमनसंवेगनवादिनी श्रुतिरपराधिता स्यात् । अपि
च स्वापकालापेक्षया संवेगनं व्याख्येयमिह वा विशेषेण श्रूयते
तत् परमात्मपक्षे युज्यते । अत एव श्रुत्या निर्णयते सादृश्यमकि-
ञ्चित्करं यथैवात्रादित्ययोः परस्परवैलक्षण्यमेवं ताभ्यां प्राणस्य
प्राणं प्राणबन्धनं सौम्य मन इति परस्मिन्नपि प्राणशब्दप्रयोगात् ।
प्रकरणेण अणिति स्थितिं लभते तस्मिन् कृत्वा जगदिति प्राणः ॥ २३ ॥

ज्योतिश्चरणाभिधानात् ॥ २४ ॥

अथ यदतः परो दिवो ज्योतिर्दीप्यते विभ्यतः पृष्ठेषु सर्वतः
पृष्ठेष्वनुत्तमेपूतमेपु लोकेऽपि दं वाव तद्यदिदमस्मिन्नन्तः पुरुषे
ज्योतिरिति । तत्रायमर्थः सांशयिकः किं ज्योतिःशब्देनादित्यादि-
ज्योतिरभिधीयते किं वा परमात्मेति । प्राणाकाशयोरसाधारणधर्म-

श्रुतेर्निर्णयः कृतः तथा सर्वपाप्मोदयश्रुत्या मण्डले प्रकरणादान्तरश्रुत्या चानन्दमयोऽत्र तु निर्णायकवाक्यरोपाश्रवणात् प्रकरणप्रनुवृत्तेऽश्वासिद्धत्वात् । तद्वश्रुत्पादनार्थमारभ्यते । किं तावत् प्राप्तं ज्योतिःशब्देन तमसो निवर्तकं प्रसिद्धेः परिगृह्यते दीप्यत इति च तस्यैवोपपद्यते । परमात्मनि तु न ज्योतिःशब्दप्रसिद्धिः । न च दीप्तिक्रियां कुर्वन्नास्ते विभूयतः पृष्ठेऽप्यिति चाधारयद्भुत्वं तस्मिन्नोपपद्यते द्युमर्यादत्वं च सर्वगतत्वात् । ननु कार्यज्योतिषोऽपि द्युमर्यादत्वमसिद्धमर्थागपि दिवो दर्शनात् । अस्तु तर्हि प्रथमजमश्रितकृतं तेजः । न । तस्य प्रयोजनाभावात् । ननु चेदमेवोपासनं भवत्प्रयोजनं भवतु । न । श्रितवृत्करणस्य सर्वप्रयोजनार्थत्वात् न चाश्रितवृत्तस्य प्रसिद्धमस्तित्वं द्युमर्यादत्वं चासिद्धमेवं तर्हि कार्यज्योतिरेवास्तु तस्योपासनार्थं द्युमर्यादत्वं न तु निष्प्रदेशस्य ब्रह्मणः चक्षुष्यः श्रुतो भवतीत्यल्पफलश्रवणाच्चेत्येवं प्राप्ते ऽभिधीयते । ज्योतिः परं ब्रह्म कुतः पूर्वत्र चरणाभिधानात् । त्रिपादस्यामृतं दिवीति । इदमुक्तं भवति । प्रकृतं ब्रह्मास्मिन् वाक्ये प्रत्यभिज्ञायते प्रसिद्धानुवादात् । कथं यच्छब्देन व्यपदेशात् यदतः परो दिवो ज्योतिः प्रसिद्धमिदं वाव तदिति विशेषविधानात् कौक्षेये ऽनले परं ज्योतिरध्यस्योपासनीयमिति तात्पर्यार्थः । ज्योतिःशब्दो ब्रह्मण्यपि प्रयुक्तस्तद्देवा ज्योतिषां ज्योतिरायुर्होपासते मृतमिति । दीप्यत इति चोपपद्यते नित्यप्रकाशरूपत्वात् । वर्तमानप्रत्ययश्चैवमुपपद्यते । अधिकरणनिर्देशश्चोपासनार्थो द्युमर्यादत्वं च संसारविषयात् काललोकात्मकादादित्यमण्डलात् परमवस्थितं कारणरूपं ब्रह्म त्रिभिर्जाग्रत्स्वप्नसुषुप्त्याख्यैः पादैरुपलक्षितं तैरसंस्पृष्टं कारणरूपं ब्रह्मेति विवक्षित्वोच्यते न पुनरव्यापित्वविवक्षयेत्यदोषः । यत् पुनश्चक्षुष्यः श्रुतो भवतीत्यल्पफलत्वमुक्तं तदप्युपपन्नं न हीयते फलाय ब्रह्मोपासननियमोऽस्ति यत्र यथोपासनं तत्र तथा फलम् । तथा चाग्निरहस्ये वाजिनां श्रुतिः । तं यथायथोपासते तदेव भवतीति ॥ २४ ॥

छन्दोऽभिधानान्नेति चेन्न तथा चेतोऽर्पणनिगदात्
तथाहि दर्शनम् ॥ २५ ॥

गायत्री वा इदं सर्वं भूतं यदिदं किञ्चेति गायत्र्याख्यस्य छन्द-

सोऽभिधानाच्च पूर्वप्रकरणे ब्रह्म निर्दिष्टमस्त्विति चेत् । न । तत्र छन्दो-
भिधानं तथा छन्दोचक्षणेन गायत्रीशब्देन संख्यासामान्येन चतुर्भिः
पादैः पादचङ्गत्वाभिधीयते तस्मिन्चित्तसमाधानोपदेशविषयत्वात् एवम-
न्यत्रापि संख्यासामान्याच्छन्दोऽभिधायी छन्दोर्थान्तरेषु प्रयुज्यमा-
नो दृश्यते तद्यथा ते या एते पञ्च ये पञ्चदश सप्त इत्युपक्रम्याह सैषा
विराडन्नादीति संसर्गविद्यायाम् । एवं छन्दसि न ब्रह्मोपासनम् । अत्र
यत् कैश्चित् कल्प्यते गायत्रीच्छन्दसि ब्रह्मोपासनमिति तन्निरस्तं भव-
ति । न चात्र प्रसिद्धा गायत्री प्रत्यभिज्ञायते सैषा चतुष्पदा पङ्क्तिरिति
पङ्क्त्यैः पादैश्चतुष्पदा गायत्री निर्दिश्यते । प्रसिद्धा तु त्रिपदाष्टाक्षरैः
पादैर्वाजसनेयिनां तु यामेवार्थमन्याहैरेव सेत्युपनयकाले अधिगता
प्रत्यभिज्ञायते पादकल्पना । तत्रान्यथा उपास्याभेदेऽपि प्रकारभेदादेव
सर्वत्र विद्याभेदः शाण्डिल्यविद्यादौ तस्मादिह विद्याभेदाः । एतावा-
नस्येति पुरुषसूक्ते मन्त्रः तच्च सूक्तं श्वेताश्वतराणां परविद्याधिकारे
पठितं ततश्च न मन्त्रेण छन्दोनिर्दिष्टमितीयं श्रुतिर्नोपपद्यते छन्दोमा-
त्राभिधाने तदेतदन्तराभ्यनूक्तमिति । तस्मादयमस्य गायत्री ब्राह्म-
णस्य तात्पर्यार्थो विकारपाद्यैर्विशिष्टं ब्रह्म हृदयकमले द्वारपालो-
पासनपर्यन्तमुपास्यममृतत्वफलायेति । अथ यदत्र इति चं प्रती-
कोपासनमन्यदेव फलान्तरायेति ॥ २५ ॥

भूतादिपादव्यपदेशोपपत्तेश्चैवम् ॥ २६ ॥

इतश्चैवं पूर्ववाक्ये प्रकृतं ब्रह्मेति भूतादिपादव्यपदेशोपपत्तेः । भू-
तपृथिवीशरीरहृदयानि निर्दिश्याह सैषा चतुष्पदा पङ्क्तिरिति गायत्री ।
वाक्प्राणाभ्यां च पङ्क्तिधत्वं पङ्क्तिरपरैः पादैरस्ति चतुष्पदा गा-
यत्रीति । स्मरन्ति च । इन्द्रः शचीपतिर्वालेन व्रीडितो बुध्नयनो-
वृष्टा समरसुप्तासहेपद्भिरिति शौनकादयः ॥ २६ ॥

उपदेशभेदान्नेति चेन्नोभयस्मिन्नप्यविरोधात् ॥ २७ ॥

पूर्वत्र त्रिपादस्यामृतं दिवीति द्यौरधिकरणत्वेनोपदिष्टा । अत्र पुनः
पञ्चम्या अतोऽप्रत्यभिज्ञानमिति चेत् । नायं दोषः । उभयमप्यविरो-
धात् सप्तम्यन्ते पञ्चम्यन्ते चैकत्वं न विरुध्यते । यथा वृक्षाग्रे द्येनो
वृक्षाग्रात् परतः द्येन इति । तस्मात् परमेव ज्योतिःपदवाच्यं न
कार्यज्योतिरिति सिद्धम् ॥ २७ ॥

प्राणस्तथानुगमात् ॥ २८ ॥

अस्ति कौपीतकीनां प्रतर्दनविद्या । प्रतर्दनो ह वै देवो-
दासिरिन्द्रस्य प्रियं धामोपजगाम युद्धेन च पौरुषेण चेत्यारभ्या-
म्नाता । तत्र श्रूयते । स होवाच प्राणोऽस्मि प्रज्ञात्मा तं मामायुरमृत-
मित्युपास्वेति । तथोत्तरत्र अथ खलु प्राण एव प्रज्ञात्मेदं शरीरं परि-
गृह्योत्थापयतीति तथा न वाचं विजिज्ञासीत वक्तारं विद्यादिति ।
समाप्तौ च स एव प्राण एव प्रज्ञात्मानन्दोऽजरोऽमृत इति । किमत्र
प्राणशब्देन वायुमात्रमभिधीयते किं देवतात्मा उत जीवोऽथवा परं
ब्रह्मेति नानालिङ्गदर्शनात् संशयः । किं तावद् युक्तम् । देवतात्मेन्द्रः
प्राणशब्दो भवेत् । प्राणो हि बलं तस्य तेजो देवता या च काचन कृ-
तिरिन्द्रकर्मैव तदित्यभिमुक्तवचनात् । मुख्यप्राणो वा स्यात्
प्रसिद्धेरिति प्राप्ते अभिधीयते । प्राणः परमात्मा तथा ब्रह्मप्रतिपा-
दनपरत्वेन वाक्यानां समन्वयादुपक्रमे तावद्धरं वृणीष्वेतीन्द्रेणोक्तः
प्रतर्दनः प्रोवाच । त्वमेव मे वरं वृणीष्व यं त्वं मनुष्याय हिततमं म-
न्यस इति । हिततमं च ब्रह्मप्राप्तेरन्यन्नोपपद्यते तं मामायुरमृतमुपा-
स्वेति च ब्रह्मपरिग्रहे ऽवकल्पते । स एव प्राण एव प्रज्ञात्मानन्दोऽज-
रोऽमृत इति चोपसंहारोऽवकल्पते ॥ २८ ॥

न वक्तुरात्मोपदेशादिति चेदध्यात्मसम्बन्धभूमा

ह्यस्मिन् ॥ २९ ॥

पूर्वपक्षाभिप्रायः प्रदर्श्यते । न वक्तुरिन्द्रस्यात्मोपदेशाद् विग्रहवान्
देवताविशेषः स्वमात्मानं प्रतर्दनायोवाच । मामेव विजानीहि प्रा-
णोऽस्मि प्रज्ञात्मेति । निश्चिते च देवतात्मोपदेश उपक्रमवशेनान-
न्दोऽजरोऽमृत इत्युपसंहारो नेतव्यः कस्मादुपक्रमे यद्विज्ञातं त-
दनुपजातविरोधित्वात् तथैव ग्रहीतव्यं तद्विरोधित्वादुपसंहारवि-
ज्ञानं तद्वशेनावतिष्ठते अन्यथा ह्येकवाक्यता न स्यादिति प्राप्ते
समाधानमुच्यते । अध्यात्मसम्बन्धभूमा ह्यस्मिन्निति । आत्मन्यधु-
परि वर्तमानः सम्बन्धोऽध्यात्मसम्बन्धः प्रत्यगात्मविषयसम्बन्धभूय-
त्वादित्यर्थः । अस्मिन्नध्याये यावदध्यस्मिन् शरीरे प्राणो वसति ता-
वदायुरिति प्राणस्यैव प्रज्ञात्मनः स्वातन्त्र्यं दर्शयति । तथा प्राण

एव प्रज्ञात्मेदं शरीरं परिगृह्णात्यापयतीति न वाचं विजिज्ञासीत
यत्कारं विद्यादिति चोपक्रम्य तद्यथा रथस्यारेषु नेमिरर्पिता नाभा-
वरा अर्पिता एवमेवैता भूतमात्राः प्रज्ञामात्रास्पर्पिताः प्रज्ञामात्राः
प्राणोऽर्पिताः स एव प्राण एव प्रज्ञात्मानन्दोऽजरोऽमृत इति सर्वा-
भ्यं नाभिभूतं परमात्मानमेवोपसंहरति । स म आत्मेति विद्यादिति
चोपसंहरति । अयमात्मा ब्रह्म सर्वानुभूतिरिति च श्रुत्यन्तरम् । तस्मा-
दात्मविषयवाक्यभूयस्त्वाच्च देवतात्मोपदेशः शक्यो विद्यातुम् ॥२९॥

कथं तर्हि वक्तुरात्मोपदेशस्तदुच्यते ।

शास्त्रदृष्ट्या तूपदेशो वामदेववत् ॥ ३० ॥

इन्द्रो देवताविशेषः स्वमात्मानं परमात्मत्वेनाहमेव परं ब्रह्मे-
त्यर्पेण दर्शनेन पश्यन्नुपदिशतिस्म । मामेव विजानीहीति । यथा तद्धै-
तत् पश्यन्नुपदिशामदेवः प्रतिपदेऽहं मनुरभवं सूर्यश्चेति । तस्मा-
द्वक्तुरात्मोपदेशः परमात्मपरिग्रहे न विरुध्यते ॥ ३० ॥

पुनः प्रत्यवतिष्ठते । यद्यपि देवतात्मोपदेशो न भवति तथापि
न ब्रह्मापदेशपरत्वमस्मिन्नध्याये प्रतिपत्तुं शक्यत इति तदेत-
च्चोद्यमुपन्यस्य निराकर्तुमाह ।

जीवमुख्यप्राणलिङ्गान्नेति चेन्नोपासात्रैविध्यात् ॥ ३१ ॥

न ब्रह्मप्रतिपत्तिरेकान्तेनाश्रयितुं शक्या कुतो जीवलिङ्गान्मु-
ख्यप्राणलिङ्गाच्च । जीवलिङ्गं तावन्न वाचं विजिज्ञासीत यत्कारं विद्या-
दिति । मुख्यप्राणलिङ्गम् । अथ खलु प्राण एव प्रज्ञात्मेदं शरीरं परि-
गृह्णात्यापयतीति । तस्माच्च ब्रह्मवाक्यमिति चेन्नैतदेवं उपासात्रैवि-
ध्यादेवं सति त्रिविधमुपासनं प्रसज्येत जीवोपासनं मुख्यप्राणो-
पासनं ब्रह्मोपासनं चेति । अत्र चोपक्रमोपसंहारयोरेकार्थपरत्वादेक-
मिदं वाक्यं निश्चितम् । कथं पुनरुपक्रमोपसंहारयोरेकार्थपरत्वं हि-
ततमोपदेशादुपक्रमे तं मामायुरमृतमुपास्वेत्यमृतशब्दात् स एव प्राण
एव प्रज्ञात्मानन्दोऽजरोऽमृत इत्युपक्रमोपसंहारौ दृश्येते । तन्मध्यप-
तितानां वाक्यानां तत्परत्वेनान्वयो युक्तो नार्थान्तरत्वं वाक्यमे-
वदोषप्रसङ्गात् । जीवप्राणलिङ्गयोश्च परमात्मपरत्वेन परिणेतुं श-
क्यत्वात् प्राणस्तावत् परमात्मा यतस्तथा च श्रुतिः ।

न प्राणेन नापानेन मर्त्यो जीवति कश्चन ।

इतरेण तु जीवन्ति यस्मिन्नेताबुपाश्रितौ ॥ इति ।

जीवलिङ्गमपि परिणेतुं शक्यं न वाचं विजिज्ञासीत वक्तारं विद्यादिति । वचनक्रियाहेतुभूतं परमात्मानमात्मत्वेन विद्यादित्यर्थः । तथा च श्रुतिः । यद्वाचानभ्युदितं येन वागभ्युद्यते तदेव ब्रह्म त्वं विद्धि नदं यदिदमुपासत इति । येन वागिन्द्रियं प्रवर्त्यते सर्वा- स्तरं तदेव ब्रह्म त्वं विद्धि नदं इत्यजातं शरीरेन्द्रियविषयसंज्ञं य- दिदमुपासते प्राणिनः सेवन्त इत्यर्थः । एवं च सर्वकार्यकारणप्रत्या- ख्यानानन्तर्यामिनं सामान्यभूतं वेदितव्यमुक्तोपसंहरति न वाचं विजिज्ञासीत वक्तारं विद्यात् । तद्यथा रथस्यारेषु नेमिरर्पिता नाभा- वरा अर्पिता एवमेवैता भूतमात्रा इत्युक्ता स एष प्राण एव प्रज्ञात्मा- नन्दोऽजरोऽमृतः स न साधुना कर्मणा भूयान्नो एवासाधुना कनी- यानेप ह्येव साधु कर्म कारयति तं यमेभ्यो लोकेभ्य उन्निनीपत एष उ एवासाधु कर्म कारयति तं यमेभ्यो लोकेभ्योऽधो निनीपत एष लोकपाल एष लोकाधिपतिः स म आत्मेति विद्यादिति । अन्यत्रापि ब्रह्मणि प्राणशब्दप्रवृत्तेराश्रितत्वात् । प्राणबन्धनं हि सौम्य मन इति । इह तु ह्यनुपपत्तेः । अपरे तु त्रिविधमुपासनमिह विवक्षितमिति सू- त्रार्थं घर्णयन्ति । प्राणोपासनं जीवोपासनं ब्रह्मोपासनमिति । एत- दुक्तं भवति प्राणधर्मेण जीवधर्मेण स्वधर्मेण तुल्योपास्यमिति ॥ ३१ ॥

इति शरीरकमीमांसाभाष्ये भास्करभगवत्प्रणीते प्रथमा-

ध्यायस्य प्रथमः पादः समाप्तः ॥



ॐ नमः परमात्मने ।

भास्करीयब्रह्मसूत्रभाष्ये

प्रथमाध्याये द्वितीयः पादः ।



श्रुतिलिङ्गवाक्यप्रकरणस्थानसमाख्यानमेवान्योन्यबलावलाघवा-
रणसंदिह्यमानवचनव्यक्तिषु वाक्येषु निर्णयार्थं द्वितीयतृतीयौ पादा-
वारभ्येते ।

सर्वत्र प्रसिद्धोपदेशात् ॥ १ ॥

सर्वं खल्विदं ब्रह्म तज्जलनिति शान्त उपासीत अथ खलु क्रतु-
मयः पुरुषो यथा क्रतुरस्मिन् लोके पुरुषो भवति तथेतः प्रेत्य
भवति स क्रतुं कुर्वीत मनोमयः प्राणशरीर इत्यादि समाप्नायते ।
तत्र संशयः । किमत्र मनोमयत्वादिधर्मः शरीर उपास्यत्वेनोपदि-
श्यते किं वा ब्रह्मेति । किं तावत् प्राप्तं शरीर इति । कुतस्तस्य हि म-
नोमयत्वादिलिङ्गाव्यभिचारान्न परस्य अप्राणो ह्यमनाः शुभ्र इति म-
नःप्राणसम्बन्धाभावश्रुतेः । ननु च लिङ्गात् तच्छ्रुतिर्यलीयसी श्रूयते
च ब्रह्मण्यब्दः । सत्यमेवम् । इह तु ब्रह्मश्रुतिरन्यार्था समविधिपरं हीदं
वाक्यं कथं यस्मात् सर्वमिदं विकारजातं ब्रह्मैव तज्जत्वात् तद्वत्त्वात्
तदनत्वाच्च । सर्वस्य चैकत्वेन कच्चिद्रागादयः प्रवर्तेरन् । अतः
शान्त उपासीतेति स क्रतुं कुर्वीतेति उपासनं विधीयते । अतो
मनोमययत्वादिभिर्धर्मैर्विशिष्टस्य जीवस्य उपासनमत्र विधीय-
ते । अणीयस्त्वश्रुतिश्चैव म आत्मान्तर्हृदये ऽणीयान् व्रीहेर्वा य-
वाह्वेति जीवस्याराप्रमात्रस्यावकल्पते नाप्रमेयस्य ब्रह्मणः ज्याय-
स्त्वं तु ब्रह्मभावापेक्षयाऽवकल्पिष्यत इति प्राप्ते ब्रूमः परं ब्रह्मा-
त्रोपास्यं कुतः सर्वत्र सर्वेषु वेदान्तेषु मूलकारणस्य प्रसिद्धस्या-
त्रोपदेशात् सर्वं खल्विदं ब्रह्मेति । नन्वन्यार्थं ब्रह्मग्रहणमित्युक्तम् ।

सत्यं तथापि सन्निहितत्वात्(१) तदपेक्षया प्रकरणंगतानामुत्तरेषां वाक्यानां प्रवृत्तेः शान्त उपासीतेत्युक्ते किमुपासीतेत्यपेक्षा जायते । तत्रायं विधिरवतरति स क्रतुं कुर्वीत क्रतुः सङ्कल्पः समाधिरित्यर्थः । ब्रह्मोपासीतेतिप्रकृते न ब्रह्मपदेन निराकाङ्क्षं वाक्यं सम्पद्यते । अस्य च सामान्याविधेरुणविशेषविधानार्थमुत्तरं वाक्यजातम् । जीवस्य पुनरुपक्रमे अनुपादानाद्योत्तरत्रानुवृत्तिरिति न तस्योपास्यत्वम् । मनोमयत्वं ब्रह्मण्युपपद्यते । मनसा विशुद्धेनोपलभ्यते ऽतो मनोमय उच्यते । प्राणप्रेरितशरीरवृत्तित्वाच्च प्राणशरीर उच्यते । अप्राणो ह्यमना इति केवलकारणविवक्षयेत्यविरोधः ॥ १ ॥

विवक्षितगुणोपपत्तेश्च ॥ २ ॥

वक्तुमिष्टा गुणा विवक्षिताः सत्यसङ्कल्पादयः ते परस्मिन् ब्रह्मण्युपपद्यन्ते । कथं पुनरकृत्रिमे वेदे वक्तुमिच्छा सम्भवति । नायं दोषः । उपादेयत्वेनानुपादेयत्वेन च विवक्षितत्वमविवक्षितत्वं चोच्यते । यदुपासनार्थमुपादीयते तद्विवक्षितमित्ययं सूत्रोपालम्भः ॥ २ ॥

अनुपपत्तेस्तु न शारीरः ॥ ३ ॥

तुशब्दोऽवधारणार्थो ब्रह्मोपास्यं न शारीरः कस्मात् तस्मिन् सत्यसङ्कल्पादीनामनुपपत्तेः ॥ ३ ॥

जीवविषयः पूर्वपक्ष इतिप्रदर्शनार्थं व्यतिरेककथनार्थं च सूत्रम् ।

कर्मकर्तृव्यपदेशाच्च ॥ ४ ॥

इतश्च न शारीरो मनोमयो यस्मात् तस्य कर्तृत्वेनोपासकत्वेन व्यपदेशः कर्मत्वेनोपास्यत्वेन प्राप्यत्वेन च ब्रह्म व्यपदिश्यते । एतमितः प्रेत्याभिसम्भवितास्मीति । एतं प्रकृतं मनोमयत्वादिगुणमात्मानमितः शरीरपातादूर्ध्वमभिसम्भविता प्राप्तास्मीति यस्यैवं निश्चिता बुद्धिः स प्राप्नोत्युपासक इत्यर्थः ॥ ४ ॥

शब्दविशेषात् ॥ ५ ॥

समानप्रकरणे वाजिनां श्रुतिः यथा । ग्रीहिर्वा यवो वा श्या-

माको वा इयामाकतण्डुलो वा एवमयमन्तरात्मन् हिरण्यमयः पुरुष इति । अन्तरात्मन्निति सप्तम्यन्तो जीवयचनस्ततो यः प्रथमान्तः शब्द- विशेषः तयोश्च भेदादुपासको जीवो नोपास्य इति ॥ ५ ॥

स्मृतेश्च ॥ ६ ॥

ईश्वरः सर्वभूतानां हृद्देशे वसते ऽर्जुन इति(१) । तदेवं चतु- र्भिः सूत्रैर्जीवपरयोर्भेदः प्रतिपादितो न्यायोपपन्नश्च प्रत्यक्षा- नुमानागमसिद्धत्वादभेदश्च सिद्धो नान्योऽतोऽत्रास्ति द्रष्टा तत्त्वम- सीति । तदेतद् भेदाभेददर्शनं सूत्रकाराभिमतमरोच्यमानाः केचि- न्मायावादिनो वदन्तीश्वरस्यैव संसारित्वं तदंशभूतो जीवो नामा नास्त्यविद्याकल्पितोपाधिकृतभेदाद्यवहारः संसारीति । तदेतदयुक्तम् । नेश्वरस्य संसारित्वमविद्याऽयोगाद्विज्ञानमानन्दं ब्रह्मेति निरतिश- यानन्दस्वरूपत्वात् स्वभावसिद्धविद्यारूपत्वाच्च । न तस्याविद्यायोगः सम्भवति स च सर्वज्ञः सर्वशक्तिः सन् कस्मादात्मानं संसारिणं कुर्यात् यो हि परतन्त्रः स बन्धनागारे प्रवेक्ष्यते ऽपि । तस्मात् तदंश- भूतस्य जीवस्याविद्याकामकर्मयोगात्तु संसारित्वम् । यथा चैतत् त- थोरत्र निपुणं वक्ष्यामः ॥ ६ ॥

अर्भकौकस्त्वात् तद्व्यपदेशान्नेति चेत् न निचाय्य-

त्वादेवं(२) व्योमवच्च ॥ ७ ॥

अर्भकमल्पमोको नीडमायतनं यस्यासावर्भकौकान्तस्य भाव- स्तत्त्वं ततः परिच्छिन्नायतनत्वादेव मे आत्मान्तहृद्दय इति स्वश- द्धेन च व्यपदेशादणीयानिति जीव एवोपास्यो न सर्वगतः परमात्मेति चेत् । नैतदेवम् । अल्पपरिमाणहृद्दये निचाय्यत्वादेवं व्यपदिश्यत न सर्वगतनिवृत्त्यर्थम् । अणीयस्त्वं च सूक्ष्मत्वविवक्षया न परिमा- णाल्पतया ज्यायान् पृथिव्या इत्युत्तरश्रुतिविरोधात् । यथा च सूची- पाशापेक्षया काशाल्पत्वं व्यपदिश्यते तद्वत् ॥ ७ ॥

सम्भोगप्राप्तिरिति चेन्न वैशेष्यात् ॥ ८ ॥

(१) हृद्देशे ऽर्जुन इतितीति - पा० २ पृ० ।

(२) चेत् नित्यनिचाय्यत्वादेवं - पा० १ पृ० ।

सर्वहृदयसम्बन्धात् सुखदुःखाद्युपभोगप्राप्तिरिति चेन्न वैशेष्यात् विशेषो हि जीवपरयोर्भवति । जीवस्य हि सुखदुःखभोगे कर्म निमित्तं नेश्वरस्य अपहृतपाप्मादिगुणश्चासौ श्रूयते । न च देयप्राप्तिमात्रेण तदीयधर्मप्राप्तिर्न हि नभसोऽग्निदेशसम्बन्धाद्वाहयोगः । तस्मा- जीवस्यैवोपभोगो न परस्येति सिद्धम् ॥ ८ ॥

७ अत्ता चराचरग्रहणात् ॥ ९ ॥

कठवल्लीषु पठ्यते । यस्य ब्रह्म च क्षत्रं चोभे भवत ओदनो मृत्युर्यस्योपसेचनं क इत्या वेद यत्र स इति । ओदनग्रहणेन भोज्यं निर्दिश्यते तस्य च भोक्ता भवितव्यमिति अत्ता प्रतीयते स कि- मग्निर्जीवः परमात्मेति सन्दिह्यते त्रयाणामिह प्रकृतत्वात् । अग्निर- स्तेति तावत् प्राप्तम् (१) । तस्य ब्रह्मक्षत्रादिदहने सामर्थ्यात् । विज्ञाना- त्मा या स्यात् तस्य भोक्तृत्वप्रसिद्धेः पिप्पलं स्वाद्वतीति । न प- रोऽनश्नन्निति प्रतिषेधादेवं प्राप्ते ब्रूमः । अत्ता पर एव स्वाचर- जङ्गमग्रहणात् । ननु नास्तीह तादृशः शब्दः तथापि सामर्थ्यादव- गम्यते (२) । मृत्यूपसेचनग्रहणात् मृत्युर्विनाशस्तेन व्याप्तिरुपसेच- नमभिप्रेतं कृत्स्नं च तेन व्याप्तं कार्यजातं तद्योपसंहरन्नीश्वर एवास्ते- त्युपपद्यते । न च जीवस्यैतत् सामर्थ्यम् । न चाग्नेराकाशाद्युपसंहारे । न चात्राग्निः साक्षात् प्रकृतो ऽस्ति इत्यग्नेः प्रकृतत्वात् । अनश्नन्निति च कर्मफलभोगप्रतिषेधः । उपसेचनश्रुत्या सर्वप्राप्तेर्ब्रह्मक्षत्रग्रहण- मनुवादमात्रमन्यनिवृत्तौ वाक्यभेदात् ॥ ९ ॥

प्रकरणाच्च ॥ १० ॥

परस्यैतत् प्रकरणम् । न जायते म्रियते वा विपश्चिदिति । प्रकृत- त्वाद् बुद्धौ विपरिवृत्तिः सन्निधिरधिकार इति चानर्थान्तरमतो लिङ्गप्रकरणाभ्यां पर एवेति स्थितम् ॥ १० ॥

गुहां प्रविष्टावात्मानौ हि तद्दर्शनात् ॥ ११ ॥

कठवल्लीष्वेवं पठ्यते । ऋतं पियन्तौ सुकृतस्य लोके गुहां प्र- विष्टौ परमं परार्थं । छायातपो ब्रह्मविदो वदन्ति पञ्चाग्नयो ये च

(१) प्रतिपत्तव्यम् - पा० २ । ३ पु० ।

(२) गम्यते - पा० २ पु० । गम्यते - पा० ३ पु० ।

त्रिणाचिकेता इति । तत्र सन्देहः किं बुद्धिजीवौ निर्दिष्टायुत जीव-
परमात्मानाविति । किमत्र युक्तं बुद्धिजीवौ गुहां प्रविष्टाविति विशेष-
पणात् । न सर्वगतस्य ब्रह्मणो गुहाप्रवेशकल्पनं युक्तं शरीरं हृदयं
वा गुहा । सुकृतस्य लोक इति चान्तःकरणजीवरूपपद्यते । अ-
न्तःकरणयुक्तो हि जीवः कर्मकृतो लोके फलममृतव्यपदेश्यं भुङ्के
न पर इति प्राप्ते द्रूमः । गुहां प्रविष्टावात्मानौ हीति । हि हेतौ य-
स्मात् तौ चेतनत्वात् समानस्वभावौ संख्याश्रयणेन च समानजाती-
यप्रतिपत्तिर्दृश्यते । अस्य गोर्हितीयोऽन्वेष्टव्य इति गौरव प्रतीयते
नाश्वः । ययुक्तं गुहाप्रवेशकल्पनमयुक्तमिति । न । कल्पते तदर्थनात् ।
प्रवेशस्य श्रुत्यन्तरे दर्शनात् । यो वेद निहितं गुहायामात्मानम-
न्विच्छ गुहां प्रविष्टं गुहाहितं गह्वरेष्ठं पुराणमिति । कथमत्र मान-
मिति चेन्नायं विरोधः छत्रिन्यायेनोपपत्तेः । यदि वा जीवः पितृति-
तमितरः पाययतीत्युभयोः पानकर्तृत्वं प्रमाणान्तरसिद्धमनूयते ।
छायातपयदन्योन्यविलक्षणत्वाच्च विरुध्यते छायातपाविति ॥ ११ ॥

विशेषणाच्च ॥ १२ ॥

गन्तुगन्तव्यभेदेन विशेषणात् । सोऽध्वनः पारमाप्रोति तद्विष्णोः
परमं पदमिति । द्वा सुपर्णेत्यत्राप्ययमेव न्यायः । परप्रकरणे श्वेता-
श्वतराणामप्ययं मन्त्रः पठ्यते । अनन्तरश्च मन्त्रस्तावेव दर्शयति ।
माने वृक्षे पुरुषो निमग्नोऽनीशया शोचति मुह्यमानः । जुष्टं यदा
पश्यत्यन्यमीशमस्य महिमानमिति वीतशोक इति । तदेवं श्रुतिसू-
त्रकारौ जीवपरयोर्भेदं दर्शयतः । केचित्तु श्रुत्यर्थमाचार्योक्तिं च पृ-
ष्ठतः कृत्वा मायामात्रं स्त्रबुद्ध्या कल्पयित्वा न्यदेश दर्शनं रचयन्ति ।
तत्र । तत्रायमपि ।

गतानुगतिको लोको न लोकः पारमार्थिकः ।

पश्य लोकस्य मूर्खत्वं नाशितं ताम्रभाजनम् ॥ इति ॥ १२ ॥

अन्तर उपपत्तेः ॥ १३ ॥

य एयोऽन्तरक्षिणि पुरुषो हृदयते एष आत्मेति होवाच पत-
दमृतमभयमेतद् ब्रह्मेति छान्दोग्ये श्रूयते । तत्र सन्देहः किं छाया-
त्माऽक्षिस्थाने निर्दिश्यते किं वा जीवोऽधिष्ठात्री देयतादित्योऽयमे-

भ्वर इति । किं तावन्न प्रतिभाति छायात्मा तस्य दृश्यत्वप्रसिद्धेः ।
 विज्ञानात्मनो धायं निर्देयः स हि रूपग्रहणार्थं चक्षुषि सन्नि-
 हितो भवति । देवता वा रश्मिभिर्योऽस्मिन् प्रतिष्ठित इति श्रुतेरा-
 त्मत्वामृतत्वादि च देवताजीवयोः कथञ्चित्तुपपद्यते । अतो नेश्व-
 रग्रहणं स्थानविशेषनिर्देशादिति प्राप्ते ब्रूमः । पर एव चक्षुष्यन्तरः
 पुरुष इहोपदिष्टः कस्मादात्मत्वामृतत्वाद्युपपत्तेर्मुख्यया वृत्त्या श-
 ष्पार्थश्च प्रथमं प्रतीयते स शब्दार्थो नेतरः पौरुषेयो हि सः संय-
 द्दामाद्युपपत्तेश्च (१) एतं संयद्दाम इत्याचक्षते एतं हि सर्वाणि वा-
 मान्यभिसंयन्ति । एष उ एष वामनीरेप हि सर्वाणि घामानि न-
 यति । कल्याणानीत्यर्थः । एष उ एष भामनीरेप हि सर्वेषु लोकेषु
 भातीति ॥ १३ ॥

स्थानादिव्यपदेशाच्च ॥ १४ ॥

कथं पुनः सर्वगतस्य स्थानव्यपदेश इत्युपासनार्थमिति ब्रूमः ।
 यथा दहरं पुण्डरीकमादित्ये चक्षुषि तिष्ठन्निति च तत्रतत्र सन्नि-
 धानं दर्शयतीति । आदिग्रहणमुपासनार्थं नामरूपमप्यस्य निर्दिश्यते ।
 तस्योदिति नाम हिरण्यश्मश्रुतित्यादि । चशब्दः सम्भावनायाम् ॥ १४ ॥

सुखविशिष्टाभिधानादेव च ॥ १५ ॥

पूर्वेन सुखविशिष्टस्य ब्रह्मणोऽभिधानात् तदेव प्रकृतमत्र परामृ-
 श्यतं संयद्दामादिगुणविधानार्थं गतिविधानार्थं च । प्राणो ब्रह्म कं ब्रह्म
 खं ब्रह्मेति । तत्र सूत्रात्मा समस्तजगद्विधारयिता प्राण इति निर्दिश्यते ।
 तद्विशिष्टं ब्रह्मोपास्यमित्यर्थः । कं ब्रह्मेत्यनेन सुखविशिष्टत्वमुच्यते ।
 कंलंशब्दान्योन्यव्यवच्छेदे न तु ब्रह्मसम्प्रन्धार्थं पुनरुक्तम् । यद्वाय कं
 तदेव खं यदेव खं तदेव कमिति कंशब्देन सुखवाचिनाकाशे विशेषे-
 पिते भूताकाशो नियतते खंशब्देन चाकाशवाचिना सुखे विशेषिते
 सामान्यसुखनिवृत्तिः । तदेवं निरतिशयानन्दगुणं ब्रह्म प्राणविशिष्टं
 चांपास्यमिति समुदायार्थः । चशब्दो हेतुसमुच्चयार्थोऽप्यधारणार्थ
 एवकारः । यथा पुष्करपलाशे आपो न तिष्ठन्त्यन्ते एवमेवविधि

पापं कर्म न श्लिष्यत इतीयं श्रुतिरन्यत्र नाद्यकल्पते । अत्रायसरे
इत एव तद्वद्वेति(१) सूत्रमन्ये पठन्ति तत् पुनर्गतार्थमिति अन्यैर्ना-
भिधीयते ॥ १५ ॥

श्रुतोपनिषत्कगल्यभिधानात् ॥ १६ ॥

श्रुता उपनिषद् आत्मविद्या येनासौ श्रुतोपनिषत्कः । उपनि-
षीदन्ति विशीर्यन्ते संसारग्रन्थयो यस्यां सा उपनिषद् विद्या मुख्य-
या वृत्त्या । तत्संयोगाद्ग्रन्थोऽन्युपनिषदुच्यते । तस्य ब्रह्मविदो या ग-
तिर्देवयानार्थया प्रसिद्धा श्रुत्यन्तरे अधोत्तरेण तपसा ब्रह्मचर्येण
अध्याया विद्ययात्मानमन्विष्यादित्यभिजयन्ते(२) एतद्धै प्राणा-
नामायतनमेतदमृतमभयमेतत् परायणमेतस्मान्न पुनरावर्तन्त
इति । सैवेहोपकोशलस्य श्रुतोपनिषत्कस्याभिधीयमाना दृश्यन्ते ते
ऽर्चिषमभिसम्भवन्तीति तथा प्रसिद्धया ब्रह्मनिर्देशोऽयमिति निश्ची-
यते ऽन्यथानुपपत्त्या ॥ १६ ॥

अनवस्थितेरसम्भवाच्च नेतरः ॥ १७ ॥

न छायापुरुषः कस्मादनवस्थितेः । न ह्यसौ चक्षुष्यवस्थितो ये-
नास्योपदेयः स्यात् पुरुषान्तरसन्निधाने हि दृश्यते । न च तथा चा-
क्यार्थः शक्यः कल्पयितुम् । यथाश्रुतोपपत्तेरसम्भवाद्यात्मव्यामृ-
तत्वादीनाम् । अचेतनत्वाद्विज्ञानात्मदेयतयोरसम्भवः । न चामृतत्य-
मभयत्वं च जीवस्योपपद्यते । सर्वदा सांसारिकतया आघ्रात-
त्वात् । देवतायाश्च भयमस्ति । तथा च भीपास्माद्धातः पश्यते भी-
पोदेति सूर्यः भीपास्मादग्निश्चेन्बुधश्च मृत्युर्धावति पञ्चम इति मन्त्र-
वर्णाद्विद्वद्भिः समाहितचेताभिर्दृश्यत इति द्रष्टव्यम् ॥ १७ ॥

अन्तर्याम्यधिदैवाधिलोकादिपु(३) तद्धर्मव्यपदेशात् ॥ १८ ॥

य इमं च लोकं परं च लोकं सर्वाणि च भूतान्यन्तरो य-
मयतीत्युपक्रम्य श्रूयते । यः पृथिव्यां तिष्ठन् पृथिव्या अन्तरो यं पृ-

(१) श्रीभाष्ये रामानुजाचार्यैरिदं सूत्रं पृतम् । तत्र च पत एव च स ब्रह्म इति पाठः ।

(२) आत्मानमभिजयन्ते - पा० १ । १ पु० ।

(३) चनर्याम्यधिदैवादिधिवति यादवभाष्ये पाठः ।

पृथिवी न वेद यस्य पृथिवी शरीरं यः पृथिवीमन्तरो यमयत्येष त
 आत्मान्तर्याम्यमृत इति । तत्र । अधिदैवतमधिलोकमधिचेदमधियज्ञ-
 मधिभूतमथाध्यात्मं च कश्चिदन्तरवस्थितो यमयिता चान्तर्यामीति
 व्यपदिश्यते । तत्र सन्देहः किं देवतात्मा यमयिता कश्चित् किं वा
 जीयः किं वा परमात्मेति । किं तावद्युक्तं जीयः स्यात् स हि का-
 र्यकारणसङ्घातमात्मीयं भोगार्थमन्तरवस्थितो यमयतीति श्लिष्यते ।
 न परमात्मा तस्याकार्यकारणत्वात् । देवता चाभिमानिनी नियन्त्री
 स्यादिति प्राप्त उच्यते । अन्तर्यामी पर एव कुतस्तद्धर्मव्यपदेशात् ।
 सर्वभूतयमयितृत्वं नाम तस्य धर्मो नान्यस्यावकल्पते । समस्तं हि
 विकारजातमनुप्रविश्य कारणत्वान्मृदादिवत्सर्वशक्तित्वाच्च (१) नि-
 यमयितृत्वमुपपन्नमात्मत्वममृतत्वं च तस्मिन्नेव मुख्यम् । अतः श्रु-
 तिलिङ्गाभ्यामीश्वरोऽन्तर्यामीति निश्चीयते । श्रुतिर्नाम यत्र श्रवणादे-
 पार्थोऽवगम्यते न निमित्तान्तरात् स श्रुत्यर्थः । श्रवणं श्रुतिः । यत्र
 सामर्थ्यादर्थनिश्चयस्तल्लिङ्गम् । संहत्यार्थाभिधानं पदानां यत्र त-
 द्वाक्यं मुख्यया वृत्त्या गौण्या लक्षणाया वा । प्रकरणं तु व्याख्यातं
 पुरस्तात् । यं पृथिवी न वेदेति च देवतापरिग्रहे नोपपद्यते सा हि
 स्वात्मानं विजानीयात् । एष त आत्मेति चाव्यतिरेकपट्टी जीवपरि-
 ग्रहे नोपपद्यते । यं नियमयत्यन्तर्यामी तदीयमेव कार्यकारणमनुप्र-
 विश्य नियमयति सर्वशक्तित्वादिति नास्य कार्यकारणमपरम-
 पेक्षणीयम् ॥ १८ ॥

न च स्मार्तमतद्धर्माभिलापात् (२) ॥ १९ ॥

यद्यप्यदृष्टादयो धर्माः प्रधानस्यापि सम्भाव्यन्ते तथापि न
 स्मार्तं प्रधानमिह नियन्तु परिगृह्यते । स्मृतिप्रतिपन्नं स्मार्तम् । क-
 स्मादतद्धर्माभिलापात् । तस्य धर्मस्तद्धर्मः न तद्धर्मोऽतद्धर्मः त-
 स्याभिलापादभिधानाच्चेतनधर्मोपदेशादित्यर्थः । अदृष्टो द्रष्टा अश्रुतः
 श्रोतेति । ईक्षतेर्नाशब्दमित्यत्र निरस्तमप्यदृष्टादिधर्मसम्भवादाश-
 ङ्क्य पुनर्निरस्यते ॥ १९ ॥

यद्यचेतनम (३) न्तर्यामि न सम्भवति माभूत् चेतनत्वाच्च

(१) सर्वज्ञत्वात् सर्वमाज्ञताच्च - पा० १ । ३ पु० ।

(२) न च स्मार्तमतद्धर्माभिलापाच्छरीरव्यतिरेकस्य सृष्टपादः श्रीभार्गव इत्यन्ते ।

(३) यद्यचेतनत्वात् प्रधानम् - पा० १ । ३ पु० ।

जीवः स्यात् स हि द्रष्टा श्रोता चेत्याशङ्क्य निराकरणायाह ।

शारीरश्चोभये ऽपि हि भेदेनैनमभिधीयते (१) ॥ २० ॥

नेति पूर्वसूत्राच्चशब्देनानुक्रुष्यते । न जीवोऽन्तर्यामी तस्य पृथि-
व्यादिषु नियमनसामर्थ्यं न सम्भाव्यते अत्र चैकस्यैव सर्वविका-
रेषु नियन्तृत्वं श्रूयते । अपि चोभये काष्ठा माध्यन्दिनाश्च विज्ञा-
नात्मनोर्भेदेनैनमन्तर्यामिणमभिधीयते । यो विज्ञाने तिष्ठन्निति
काष्ठाः । य आत्मनि तिष्ठन्निति माध्यन्दिनाः । विज्ञानशब्देन च वि-
ज्ञानप्रधानो जीव एवोच्यते । अत्र केचिदाहुः । ननु कथमेकस्मिन् देहे
द्वौ द्रष्टारौ सम्भवत इति । को विरोधो येनैवमुच्यत इति । श्रुतिर्हि
नान्योऽतोऽस्ति द्रष्टेति प्रकृतादन्तर्यामिणोऽन्यं वारयतीति । अत्रोच्यते ।
यथैवेयमेव भेदं दर्शयति तथा पूर्वमुदाहृतम् । आत्मनि तिष्ठन्निति
भेदं दर्शयति किं न पश्यसि न ह्यस्याः श्रुतैर्वचनं, सुभगावच-
नमिवानादरणीयम् प्रामाण्यतुल्यत्वादतो भेदाभेदौ ग्रहीतव्यौ
न च तात्पर्यकृतो विशेषोऽन्तर्यामिस्वरूपविज्ञानपरत्वात् प्रकरणस्य
नियन्त्रन्तराशङ्कानिवृत्त्यर्थमपि शक्यते वर्णयितुम् । नान्यः सर्वस्य
द्रष्टास्ति सर्वथा यं पृथिवी न वेदेति देवतादिक्षेत्रज्ञानुपन्यस्य त-
दपलापो न युज्यते ॥ २० ॥

अदृश्यत्वादिगुणको धर्मोक्तेः ॥ २१ ॥

आथर्वणे श्रूयते । अथ परा यथा तदक्षरमधिगम्यते । यत्तदद्रे-
श्यमग्राह्यमगोत्रमवर्णमचक्षुःश्रोत्रं तदपाणिपादं नित्यं विभुं सर्व-
गतं सुसूक्ष्मं तदव्ययं यद्भूतयोनिं परिपश्यन्ति धीरा इति । तत्रेदं
चिन्त्यते । किं प्रधानमदृश्यत्वादिगुणकमथ विज्ञानात्माऽथ पर-
मात्मैति । किं तावत् प्राप्तं प्रधानमिति । पूर्वत्र द्रष्टृत्वादिगुणत्वासम्भ-
वात् पर्युद्गतम् । इह त्वदृश्यत्वादिगुणसम्भवाद्भिवशा युक्तं । ननु
चात्रापि यः सर्वज्ञः सर्वविदिति गुणान्तरं न सम्भवति । नायं दोषः ।
अक्षरात् परतः परो यः स सर्वज्ञो भविष्यतीत्यक्षरवाच्यं तु प्रधान-
मेवेति मन्यते पूर्वपक्षवादी । जीवो वा भूतयोनिः तस्य स्वकर्मा-

(१) अत च श्रीभार्गव उभये ऽपि हि भेदेनैनमभिधीयत इति मूपाठो दृश्यते ।
ग्राह्यभावे तु अभिधीयत इत्यपि अभिधीयत इति पाठः ।

जितत्वाद्भूतानां निमित्तभावोऽस्ति योनिशब्दोऽस्मिन् पक्षे निमित्तवचनो व्याख्येयः। अपि चाचेतनानां पृथिव्यादीनां दृष्टान्तान्तरेणोपादानादचेतनं प्रधानं युक्ततरं गृहीतम्। ऊर्णनाभिशरीरं च सूत्रस्य योनिश्चेतनाधिष्ठितं न चेतनादेव सूत्रं जायत इति चेतनस्य योनित्वं नास्तीति प्राप्तेऽभिधीयते। अदृश्यत्वादिगुणकः परो भवितुमर्हति। कुतो धर्मोक्तेस्तदव्यभिचारी धर्म इहोच्यते। यः सर्वज्ञः सर्वविद् यस्य ज्ञानमयं तप इत्यनन्तरं च यथा सुदीप्तात् पावकाद्विस्फुलिङ्गाः सहस्रशः प्रभवन्ति सरूपास्तथाक्षराद्विविधाः सौम्यभावा इति प्रकृताद्भूतयोनेरक्षरावुत्पत्तिं दर्शयति। यथा सतः पुरुषात् केशलोमानि तथाक्षरात् सम्भवतीह विश्वमिति। विशेषक्रमश्चैवम्। स ब्रह्मविद्यां सर्वविद्याप्रतिष्ठामथर्वाय ज्येष्ठाय पुत्राय प्राहेति। तदपेक्षयोत्तराणि(१) वाक्यानि प्रवृत्तानि। द्वे एव तु विद्ये वेदितव्ये इति चोक्ता अथ परा यथा तदक्षरमधिगम्यत इति। परत्वं च विद्यायाः परब्रह्मप्राप्तिहेतुत्वात् किं तदक्षरमित्यपेक्षायां यत् तदद्वन्द्वमिदमित्याद्यान्नातम्। तत्र कथमकस्मात् कृष्णायडपात्रवत् प्रधानं प्रतीयते ॥२१॥

विशेषणभेदव्यपदेशाभ्यां च नेतरौ ॥ २२ ॥

न जीवो न प्रधानं कस्माद्विशेषणात्। दिव्यो ह्यमूर्तः पुरुषः स बाह्याभ्यन्तरो ह्यजः अप्राणो ह्यमनाः शुभ्र इति। सप्राणः समनाश्च जीवः प्रधानाद्भेदेन भूतयोनिर्निर्दिश्यते। परेण श्लोकपादेन ३० क्षरात् परतः पर इति सर्वस्मात् परोऽधिकारोऽक्षरं भूतसूक्ष्मं यदव्याकृताकाशमिति प्रसिद्धं वेदान्तवादिनां तादृशादक्षरात् प्रधानशब्दवाच्यात् स्वाधिकारेभ्यः परात् परो भूतयोनिः सर्वज्ञः सर्वविदिति भेदेन व्यपदिश्यते। अत्र च भूतयोनी भूतसूक्ष्मे चाक्षरशब्दः प्रयुक्तः तत्र व्युत्पत्तिभेदादर्थभेदः। न क्षरति न च्यवते अक्षरं भूतयोनिः। अदनुते व्याप्नोति स्वविकारानित्यक्षरं भूतसूक्ष्मम् ॥ २२ ॥

रूपोपन्यासाच्च ॥ २३ ॥

योऽयं भूतयोनिः कारणात्मा स एव कार्यात्मनावस्थित इति दर्शयितुं रूपमुपन्यस्यते। अग्निर्मुखां चक्षुषी चन्द्रसूर्या दिशः श्रोत्रे

घाग्निवृत्ताश्च वेदाः । वायुः प्राणो हृदयं विश्वमस्य पञ्चां पृथिवी
ह्येष सर्वभूतान्तरात्मेति । हिरण्यगर्भस्यैतद्रूपमिति केचिद्वदन्ति । त-
दयुक्तम् । प्रकरणधिरोधात् । प्रकरणिनि परमकारणे यदीदं रूपं नाप-
पद्यते तदान्यत्र सञ्चार्येताप्रस्तुते । प्रत्युत(१) हिरण्यगर्भस्यापीदं
रूपं परमात्मद्वारेणोपचर्यते नान्यथेति स्थितम् ॥ २३ ॥

• वैश्वानरः साधारणशब्दविशेषात् ॥ २४ ॥

• को न आत्मा किं ब्रह्मेति आत्मानमेवेमं वैश्वानरं सम्प्रत्य-
ष्येपितमेव नो ब्रूहीति चोपक्रम्य द्युसूर्यवाय्वाकाशजलपृथिवीनां सु-
तेजस्यादिगुणयोगमेकैकोपासनानन्दया च द्युमूर्द्धादिभावमुपदि-
क्ष्यान्नायने । यस्त्वेतमेवं प्रादेशमात्रमभिधमानमात्मानं वैश्वानरमु-
पास्ते स सर्वेषु लोकेषु सर्वेषु भूतेषु सर्वेष्व्वात्मस्वप्नमस्ति तस्य
ह वा एतस्यात्मनो वैश्वानरस्य मूर्द्धैव सुतेजाश्चक्षुर्विश्वरूपः
प्राणः पृथग्यत्मा सन्देहो बहुलो वस्तिरेव रयिः पृथिव्येव पादा-
युर एव वेदिलोमानि वर्हिर्हृदयं गार्हपत्यो मनोऽन्वाहार्यपचन
आस्यमाहवनीय इति । तत्र सन्दिह्यते किमुदरस्योऽग्निरुपदिश्यते किं
वा भूताग्निस्तदभिमानिनी वा देवता शरीरो वा उत परमेश्वर इति । किं
पुनरत्र युक्तम् । जाठरोऽग्निस्तत्र वैश्वानरशब्दप्रसिद्धेरगमग्निर्वैश्वानरो
रख्येऽयमन्तःपुरमे येनेदमक्षं पच्यत इतिप्रयोगात् । भूताग्निर्वा सामान्ये-
नापि लोके वैश्वानरशब्दप्रयोगदर्शनात् । अभिमानिनी वा देवता वैश्वा-
नरं केतुमह्नामकण्वन्निति वैश्वानरस्य सुमतौ स्याम राजा हि कं भुव-
नानामभिधीरिति च । ब्रह्मात्मशब्दो च गुणवृत्त्या योजनीयौ । यदि वा
पृहस्वाद्ब्रह्म आप्रोतेरात्मेतिव्युत्पत्त्या कयाचिदपेक्षया योजनीयम् ।
(वैश्वानरशब्दप्रसिद्धैर्बलीयस्त्वादात्मशब्दस्य मुख्यार्थत्वाश्रयणे
जीवो ब्रह्मात्मनो) (२) वैश्वानरशब्दस्तु तत्र गौणस्तदुपकारित्वा-
बुद्धराग्निना जीवस्योपकारः प्रत्यक्षो निर्धर्त्यते न परमात्मन इति ।
कश्चित् पुनरात्मशब्दानुरोधादिह शरीर एव पूर्वपक्षपतितः । अत्र वै-
श्वानरशब्दानुपपत्तिः सिद्धान्ते चाग्नेर्निराकरणमनुपपन्नं स्यादेवं
प्राप्तेऽभिधीयते वैश्वानरः परमात्मा कुतः साधारणशब्दविशेषात्

साधारणशब्दयोरारम्भश्चैवानरशब्दयोर्विशेषात् । त्रयाणां साधारणो वै-
 भवानरशब्दो द्वयोरारम्भशब्दो जीवपरयोः । तथापीह येन पर एवा-
 वगम्यते स विशेषो विद्यते । मूर्द्धं च सुतेजा इत्यादिविशेषः परमे-
 श्वरस्योपपद्यते तद्विकारत्वात् । परमकारणस्य हि द्युप्रभृतयः
 पृथिवीपर्यन्ता अवयवा व्यपदेष्टुं युज्यन्ते नान्यस्य । को न आत्मा
 किं ब्रह्मेति चोपक्रमः परमात्मपरिग्रहे ऽवकल्पते । बलं चोपक्रमे
 यद्विज्ञानमनुपसञ्जातविरोधित्वात् तदुत्तरकालीनं तदविरोधित्वात्
 तदबलैर्नेषापतिष्ठते । तथा चोपसंहारः । एवं हास्य सर्वे पाप्मानः
 प्रदूयन्त इति सर्वपाप्मप्रदाहश्च परमात्मपरिग्रहे ऽवकल्पते ॥ २४ ॥

स्मर्यमाणमनुमानं स्यादिति ॥ २५ ॥

इतश्च पर एव । इतिशब्दो हेत्वर्थः । स्मर्यमाणरूपमनुमानम् । अ-
 नुमीयते श्रुतिर्येन तदनुमानम् । किं पुनारूपस्मरणाय ।

द्यां मूर्द्धानं यस्य विप्रा वदन्ति
 खं वै नाभिं चन्द्रसूर्यां च नेत्रे ।
 दिशः श्रोत्रे विद्धि पादौ क्षितिं च

सोऽचिन्त्यात्मा सर्वभूतप्रणेता ॥ इति ॥ २५ ॥

शब्दादिभ्योऽन्तःप्रतिष्ठानान्नेति चेत् न तथादृष्ट्युप-
 देशादसम्भवात् पुरुषमपि चैनमधीयते ॥ २६ ॥

नायं विरोधस्तथा तेन प्रकारेण जाठरवैभवानरगुणविशिष्टस्य
 परस्योपासनापदेशात् । यथा शाण्डिल्यविद्यायां प्राणशरीरो
 भारूप इति । कस्मादेवं व्याख्यायते । अन्यथा परमेश्वरानाश्रयणे
 सुलोकावयवस्यासम्भवः स्यात् । न हि विकारस्य विकारान्त-
 रमवयवो(?) भवति सम्वन्धहृत्यभावात् । परमकारणस्य तु
 उत्पादकत्वात् तदात्मनायस्थानादस्ति तादात्म्यलक्षणः सम्वन्धः ।
 अपि चैनं पुरुषविधमधीयते याज्ञसनेयिनः । स योऽग्निर्वैभवानरो
 यत्पुरुषः स यो हैतमेवमग्निं वैभवानरं पुरुषविधं पुरुषे ऽन्तःप्रतिष्ठितं
 वेदेतीश्वरस्य पुरुषत्वं पुरुषविधत्वं च मूर्द्धं च सुतेजा इति श्रुति-

कल्पितं सर्वात्मत्वाद्युपपद्यते केवलकौशेयाभिपरिग्रहे पुरुषे ऽन्तःप्र-
तिष्ठितत्वं स्यान्न पुरुषविधत्तम् ॥ २६ ॥

अत एव न देवता भूतं च ॥ २७ ॥

अत एवोक्तोऽभ्यो हेतुभ्यो न देवता न भूताभिः प्रतीयते ॥ २७ ॥

साक्षादप्यविरोधं जैमिनिः ॥ २८ ॥ °

नायं वैश्वानरशब्दो जाठराग्न्यभिप्रायेण प्रयुक्तो यदनुरोधात्
तद्गुणकस्येश्वरस्योपासनं कल्प्येत । यौगिकोऽयं शब्दोऽत्र विद्वान्
नरान् नयतीति वैश्वानरः स्वार्थं तद्धितः राक्षसवायसादिवत् । आ-
भिमुख्येनापि चित्रं जगन्निर्मितीति अभिगतश्चासौ विगतमानश्चेति
द्याभिधिमानो वैश्वानरशब्दस्य यौगिके ऽर्थे सति जाठरानलविशि-
ष्टात्मोपासनमनभिध्यातम् (१) चादरायणस्यापि । छान्दोग्यश्रुतेर-
यमत्र समुदायार्थः । अधिदैवतं योऽसौ पुरुषविग्रहः परमात्मा द्युप्र-
भृतिभिरवयवैः प्रविभक्तो द्युतितल्लस्मिन् स्वावयवान् मूर्खादीन् यथा-
क्रमं सम्पाद्याहं वैश्वानरः परमात्मास्मीति उपासीतेति । उक्तं चै-
तदग्निरदस्य वैश्वानरविद्यायामध्यात्ममुपासनम् । अत्राधिदैवत-
मिति भिन्नप्रस्थानत्वात् । श्रुतेर्नान्यतरानुरोधेनान्यतरयाधः कल्प्यः ।
यद्यपि प्रत्यभिज्ञानं तथाप्युपासनाप्रकारभेदाद् व्यवस्थेति । गार्हपत्या-
दिकल्पनमाहुतिपर्यन्तं वैश्वानरविद्याङ्गत्वेनोपदिष्टमित्यदोषः ॥ २८ ॥

अभिव्यक्तेरित्याश्मरथ्यः ॥ २९ ॥

प्रादेशमात्रभृतिं व्याचष्टे । पूर्वेषामुपासकानामनुग्रहायानन्तस्या-
पीश्वरस्य प्रादेशमात्रमभिव्यज्यत इत्याश्मरथ्यो मन्यते । अथवा
द्युलोकादिषु प्रदेशेषु मीयते परिच्छिद्यत इति प्रादेशमात्रः ॥ २९ ॥

अनुस्मृतेर्वादरिः ॥ ३० ॥

प्रादेशमात्रेण हृदयेनानुस्मरणात् प्रादेशमात्र इत्युच्यत इति
वादरिर्मन्यतेस्म ॥ ३० ॥

सम्पत्तेरिति जैमिनिस्तथाहि दर्शयति ॥ ३१ ॥

वादरायणाभिप्रायोऽस्माभिरुक्तोऽधिदैवतं व्याप्यावस्थितस्योपा-
सनमिति (जैमिनेराचार्यस्याभिप्रायोऽधुना वर्ण्यते । सम्पत्तिनिमित्ता
प्रदेशश्चतुरिति) (१) जैमिनिराचार्यो ददर्श । किं स्वबुद्ध्या नेत्युच्यते
तथाहि दर्शयति । समानप्रकरणं वाजसनेयिब्राह्मणं चुलोकप्रभृ-
तीनययवान् यथाक्रमं मूर्द्धप्रभृतिषु चिबुकपर्यन्तेषु देहावयवेषु स-
म्पादयति । स होवाच मूर्द्धानमुपदिशन्नुवाच एष वै अतिष्ठा (२) वै-
श्वानर इति । (चक्षुषी उपदिशन्नुवाच एष वै सुतेजा वैश्वानर
इति नासिके उपदिशन्नुवाच एष वै पृथग्वर्त्मा वैश्वानर इति मुख्य-
माकाशमुपदिशन्नुवाच एष वै बहुलो वैश्वानर इति मुख्या अप
उपदिशन्नुवाच एष वै रयिर्वैश्वानर इति चिबुकमुपदिशन्नुवाच
एष वै प्रतिष्ठा वैश्वानर इति) (३) । चिबुकमधरं मुखफलकमुच्यते ।
वाजसनेयके द्यौरितिष्ठात्वगुणा आदित्यश्च सुतेजस्त्वगुणः छान्दोग्ये
तु द्यौः सुतेजस्त्वगुणा आदित्यश्च विश्वरूपगुण इति प्रकारो भिद्यते ।
चीयमानाग्निस्त्वन्धित्वेन तत्र वैश्वानरशब्दः प्रयुक्तो न च छान्दो-
ग्यवत् को न आत्मा किं ब्रह्मेति ब्रह्मोपक्रमोऽस्ति तस्माद्विद्याभेदः ॥ ३१ ॥
यद्येवं कथं पुरुषविधं पुरुषे ऽन्तःप्रतिष्ठितं वेदेति वचनमत आह ।

आमनन्ति चैनमस्मिन् ॥ ३२ ॥

एवं नित्यमग्निमस्मिन्नेव सम्पाद्यमानं पुरुषविधं पुरुषे ऽन्तःप्रति-
ष्ठितमिति च समामनन्ति वाजसनेयिनः । चिबुकमुपदिशन्नित्युक्तान-
न्तरमेतत् पठ्यते । अन्तःशब्दश्चास्य विलायपेक्षया ॥ ३२ ॥

इति श्रीभास्कराचार्यविरचिते ब्रह्मसूत्रभाष्ये प्रथमस्या-
ध्यायस्य द्वितीयः पादः ॥

(१) () एतन्मध्यस्थो नास्ति ३ पु० ।

(२) एष वा प्रतिष्ठा - पा० १ पु० ।

(३) () एतन्मध्यस्थो नास्ति ३ पु० ।

ॐ नमः परमात्मने ।

भास्करीयब्रह्मसूत्रभाष्ये

प्रथमाध्याये तृतीयः पादः ।

द्युभ्याद्यायतनं स्वशब्दात् ॥ १ ॥

यस्मिन् द्यौः पृथिवी चान्तरीक्षमोतं मनः सह प्राणैश्च सर्वस्त-
मेवैकं जानथात्मानमन्या वाचो विमुञ्चथामृतस्यैव सेतुरिति श्रूयते ।
अत्र सन्देहो यदेतद् द्युप्रभृतीनां सप्तम्यन्तमायतनं निर्दिष्टं किं तत् परं
ब्रह्म स्यादाहोस्विदर्थान्तरमिति किं तावत् प्राप्तं प्रधानमायतनं स्थाय-
कारस्य हि कारणमाश्रयः कस्मादेवं सेतुश्रुतेः । पारवान् हि सेतुरव-
गतो लोके न ब्रह्मणः पारवत्त्वमनन्तमपारमिति श्रवणात् । आत्मशब्द-
श्चैवं तदुपकारित्वात् प्रधानविषयः प्रयुक्त इति व्याख्येयम् । यद्या-
स्तुश्रुतेः सेतुश्रुतेश्च जीवो वा ग्रहीतव्यः तस्याप्यायतनत्वमुपपद्यते
कर्मनिमित्तत्वात् शुलोका(१)द्युपपत्तेः । सिद्धान्ते यमर्थं सूत्रकारो
निराकरोति स एव सर्वत्र पूर्वपक्षे प्रदर्शनीयो न यः कश्चित् स्वमर्गा-
धिक्या । अत्रोच्यते । परं ब्रह्म द्युभ्याद्यायतनम् । द्यौश्च भूश्च द्युभ्यो तौ
द्युभ्यावादी यस्य तदिदं द्युभ्यादि तस्यायतनम् । आयतनशब्दो नपुं-
सकलिङ्गः । तत्र द्युभ्याद्यायतनमिति पाठो युक्तः । कस्मात् स्वशब्दादा-
त्मशब्दात् । तमेवैकमिति विकारजातं तस्मिन्नेव चेतसोपसंहृत्य तमेव
कारणात्मानं जानथोपासीतेत्यर्थः । सर्वत्र हि विदिनोपक्रमोपासिनो-
पसंहरत्युपासिना चोपक्रम्य विदिनोपसंहरति श्रुतिरतो यत्रान्य-
तरोपादानं तदैकार्थतैव प्रत्येतव्या । ये पुनः प्रपञ्चबहिरङ्गो द्युचैतन्य-
मात्रं ध्येयमुपदिशन्ति । तेषां सर्वे तं परादादिति श्रुतिविरोधः ? । से-
तुश्रुतिश्चामृतत्वावधारणमात्रविषयस्या तदधीनममृतत्वमित्यर्थः ।

(१) कर्मनिमित्तकशुलोका - पा० १ पु० । कर्मनिमित्तमिति शुलोका - पा० १ पु० ।

न पारवत्त्वविषयश्चेति न सर्वथा सेतुसाम्यम् । कश्चिदाह आत्मज्ञानं सेतुश्रुत्या निर्दिष्टमिति । तदयुक्तम् । एष इत्यनन्तरवृत्तस्य प्रधानस्य याचकं सर्वनाम्नोपसर्जनस्य ज्ञानस्येति ॥ १ ॥

मुक्तोपसृप्यव्यपदेशात् ॥ २ ॥

इतश्च परप्रतीतिः रागद्वेषादिदोषमुक्तैर्विद्वद्भिरुपसृप्य गन्तव्यमा-
पतनं निर्दिश्यते । तथाहि विद्वान् नामरूपाद्विमुक्तः परात् परं पुरुष-
मुपैति दिव्यमिति ॥ २ ॥

नानुमानमतच्छब्दात् ॥ ३ ॥

अनुमीयत इत्यनुमानं प्रधानम् । तद्वाचकशब्दाभावादितरस्य
चेतनस्यास्ति यः सर्वज्ञः सर्वविदिति ॥ ३ ॥

भवतु तर्हि शारीरस्तस्य पर्यायेण सर्वज्ञत्वोपपत्तेरात्मत्वस्य च
अत आह ।

प्राणभृच्च ॥ ४ ॥

न मुख्यया वृत्त्या सर्वज्ञत्वं तस्यावकल्प्यते । न च पर्यायवाची
शब्दोऽत्र प्रयुक्तः । पृथग्योगकरणमुत्तरार्थम् ॥ ४ ॥

भेदव्यपदेशात् ॥ ५ ॥

तमेवैकमिति ज्ञातृज्ञेयतया भेदव्यपदेशात् ॥ ५ ॥

प्रकरणाच्च(१) ॥ ६ ॥

परप्रकरणं चेदमुपक्रमे पृष्टत्वात् । कस्मिन्नु भगवो विज्ञाते
सर्वमिदं विज्ञातं भवतीति । प्रकरणे च जातिगुणक्रियाशब्दाः प्रयु-
ज्यमानाः सन्निहितार्थविषया एवेत्याग्नेयाधिकरणे स्थिताम् ॥ ६ ॥

स्थित्यदनाभ्यां च ॥ ७ ॥

इतश्च न प्राणभृत् । वा सुपर्णेति शुभाशुभफलभोजनादतीति व्य-

(१) यत्र चकारादितः पृथपादः यादवभाष्ये ।

पदिश्यते । अनश्नन्निति औदासीन्येन स्थितिः । अभिचाकसीति दीप्यत इत्यर्थः । अत्रापि सूत्रकारो जीवपरयोर्भेदमुपगम्य जीवनिराकरणं चकार । अपरे तु स्वानुभवमप्यपहुवाना भेदं मायामात्रं सङ्गिरन्ते । भूतयोनिवाक्यं निराकृतमपि प्रधानं सेतुश्रुत्यापुनराशङ्क्य निरस्तमित्यपौनरुक्त्यम् ॥ ७ ॥

भूमा सम्प्रसादादध्युपदेशात् ॥ ८ ॥

इदमाज्ञायते । भूमा त्वेवं विजिज्ञासितव्य इति भूमानं भगवो विजिज्ञास इति यत्र नान्यत् पश्यति नाम्यत् शृणोति नान्यद्विजानाति स भूमा अथ यत्रान्यत् पश्यत्यन्यच्छृणोति अन्यद्विजानाति तदल्पमिति । तत्र संशयः किं प्राणो भूमा किं वा पर इति । किं तावद्युक्तम् । भूमेति बहुत्वं वैपुल्यमुच्यते । तत्कल्पेत्यपेक्षायां प्राणो वा आशाया भूयानितिप्रकरणात् प्राणो भूमेति गम्यते । किं च पुनः प्रश्नप्रतिवचनाभावात् । यथा अस्ति भगवो नास्ती भूय इति चाग्याय नास्ती भूयसीति न तथात्रास्ति भगवः प्राणाद् भूय इति । अतिवादित्वं प्राणोपासकस्य व्रतमुक्त्वा सत्यादिपरम्परया भूमोऽधतारात् प्राणस्यैवायं गुणो न परस्येति निश्चीयते । कथं पुनः प्राणपरिग्रहे यत्र नान्यत् पश्यतीत्येतद्वचनम् । नायं विरोधः । सुपुत्रावस्थुयां प्राणग्रस्तेषु करणेषु दर्शनादिव्यवहारनिवृत्तेः । यो वै भूमा तत् सुखमित्यप्यधिरुद्धम् । अत्रैव देवः स्वप्नाश्च पश्यत्यथ यदंतस्मिन् शरीरे सुखमनुभवतीति । ननु च तरति शोकमात्मविदित्यात्मज्ञानविवक्षया प्रकरणोत्थानं प्राणपरिग्रहे नायकल्पते । तथात्मतः प्राण आत्मत आशेत्युपसंहारः । एवं मन्यते पूर्वपक्षवादी भूमपर्यन्ता प्राणविद्यैव अतः परमात्मविद्या भविष्यतीत्येवं प्राप्ते ऽभिधीयते परमात्मैव भूमा कुतः सम्प्रसादादध्युपदेशात् सम्प्रसीदत्यास्मिन् जीव इति सुपुत्रस्वानमुच्यते तेन च प्राणो लक्ष्यते । तत्र च प्राणो जागर्तीति प्राणानुपरिष्ठानुपदिश्यमानत्वाद् भूम्न इत्यर्थः । नन्वसिद्धो हेतुः । अत्रोच्यते नासिद्धः । कथम् । एष तु वा भवित्यदति यः सत्येनातियदतीति न प्राणवाद्यतिवादीत्यवच्छेदाय तुशब्दः । यः सत्यरूपं ब्रह्मविषयं यदनें करोति सोऽतीत्य प्राणपर्यन्तं प्रपञ्चं यदतीति मुख्यं तस्यातिवादित्यमिति । सत्यं ज्ञानमनन्तमिति सत्यशब्दः

परमात्माभिधायी सोऽहं भगवः सत्येनातिवदानीति च प्राणातिवा-
दित्वपरित्यागेन सत्यवदानुद्धानं प्राणप्रकरणविच्छेदं विज्ञापयत्यतो
विज्ञानादिसाधनपरम्परया तस्यैव सत्यस्य भूम्न उपदेश इति नि-
श्चिनुमः । अथात्मतः प्राण आत्मतः आशेति प्राणस्याप्युत्पत्तिमा-
त्मनो दर्शयति तरति शोकमात्मविदिति तस्मै मृदितकपायाय
तमसः पार्दं दर्शयति भगवान् सनत्कुमार इत्युपक्रमोपसंहारयो-
रेकविषयत्वात् स एवात्र प्रकरणी । सर्वमन्यत् प्राणपर्यन्तं प्रासङ्गि-
कमात्मज्ञानाद्यान्यत्रामृतत्वं नोपपद्यते ॥ ८ ॥

धर्मोपपत्तेश्च ॥ ९ ॥

यत्र नान्यत् पश्यति यत्र भूमिं सुखे वर्तमानोऽन्यद् दुःखं न
पश्यतीत्यर्थः । अन्यशब्दः प्रकृतात् सुखादन्यत् प्रतियोगि दुःखमाह न
पुनर्यत्स्वन्तरांभावोऽत्र विवक्षितः । न च निःसम्बोधो मोक्षो भूमसु-
खस्य मुक्तं प्रति श्रुत्यैव दर्शितत्वात् । अमृतत्वं च परस्मिन्नेवावकल्पते ।
तथा चाह न पश्यो मृत्युं पश्यति नोतरागं नोतदुःखितां सर्वं हि
पश्यः पश्यति सर्वमाप्नोति सर्वश इति । तस्मान्भूमा परमा-
त्मेति सिद्धम् ॥ ९ ॥

अक्षरमम्बरान्तधृतेः ॥ १० ॥

कस्मिन्नु जलवाकाश ओतश्च प्रोतश्चेति स होवाचैतद्वै तदक्षरं
गार्गि ब्राह्मणा अभिवदन्त्यस्थूलमनण्वहस्वमदीर्घमलोहितमन्त्रेह-
मच्छायमिति श्रूयते । तत्रायमर्थः सांशयिकः किमक्षरशब्देन प्रधान-
मुच्यते किं वा ब्रह्मेति । किं तावत् प्राप्तं प्रधानं यत्तुं युक्तं तस्य स्ववि-
कारधारणोपपत्तेरांतत्वं (१) युज्यते । अस्थूलादि च तस्मिन्नुपपत्तेः
रूपादिहीनत्वाभ्युपगमात् । केचिदक्षरशब्दस्य वर्णं प्रसिद्धत्वाद्-
क्षरमोङ्कार इति पूर्वपक्षयन्ति घैयाकरणदर्शनं च स्फोटः
शब्द इत्ययतायं गकारादयो वर्णा एव शब्दा इति स्थापयन्ति । तदेत-
दधिकरणेनासम्बद्धम् । अलोहितमन्त्रेहमच्छायमित्येवमादिप्रतिषेधा-
नुपपत्तेः । प्रधानस्य तु युज्यते विकारधर्माणां कारणाप्रसक्तं । कार्यका-

रणयोश्चानन्यत्वाभ्युपगमात् सांख्यानाम् । किं च वृत्तिकारेण मीमां-
सायामथ गौरित्यत्र कः शब्द इति स्फोटनिराकरणं कृतं न सूत्र-
कारेण । अत्रापि यदि चक्तव्यं वृत्तिकारैरेयोच्यतां न सूत्रकारस्यो-
परि तदध्यारोपः कर्तव्यो यत्र वेदवाक्यात् सन्देहो जायते तन्निरा-
करणे सूत्रकारप्रवृत्तिः । प्रथमतन्त्रसिद्धत्वाच्चात्र स्फोटनिराकरणं
निष्फलं स्यात् । यत्र विप्रतिपत्तिस्तन्निराकरणार्थं युक्तं वक्तुं नान्यत्रेति ।
प्रधानत्वे ऽक्षरमिति प्राप्ते ब्रूमोऽक्षरं ब्रह्म कस्मादम्बरान्तधृतेरा-
काशपर्यन्तस्य धारणात् ॥ १० ॥

ननुक्तं प्रधाने ऽप्युपपद्यत इति तत्रोत्तरं पठति ।

सा च प्रशासनात् ॥ ११ ॥

सा च धृतिः परस्यैव कुतः प्रशासनात् । एतस्यैवाक्षरस्य प्रशासने
गार्गि सूर्याच्चन्द्रमसौ विधृतौ तिष्ठत इति प्रशासनमाज्ञापयितुत्वं
चेतनधर्मः ॥ ११ ॥

अन्यभावव्यावृत्तेश्च ॥ १२ ॥

यद्यपि प्रशासनं प्रधाने ऽपि कथञ्चित् प्रकल्प्यते तथापि ह्यत्र
तस्य ग्रहणं नास्ति कथमन्यस्य भावस्य प्रधानस्य व्यावृत्तिश्रुतेः । तद्वा
एतदक्षरं गार्ग्यदृष्टं द्रष्टुं अश्रुतं श्रोतुं अमृतं मन्दुं अविज्ञातं विज्ञात्रिति ।
ननु यदतोऽस्ति द्रष्टुं इति । तस्मात् परमेवाक्षरं स्थितमिति ॥ १२ ॥

ईक्षतिकर्मव्यपदेशात् सः ॥ १३ ॥

एतद्वै सत्यकामः परं चापरं च ब्रह्म यदोङ्कारस्तस्माद्विद्वाने-
तन्नैवायतनेन एकतरमन्येतीति प्रकृत्य श्रूयते यः पुनरेतं त्रिमात्रेणो-
मित्येतेनैवाक्षरेण परं पुरुषमभिध्यायीतेति । तत्र सन्देहः किमपरं
ब्रह्म ध्यातव्यं किं वा परमिति । उभयोः प्रकृतत्वात् । स सामभिरुच्यते
ब्रह्मलोकमिति लोकश्रुतेरपरं ब्रह्मेति पूर्वपक्षः । कथं परं पुरुषमिति
विशेषणं पुरुषान्तरापेक्षया वा भविष्यतीति प्राप्ते प्रतिविधीयते ।
स एव परमात्माभिध्येयः य ईक्षतिकर्मत्वेन व्यपदिष्टः । स एत-
स्माज्जीवघनात् परात् परं पुरिशयं पुरुषमीक्षत इति परपुरुषश-
ब्दाभ्यां प्रत्यभिज्ञानात् । ज्ञानस्य चेदं फलम् । यो ध्यायति परं पुरुषं स

तमेव पश्यतीति । परमिति च श्रुत्या विशेषणात् प्रकृतशुद्धिरपरवि-
पया बाध्यते । यत् तत् शान्तमजरममृतमभयं परं चेत्युपसंहारा-
त् परशब्दः परमात्मपरो निश्चीयते । परस्य च प्रकृतत्वात् । अ-
परग्रहणं चैकैकमात्रोपासनापेक्षं द्रष्टव्यम् । जीवघनादिति कोऽर्थः ।
तद्युच्यते । घनो मूर्तिरविद्याकर्मभ्यां मूर्तिभावमापन्नो जीवः शरीरे-
न्द्रियेभ्यश्च परस्तस्मात् । अथवा कार्यब्रह्मलोको हिरण्यगर्भनिवासो
लोकानां परलोकः करणपरिवृत्तानां तत्र घनभावोपपत्तेः ततः प-
रात् परमात्मा स सामभिरुच्यते ब्रह्मलोकमिति । ब्रह्मैव लोक इति
व्याख्येयम् । न हि सगुणनिर्गुणकृतो भेदोऽस्तीति वक्ष्यामः ॥ १३ ॥

दहर उत्तरेभ्यः ॥ १४ ॥

अथ यदिदमस्मिन् ब्रह्मपुरे दहरं पुण्डरीकं वेदम दहरोऽस्मिन्न-
न्तराकाशस्तस्मिन् यदन्तस्तदन्वेष्टव्यं तद्वाच विजिज्ञासितव्यमिति
श्रूयते । दहरोऽस्मिन्नन्तराकाश इत्यत्र सन्देहः किं भूताकाशः किं
वा जीवोऽयं पर एवेति । भूताकाश इति द्रूमः प्रसिद्धेः । ननु च या-
वान् वा अयमाकाशस्तावानेपोऽन्तर्हृदय आकाश इत्येकस्यैवोपमानो-
पमेयभावो नोपपद्यते नायं विरोधो बाह्याभ्यन्तरकृतं भेदमङ्गीकृत्यो-
पपत्तेः । जीवो वा स्यादन्तर्निवासित्वाद् दहरश्रुत्युपपत्तेश्च । दहर-
मदपम् । आराग्रमात्रश्च जीवः तथाहि श्रुतिः । आराग्रमात्रो ह्यवरोऽपि
दृष्ट इति प्राप्ते ऽभिधीयते पर एव दहराकाशः कस्मादुत्तरेभ्यो वा-
शेषगतेभ्यो हेतुभ्यो यावान् वा अयमाकाश इति प्रसिद्धेनाकाशेनोप-
मीयते दहराकाशः भिन्नयोश्चोपमानोपमेयभावो गोगवयवत् नैकस्यै-
कश्रुत्यर्थपरित्यागप्रसङ्गात् । उभे अस्मिन् द्यावापृथिवी अन्तरेव स-
माहिते इति समस्तविकाराधारत्वं परमकारणस्योपपद्यते एव आ-
त्माऽपहृतपाप्मा विजर इत्यात्मत्वादिरपहृतपाप्मन्यादिवदन्यत्र ना-
वकल्पते । अत एव जीवोऽपि न गृह्यते । दहरत्वं पुनः पुण्डरीक-
दहरत्वेनैवोपाधिकं तद्विवृत्यर्थमेव चोपमोपादानम् ॥ १४ ॥

गतिशब्दाभ्यां तथाहि दृष्टं लिङ्गं च ॥ १५ ॥

उत्तरे हेतवः सामान्योक्ताः प्रपञ्चयन्ते । एवमेवेमाः सर्वाः
प्रजा अहरहर्गच्छन्त्य एतं ब्रह्मलोकं न विन्दन्तीति प्रजानां गतिः

- यश्च ब्रह्मलोकशब्दस्ताभ्यां दहराकाशं ब्रह्म प्रतिपद्यामहे । तथाहि
दृष्टं सता सौम्य तदा सम्पन्नो भवतीति । तेषामेवैष ब्रह्मलोक इति
वाक्यशेषो लिङ्गम् । अथवा लिङ्गं सामर्थ्यं ब्रह्मैव लोक इति विशेषण-
समासपरिग्रहे । न हि प्रजानामहरद्वयं ब्रह्मणश्चतुर्मुखस्य लोकगमनं
सम्भवति ॥ १५ ॥

धृतेश्च महिम्नोऽस्यास्मिन्नुपलब्धेः ॥ १६ ॥

धृतेश्च हेतोः पर एवायम् । अथ य आत्मा स सेतुर्विधृतिरेषां
लोकानामसम्भेदायेति । विधृतिर्विधारयितेत्यर्थः कर्तरि व्युत्पत्तेः । अ-
ध्यात्माधिदैवमेदमिद्वानां लोकानां विधारयिता । असम्भेदायासङ्क-
राय विदारणाय वा । तेन हि विधृता लोका न स्फुटन्ते । अस्य च म-
हिम्नोऽपि धृतेरस्मिन्नीश्वरे ऽन्यत्रोपलब्धेरेतस्य वाक्षरस्य प्रशासने
गार्गीति ॥ १६ ॥

प्रसिद्धेश्च ॥ १७ ॥

परस्मिन्प्रत्याकाशशब्दप्रसिद्धेः । आकाशो वै नामरूपयोर्निर्व-
हितेति ॥ १७ ॥

इतरपरामर्शात् स इति चेन्नासम्भवात् ॥ १८ ॥

इतरस्य जीवस्य वाक्यशेषे परामर्शात् । अथ य एष सम्प्रसा-
दोऽस्माच्छरीरात् समुत्थाय परं ज्यातिरुपसम्पद्य स्वेन रूपे-
णाभिनिष्पद्यत एष आत्मेति होवाचेति । स एवोपक्रमे दह-
राकाश इति चेन्न असम्भवात्पहतपाप्मादीनां गुणानां त-
स्मिन्नसम्भवात् ॥ १८ ॥

उत्तराच्चेदाविर्भूतस्वरूपस्तु ॥ १९ ॥

उत्तरात् प्राजापत्याद्याभ्याद् य आत्मापहतपाप्मेत्युपक्रम्य य
एषोऽक्षिणि पुरुषो दृश्यत एष आत्मेति जीवः प्रतीयते । स एवो-
पक्रमे ऽपि दहराकाशः स्यात् तथोत्तरत्राप्यनुकर्षणं भवत्येव एतं त्वेव
ते भूयोऽनुव्याख्यास्यामीति । य एष स्वप्ने मर्ह्यमानश्चरत्येव त
आत्मेति तद् यत्रैतत्सुप्तः समस्तः सम्पन्नः स्वप्नं न विजानातीति सु-

पुनरावस्थायामपि स एव व्याख्येयत्वेनानुकुप्यते । पुनश्चोपसंहर-
त्येवमेवैष सम्प्रसादोऽस्माच्छरीरात् समुत्थाय परं ज्योतिरुपसम्पद्ये-
त्यतो जीव एवेति चेत् । परिचोदननिवृत्त्यर्थस्तु शब्दः । जीवोऽत्रावि-
र्भूतस्वरूपो विवक्षितः । आविर्भूतं स्वरूपं यस्य सोऽयमाविर्भूत-
स्वरूपः । परमात्मस्वरूपेणायं जीवो विवक्ष्यते न जैवेन रूपेणा-
नाविर्भूतं हि तस्य जीवावस्थायां पररूपमविधाकामकर्मतिरस्कृत-
त्वात् । तत् पुनर्विधयाभि सम्पत्तव्यं तेनाकारेण जीवो निर्दिश्यते । तत-
श्चापहतपाप्मादयो धर्मा उपपद्यन्ते जैवे रूपे ते विरुध्यन्ते ॥१९॥

यद्येवं जीवरूपोपन्यासः किमर्थः य एषोऽक्षिणीत्याशङ्क्याह ।

अन्यार्थश्च परामर्शः ॥ २० ॥

चशब्दः सम्भावनायाम् । अनादिकालप्रवृत्तप्रत्यक्षादिप्रमाण-
सिद्धकर्तृभोक्तादिरूपं परामृश्यते ऽनूच्यते प्रजापतिना परमरूपं
मघवते करतलस्यविल्ववत् प्रदर्शयितुमित्यविरोधः । प्रस्थानादिग-
तयः काश्चित् परं प्रतिपाद्य तदसीति ग्राहयन्ति यथा तत्त्वमसीति ।
काश्चित् पुनर्जीवमेवाधिकृतां तांतामवस्थां प्रस्थाप्याय ततः परमा-
त्मरूपं दर्शयन्ति । यथा कतम आत्मा योऽयं विज्ञानमय इत्युपक्रम्य
अनस्थिकोऽशरीरः स या एष महानज आत्मेत्युपसंहारात् । परमा-
त्मना सम्पन्नस्यैकात्मनः कर्तृभोक्तृस्वरूपविनिवृत्तिः सा च श्रुत्या
दर्शिता । अशरीरं वाच सन्तं न प्रियाप्रिये स्पृशतः अस्माच्छरीरात्
समुत्थायेति च । प्रारब्धकर्मफलभोगस्यावश्यम्भाविताद्विषमा-
णशरीरस्यावश्यम्भावी सुखदुःखानुभवस्तस्माज्जीववदेवमुक्तमिति
ये प्रतिजानन्ते ते(१) श्रुतिमतिवर्तन्ते दृष्टानुभवं याधन्ते ॥ २० ॥

अल्पश्रुतेरिति चेत् तदुक्तम् ॥ २१ ॥

बृहदश्रुतेर्न परमेश्वर इति चेत् तत्र यद्वक्तव्यं तदुक्तं पुरस्ता-
द्वर्मकौकत्वादिति ॥ २१ ॥

अनुकृतेस्तस्य च ॥ २२ ॥

न तत्र सूर्यो भाति न चन्द्रतारकं नेमा विशुतो भान्ति कु-

(१) जीवदेहमुभये प्रतिजानन्ते ते - पा० १ पु० ।

तोऽथमग्निः तमेव भान्तमनुभाति सर्वं तस्य भासा सर्वमिदं वि-
भातीति श्रूयते । तत्र सन्देहः यं भान्तमनुभाति इदं सर्वं यस्य च
भासेदं सर्वं जगद्विशेषेण भाति स तेजोधातुः कश्चिदथवा पर-
मेश्वर इति । किं तावद् युक्तं तेजोधातुः कस्मात् पूर्वत्र दहरश्रवणे
ऽपि वाक्यशेषैः परमात्मा निर्णीतोऽत्र तु विशेषहेत्वभावात्त परो
गृह्यते सूर्यादीनां च तेजःस्वभावाणां भानप्रतिषेधात् तत्समानजा-
तीयमेव तेजः प्रतीयते । किं च समानजातीये ऽनुशब्दो दृष्टो यथा ग-
च्छन्तमनुगच्छन्तीति प्राप्ते ऽभिधीयते प्राक्षो भवितुमर्हति कुतोऽनु-
कृतेः । अनुकरणमनुकृतिस्तमेव भान्तमनुभाति सर्वमिति भान्तं
विशस्तिरूपेण प्रकाशमानमनुभाति सर्वं स्वयमपि प्रकाशते यथाग्निं
भान्तमयःपिण्डोऽनुभात्यनुकरोति सर्वं च तेजोधातवस्तस्मिन् प्रति-
पिद्धा ये प्रसिद्धास्तस्य भौतिकतेजोव्यतिरिक्तं ब्रह्म निर्दिष्टमनुग-
म्यते । समत्वे चानुभानं नोपपद्यते । न हि प्रदीपः प्रदीपमनु-
भाति । न चानुकरणं समानजातीयविषयमेव भौमं रजो वायुं च-
हन्तमनुब्रवीतीति । तस्य चेति श्लोकस्य चतुर्थः पादो निर्दिश्यते ।
तस्य भासेति तृतीयपादहेत्वपदेनात् प्राक्षो गम्यते ॥ २२ ॥

अपि च स्मर्यते ॥ २३ ॥

प्राक्षस्यैवात्मनः सूर्यादिप्रकाशननिमित्तत्वं तेषां च तत्राप्रवृत्तिः
स्मर्यते । यदादित्यगतं तेजो जगद्भासयते ऽखिलमिति ॥ २३ ॥

शब्दादेव प्रमितः ॥ २४ ॥

अङ्गुष्ठमात्रः पुरुषो मध्य आत्मनि तिष्ठति । तथाङ्गुष्ठमात्रः पु-
रुषो ज्योतिरिवाधूमक ईशानो भूतभव्यस्य स एवाद्य स उ श्व एतद्वै-
तदिति च श्रूयते । तत्र सन्देहः किं विज्ञानात्मा उत परमा-
त्मेति । किं तावत् प्राप्तं विज्ञानात्मेति परमात्मश्रुतेर्न त्वनन्तस्या-
पारस्य परिमाणश्रुतिरुपपद्यते जीवस्यापीशानत्वं स्वर्गोचरार्तिप्रा-
यमवकल्पते । सावित्र्युपाख्याने वा

अथ सत्यवतः कायात् पाणवर्द्धं वशं गतम् ।

अङ्गुष्ठमात्रं पुरुषं निश्चकपं यमो बलात् ॥

इति स्मृतेर्जीवां निश्चीयते । तत्र ब्रूमः । प्रमितः परमात्मा कुतः

शब्दादेवेशानो भूतभव्यस्येति । सर्वेशित्वमप्रतिहतं श्रूयमाणमीश्वरं गमयति । न हि लक्षणया श्रुतिर्भक्तुं शक्यते । श्रुतिलक्षणाविषये हि श्रुतिर्वलीयसी ॥ २४ ॥

ननु चाङ्गुष्ठश्रुतिरपि भक्तुं न शक्यते तत्र द्रूमः ।

हृद्यपेक्षया तु मनुष्याधिकारत्वात् ॥ २५ ॥

अङ्गुष्ठमात्रपरिमाणेन हृद्यकमलमुकुलेनोपलभ्यत्वात् तत्परिमाणापेक्षया व्यपदेशो न विरुध्यते । ननु को विशेषोऽङ्गुष्ठश्रुतिर्गौणी ईशानश्रुतिर्मुख्येति । तदुच्यते । एतद्वै तदिति सर्वनामश्रुतेः प्रकृतपरा-मर्शात् । एतद्वै तत् यत् पृष्टम् । ब्रह्मेत्यर्थः । अन्यत्र धर्मादन्यत्राधर्मादन्यत्रास्मात् कृताकृतादन्यत्र भूतभव्याच्च यत्तत् पश्यसि तद्वदेति । ननु हृद्यानामनवस्थितत्वात् तदपेक्षयाङ्गुष्ठश्रुतिर्न शक्या नेतुम् । अत्रोच्यते । मनुष्याधिकारत्वात् मनुष्यहृद्यापेक्षयोर्पंपत्तेः तेषां हि श्रौतस्मार्तौ कर्मस्वधिकार इति पष्ठे अधिकारलक्षणे स्थापितम् । अथ सत्यवतः कायादिति यदुक्तं जीवाभिप्रायं तत् परलोकव्यवहारस्य पूजाप्रतिपादनायेत्यविरुद्धम् ॥ २५ ॥

तदुपर्यपि वादरायणः सम्भवात् ॥ २६ ॥

मनुष्यहृद्यापेक्षयाङ्गुष्ठश्रुतिरित्युक्तं तेषां शास्त्रे अधिकारादिति तत्प्रसङ्गेन देवानामपि परविद्यायामधिकारप्रतिपादनार्थमिदमधिकरणमारभते स्म । तदुपर्यपि मनुष्याणामुपरिष्ठादये वर्तन्ते देवादयस्तानप्यधिकरोति शास्त्रमिति वादरायण आचार्यो मन्यते स्म । कुतस्तेषामप्यर्थित्वसम्भवादपथर्गविषयमर्थित्वं सम्भवति प्रपञ्चविषयस्यैश्वर्यस्यानित्यत्वं पपर्यालोचनात् । सामर्थ्यमपि सम्भवति मन्त्रार्थवादेतिहासपुराणेश्वर्यो विग्रहवत्त्वाभ्युपगमात् । परिज्ञानं च तेषां साधनिकमस्ति । तथा चाग्ने नय सुपथेति मन्त्रोऽग्नेः सर्वज्ञत्वं दर्शयति । विश्वानि देववयुनानि विद्वानिति वयुनानि ज्ञानानीति । लिङ्गं च भवति । एकशतं ह वै वर्षाणि मघवान् (१) प्रजापतौ ब्रह्मचर्यमुवासे भृगुहं वै चारुगिर्यरुणं पितरमुपससारंति । यत्कर्माधिकारकारणं न देवा देयतान्तराभावादित्यादि तदिह नास्ति । परविद्याया मनोवृत्ति-

मात्रविषयत्वात् । किं पुनः कारणं महता यत्नेन देवानामधिकारः प्रति-
पाद्यते । अस्ति प्रयोजनं ब्रह्मोपासनसिद्ध्यर्थं तावद्विग्रहवत्त्वादिप्रतिपा-
दनं कर्तव्यं शरीरेन्द्रियमनोभिर्विनोपासनानुपपत्तस्तदुपासकानां च
सायुज्यं सालोभ्यं च फलं श्रूयते । ततश्चेन्द्रादिभावप्राप्तानामपि म-
नुष्याणां कथं नाम ब्रह्मविद्याभ्यासात् तत एव मुक्तिरनायासेन स्या-
दित्येवमिदं निरूप्यते । तद् यो देवानां प्रत्यबुध्यतेति दर्शनात् ॥ २६ ॥

विरोधः कर्मणीति चेन्नानेकप्रतिपत्तेर्दर्शनात् ॥ २७ ॥

विग्रहवत्त्वमस्मदादिवदेवानामेवं सत्यभ्युपगन्तव्यं श्रवणम-
नननिदिध्यासनेषु शरीरेन्द्रियमनोयुक्तस्य प्रवृत्तिसम्भवात् । ततश्च
कर्मणि यागे विरोध इति चेन्नायं विरोधः । अनेकप्रतिपत्तेरनेकविग्रह-
प्रतिपत्तेरित्यर्थः । कथं गम्यते दर्शनात् । कति देवा इत्युपक्रम्य त्र-
यश्च श्री च शता त्रयश्च श्री च सहस्रेत्युक्ता महिमान एवैवामेते त्र-
यस्त्रिंशत्त्वे च देवा इत्येकैकस्यानेकरूपतां दर्शयति योगशास्त्रेषु चा-
नेकशरीरयोगं योगिनां वर्णयन्ति ।

प्राप्नुयाद्विषयान् कैश्चित् कैश्चिदुग्रं तपश्चरेत् ।

सङ्क्षिपेष्ट पुनस्तानि सूर्यस्तेजोगणानिव(?) ॥ इति ।

ततश्च बहुषु यागेषु सन्निधानमदृश्यत्वं चान्तर्द्धानशक्तियोगा-
दुपपद्यते । अनेकप्रतिपत्तेर्दर्शनादित्यस्यापरा व्याख्या । अनेका नाना-
रूपप्रतिपत्तिः तस्या दर्शनाद् यथैको विप्रो युगपदनेकत्र भोजयितुं
न शक्यते स एव स्वस्थानस्थितोयुगपदनेकैर्नमस्क्रियते । तथात्र
स्वस्थानस्थितां देवतामुद्दिश्य स्वंस्वं द्रव्यमुत्सृजन्तीत्युपपद्यते ॥ २७ ॥

शब्द इति चेन्नातः प्रभवात् प्रत्यक्षानुमानाभ्याम् ॥ २८ ॥

विग्रहवत्त्वे ऽस्मदादिवदुत्पत्तिमत्त्वादनित्यत्वं प्रसज्यते । ततश्च
वैदिके वत्त्वादिशब्दे देवतादिवाचिनि विरोधः स्याद्वेदस्यादिम-
स्यप्रसङ्गादिति चेन्नास्ति विरोधः । कस्मादतः शब्दादेव जगतः प्रभ-
वात्पत्तेः प्रलयकाले ऽपि हि ब्रह्मणि सूक्ष्मरूपेण वेदराशिरवस्थितः ।
सृष्टिवेलायां परमेश्वरानुग्रहादाद्यस्य शरीरिणो हिरण्यगर्भस्य यः पू-
र्वस्मिन् जन्मनि द्वैतैकत्वभावनया प्रजापतिर्भविष्यामीति कर्म कृत-
वान् स हिरण्यगर्भ उच्यते । तस्य मनसि वेदोऽवस्थान्तरमनापन्नः सु-

पुनःप्रतिबुद्धस्यैव प्रादुर्भवति तेन प्रदीपस्थानीयेन सुरनरतिर्यगा-
दिप्रविभक्तं जगदभिधेयभूतं निर्मिमीते । अयमत्र प्रभवोऽभिप्रेतः ।
जन्माद्यस्य यत इत्युपादान(१)कारणविवक्षयोक्तम् । कथमिदं ग-
म्यते प्रत्यक्षानुमानाभ्यां श्रुतिस्मृतिभ्यामित्यर्थः । प्रत्यक्षं श्रुतिरनपे-
क्षत्वादनुमानं स्मृतिरनुमीयमानश्रुतिसापेक्षत्वात् । एत इति च प्रजा-
पतिर्देवानस्जज्ञतासुप्रमिति मनुष्यानिन्दव इति पितृंस्तरःपवि-
त्रमिति ग्रहानाशव इति स्तोत्रं विश्वानीति शस्त्रभभिसौभगं-
त्यन्याः प्रजा इति । स्मृतिरपि ।

अनादिनिधना नित्या चागुत्सृष्टा स्वयम्भुवा ।

आदौ वेदमयी दिव्या यतः सर्वाः प्रवृत्तयः ॥

इति पौराणिकाः । तथा

नामरूपे च भूतानां कर्मणां च प्रवर्तनम् ।

वेदशब्देभ्य एवादौ निर्ममे स महेश्वरः ॥

सर्वेषां च स नामानि कर्माणि च पृथक्पृथक् ।

वेदशब्देभ्य एवादौ पृथक्संस्थाश्च निर्ममे ॥ इति ।

कः पुनरत्र शब्दोऽभिप्रेतो वर्णात्मको लोकप्रसिद्धेरुपवर्णा-
चार्यागमाश्च(२) न वैयाकरणकल्पितः स्फोटः तस्य चानुपपत्तिरुक्ता
प्रथमतन्त्र इत्यत्र नोच्यते अबहुश्रुतप्रतिपत्त्यर्थं दिङ्मात्रं प्रद-
र्श्यते । स्फोटः शब्द इति ज्ञाते स एव चार्थप्रत्यायको वाचकरूपेण
स एवावस्थितो व्यवहारहेतुर्वर्णाश्चानुतरूपा मानसाः परिकल्पिताः ।
किं च वर्णेश्चोऽर्थप्रतीतिर्नोपपद्यते । कथम् । एकैकवर्णोपलब्धौ प्रती-
त्यभावात् । न च युगपदवनिष्ठन्ते क्षणध्वंसित्वात् । न च तदुपल-
ब्धिरर्थप्रतीतिहेतुस्तस्याश्च क्षणिकत्वात् क्रमभावित्वाच्च । अत एव
वर्णस्मृतिरपि नाथप्रतीतिहेतुः । पूर्वपूर्वजनितसंस्कारसहितादन्त्या-
द्वर्णादर्थप्रतीतिरिति चेत् । न । संस्कारकल्पनायां प्रमाणाभावात् ।
केन पुनः प्रमाणेन स्फोटो गृह्यते प्रत्यक्षेणेत्याह । तथाहि गौरित्युक्ते
अकर्मैकाकारा बुद्धिरूपपद्यते । तथा चाह ।

नादैराहितवीजाया(३)मन्त्रेण ध्वनिना सह ।

(१) जन्माद्यस्यतोऽन्वयादित्युपादान - पा० १ पु० ।

(२) उपवर्णो जैमिनमुपलभिकारः ।

(३) बीजाया - पा० १ पु० । नादैराहितवीजाया । पा० १ पु० ।

आवृत्तपरिपाकायां बुद्धौ शब्दोऽवधार्यते ॥ इति ।

अत्र क्रमः । गौरित्यत्र गकारोकारविसर्जनीया इति भगवानुप-
वर्षाचार्य इत्यागमपरम्परायातन्यायोपपन्नं च वर्णानां शब्दत्वम् ।
कथमश्वदेवदत्तादिशब्देषु श्रोत्रेण वर्णा एव गृह्यन्ते न वर्णव्य-
तिरिक्तमवैयाकरणः कश्चित् प्रतिपद्यते । अध्येतारश्चोपाध्या-
यसकाशादुपश्रुत्य स्वरमात्राक्षरक्रमयुक्तान् वर्णान् मनसाव-
धार्य वर्णयन्तो दृश्यन्ते । एकैकस्य वर्णस्य वा अन्यथाकरणे
भर्त्सयित्वा यथारूपप्रतिपादनं कुर्वन्तो दृश्यन्ते । सम्बन्धग्रहण-
काले च याचन्तो यादृशैर्यत्र प्रयुज्यन्ते वर्णास्तेषामेव सम्बन्धान्नाना-
पाश्वर्षाः प्रतिपद्यन्ते न वर्णव्यतिरिक्तस्य स्फोटस्यानुपलक्षितस्य । स-
म्बन्धात् कालान्तरे च तेष्य एव च यथावधारितसम्बन्धेभ्योऽर्थं
प्रतिपद्यन्ते यावद्वित्राणां वर्णानां वाचकशक्तिं व्यासज्यवृत्तिमानीता-
मालम्ब्यैवैकाकारा बुद्धिरुपपद्यते । अतश्चैकबुद्धेरन्यथासिद्धत्वात्
किंनिमित्ता स्फोटकल्पना । अथ वर्णेभ्योऽर्थप्रत्ययानुपपत्तेरिति चे-
द्वर्णानां स्फोटोऽभिव्यक्तावनुपपत्तिः समाना । न च गकारोष्धारण-
घेलायां पदस्फोटः प्रतीयते । अथ चेत् कश्चिद् प्रयात् प्रथमवर्णयेला-
यामप्यभिव्यज्यत इत्यनुभवशून्यं ब्रूयतः किमुत्तरे स्यात् तत्र पूर्ववर्ण-
जनितसंस्कारसहितेन वर्णेन स्फोटोऽभिव्यज्यत इत्युपगन्तव्यम् ।
तत्र संस्कारवर्णकल्पना स्फोटकल्पना तस्य वा गृहीतसम्बन्धस्य
घाथैकशक्तिकल्पनेन कल्पनात्रयमस्मत्पक्षे संस्कारकल्पनामात्र-
मिति । विशेषोऽपि सङ्कुलनाप्रत्ययसमारूढास्त्रयो वर्णा वाचकास्तेषां
सम्बन्धग्रहणात् क्रमाप्यारणानन्तरस्मृत्या प्रत्याययन्तीति सर्वेषां
नः प्रत्यक्षम् । तस्माद्वर्णा एव शब्दा इति स्थितम् ॥ २८ ॥

अत एव च नित्यत्वम् ॥ २९ ॥

यद्युक्तं विग्रहवत्त्वे सत्यनित्यत्वं वेदस्य प्राप्नोत्यनित्यार्थाभिधा-
नादिति । तत्र श्रुमोऽत एव शब्दप्रभवत्वात् शब्दपूर्वकत्वात् सृष्टेः ।
शब्दार्थसम्बन्धानां त्रयाणां नित्यत्वं सम्बन्धकर्तुश्चास्मरणादिति
च गवादिशब्दानां तावद्ब्रूव्यवहारे ऽव्यव्यतिरेकाभ्यामाकृतेर-
भिधायकत्वात् व्यक्तीनामनित्यानां वाच्यत्वमिन्द्रादिशब्दाना-
मप्याकृतियोगो मन्त्रार्थवादेभ्योऽवगम्यते । विद्वद्व्यवहारे च शा-
स्त्रं देवानामाकृतिवर्षेण उक्ताश्चित्रकर्मप्रसिद्धार्थं यमं दण्डहस्त-

मालिखन्ति चरुणं पाशहस्तमित्यभ्यासे चाकृतियोगः सुप्रसिद्धो
 हृदयते । अथ नानास्थानसम्बन्धात् तस्य च नित्यत्वाद् योयस्तत्स्था-
 नमधितिष्ठति सप्त इन्द्र इत्युच्यते पृथिवीपतिवदितरैर्देवैर्वयधे-
 न्द्रशब्दः यावकाद्विद्यत् । तस्मान्नित्येनार्थेन नित्यस्य शब्दस्य नित्यः
 सम्बन्ध उपपद्यते ॥ २९ ॥

समाननामरूपत्वात् (१) चावृत्तावप्यविरोधो दर्श-
 नात् स्मृतेश्च ॥ ३० ॥

ननु वृद्धव्यवहारस्यानादित्वे सति वाच्यवाचकसम्बन्धस्या-
 कृतिमत्त्वोपपत्तेरुपपद्यते वेदप्रामाण्यं यदा खलु भवतः सफलं ज-
 गत् प्रलीयते जायते चाभिनयं तदा समस्तस्य विच्छेदात् कथं वेदस्य
 नित्यत्वं कथं च तत्प्रभवत्वं जगतः प्रतिज्ञायत इत्याशङ्क्याह । आवृत्ता-
 वप्यविरोध इति । चशब्दस्तुशब्दार्थेऽपिशब्दः सम्भावनायाम् । सृ-
 ष्टिप्रलयात्मिकायामावृत्तावप्युपगम्यमानायां न त्वयुक्तो विरोधः । सु-
 पुन्रप्रतिबुद्धन्यायेन कल्पान्तरवृत्तपदार्थस्मरणोपपत्तेः कल्पादावीश्व-
 रानुग्रहात् प्रजापतेः । न हि प्रलयोऽस्माभिरत्यन्तविनाशोऽभिप्रेयते ।
 सुपुण्यवस्थायामिव सूक्ष्मतापत्तिमात्रम् विद्यमानस्य चाभिव्यक्ती-
 करणमात्रं सृष्टिः । कथं समाननामरूपत्वात् कल्पान्तरातीतैरिन्द्रा-
 दिभिः कल्पादौ सृज्यमानानां नामवाचकः शब्दो रूपमाकृतिः । कथं
 तुल्यनामरूपत्वं गम्यते दर्शनात् स्मृतेश्च । यो ग्रहाणं विदधाति पूर्वं
 यो वै वेदांश्च प्रहिणोति तस्मै तं ह देवमात्मबुद्धिप्रकाशं मुमुक्षुर्वै शर-
 णमहं प्रपद्य इति श्रुतेः । तथा सूर्याचन्द्रमसौ भ्राता यथापूर्वम-
 कल्पयत् । यथा पूर्वस्मिन् कल्पे धाता प्रजापतिः सृष्ट्वांस्तथास्मिन्नपि
 कल्पे सूर्याचन्द्रमसावकरोदित्यर्थः । तथा यो ह वा अविदितापेय-
 च्छन्दोदैवतग्राहणेन मन्त्रेण याजयति वाऽभ्यापयति वा स्थाणुं
 चर्छति गर्तं वा प्रपद्यत इत्युपक्रम्य तस्मादेतानि मन्त्रेमन्त्रे वि-
 द्यादिति छान्दोग्यश्रुतिः । शौनकादिभिश्च मधुच्छन्दप्रभृतयो-
 ऽग्निमील इत्यादीनामृपयः स्मरन्ते । स्मृतिरपि ।

ऋषीणां नामधेयानि याश्च वेदेषु दृष्टयः ।

शर्वर्यन्ते प्रसृतानां तान्येवैभ्यो ददात्यजः ॥

यथतुष्टुतुल्लिङ्गानि नानारूपाणि पर्यये ।
 इदयन्ते तानि तान्येव तथाभावा युगादिषु ॥
 यथाभिमानिनोऽस्तीताः तुल्यास्ते साम्प्रतैरिह ।
 देवा देवैरतीतैर्हि रूपैर्नामभिरेव च ॥ इति ।

अत्र मीमांसकाश्चोदयन्ति । कथं युगादौ कस्यचित् पुरुषस्य सम्प्रदायमन्तरेण वेदग्रहणमेकस्य च प्रतिभाने वेदस्य कृतकत्वं प्रसज्यते । अत्र वदामः । वेदस्य तावत् प्रामाण्यं प्रथमपादोक्तेन न्यायेन वाच्यवाचकसम्बन्धनित्यत्वादस्मर्यमाणकर्तृकत्वात् प्रयाजादिघटनपक्षेत्वादनधिगतार्थगन्तृत्वादावयोः समानम् । स्वसिद्ध्यर्थस्वरूपे प्रामाण्यं च पुरस्तात् प्रतिपादितम् । तेन यथा स्वर्गास्तित्वं भवान् प्रतिपद्यते तथाहमपि सृष्टिस्थितिप्रलयकारणं परमात्मानं सर्वज्ञं सर्वशक्तिं प्रतिपद्ये स च सर्वज्ञः प्राणिनामुपभोगकालं ज्ञात्वा प्रथमं भूतसूक्ष्ममव्याकृताकाशं सृजति तदनन्तरं हिरण्यगर्भं तस्मिन्नुपविश्य तदात्मना स्थित्याकाशादिक्रमेणायडं सृष्ट्वा ततः स्थावरपर्यन्तं सृजति प्राणिनां कर्मानुरूपेण । न च तस्यात्मनः प्रयोजनं किञ्चिदस्याप्तकामत्वात्पहतापाप्मा विजरो विमृत्युः सत्यकामः सत्यसङ्कल्पादिरतिशयानन्दसद्भावः श्रूयन्ते । एतस्यैवानन्दस्यान्यानि भूतानि मात्रामुपजीवन्तीति संसारिणः सर्वे तदीयमानन्दैकदेशमुपजीवन्तीति श्रुवंस्तस्य प्रयोजनाभावं दर्शयति । स्रज्जोवतस्तु प्रवर्तते तत्र यथेदं जगदाविर्भवति पुनश्च तस्मिन्नेव प्रलयकाले ऽवतिष्ठते । तथा वेदोऽपि तस्मिन् ब्रह्मणि प्रतिष्ठितः सर्गादौ तदनुग्रहात् प्रजापतेर्मनसि प्रादुर्बभूवेति न कश्चिद्दोषः । परमात्मनश्च नित्यत्वात् तदात्मत्वाच्च वेदस्य सुतरां नित्यत्वमुपपद्यते संसारस्य चानादित्वात् । यथा तव सुप्तापस्त्रायां वेदाः प्रलीना इव प्रतियोधे चाविर्भवन्ति तथा सृष्टिप्रलययोरिति स्थितम् ॥ ३० ॥

मध्वादिष्वसम्भवादनधिकारं जैमिनिः ॥ ३१ ॥

अंसावादित्यो देवमध्वित्यादिपूपास्यान्तराभावादादित्यस्य आदीनामनधिकारः सिद्धस्ततश्च विद्यात्यसामान्याद्ब्रह्मविद्यायामनधिकारं जैमिनिर्मन्यते स्म ॥ ३१ ॥

नन्यसमर्थो हेतुर्विद्यात्यसामान्यादिति न हि कचिदनधिकारा-

दन्यत्रानधिकारोऽनुमातुं शक्यते कर्मकाण्डे तथादर्शनादित्याद्युपाह ।

ज्योतिषि भावाच्च ॥ ३२ ॥

ज्योतिर्मण्डले. सवित्रादयः शब्दाः प्रयुज्यन्ते न विग्रहयतीषु देवतासु अविग्रहयतां चेन्द्रादीनां कथमधिकार इति .मुख्यहेतूप-
न्यासः ॥ ३२ ॥

भावं तु(१) वादरायणोऽस्ति हि ॥ ३३ ॥

तुगध्दः पक्षव्यावृत्तौ । अधिकारभावं भगवान् वादरायणो मेने ।
यस्मादस्ति औत्रं दर्शनम् । तद्यो यो देवानां प्रत्यशुध्यत स एव तद्-
भावत् तथर्षीणां तथा मनुष्याणांमितीन्द्रो ह वे देवानामभिप्रवधा-
जेति च । यदुक्तं विग्रहवत्त्वं नास्तीति । तदयुक्तम् । उपनिषत्सु देवतो-
पासनस्य सायुज्यादिप्राप्तेऽप्यभिधानात् । देवो भूत्वा देवानप्येतीति ।
तथा कति देवा याज्ञवल्क्येत्युपक्रम्य त्रयश्च त्री च सहस्रेत्यनेकरूपो-
पादानमैश्वर्ययोगादुपन्यस्य महिमान एवैवामेते त्रयस्त्रिंशत्वेव
देवा इति तात्पर्यतो देवतानिरूपणं ब्रह्मणा चोक्तमष्टौ वसव एका-
दश रुद्रा द्वादशादित्याः पञ्चापतिश्च वषट्कारश्चेतीन्द्रो वषट्कारश-
ब्देन तत्रोक्तः । अपि च मन्त्रार्थवादेतिहासपुराणेभ्योऽष्टगुणैश्वर्योपेताः
समधिगम्यन्ते । न च मन्त्रार्थवादप्रभवस्य ज्ञानस्य मिथ्यात्वं वदितुं
शक्यं करणदोषवाचकप्रत्यक्षाभावात् त्रिधा हि मन्त्रार्थवादाः प्र-
माणान्तरविरुद्धार्थवाचिनो विरुद्धार्थविषयाः प्रमितार्थाश्चेति ।
यथा धूम एवाग्नेर्दिवा दर्शनाच्चिरिति । अग्निर्हिमस्य भेषजं पूत एव
स तेजस्यी अन्नाद् इन्द्रियवाची पशुमान् भवतीति । तत्र विरुद्धार्थेषु
गुणवादोऽर्थात्पुने । तत्रापि पौर्वापर्यान्वयादेव गुणनिष्ठता प्रती-
यते । प्रामातार्थविरुद्धार्थेषु तु श्रूयमाणमेवात्मन्यनं युक्तं न हि
निरालम्बनं विज्ञानमस्तीति स्थितं निरालम्बनवादे । ननु परार्थत्वा-
दर्थवादानां श्रूयमाणार्थत्वं नास्तीति । तद्वदमसमीक्षितं वचनम् । न हि
परार्थत्वं मिथ्यात्वहेतुः । उभयं हि मिथ्यात्वकारणं करणदोषो वाच-
कप्रत्ययो वेत्युक्तम् । न हि प्रयाजादीनां स्वरूपाभावः परार्थत्वाद-
भ्युपगम्यते । न च गर्भदासादीनां विद्यमानस्य हि स्वायंता परा-

यता वा नासतः शशविषाणस्योभयं हृदयते अर्थवाद्गतेभ्यः पदेभ्यः
पदार्थप्रतीतिः ततो वाक्यार्थावगतिः तस्यास्तु क्रत्वर्थपुरुषार्थोपयोगि-
त्वाभावाभिन्दा स्तुतिर्या प्रयोजनं कल्प्यते । न हि प्रयोजनवशात् स-
वसत्त्वे किं तर्हि प्रत्ययवशात् तृणलोष्टादिघटतो विग्रहवत्त्वादि
प्रतीयमानं । प्रमाणान्तराधिकृतं च प्रतीतिशरणैर्युक्तमभ्युपगन्तु-
मिति च विधिभिरेव रूपवत्त्वमपेक्षितमेवं हि श्रूयते । यत्तु देवता-
यै हविर्गृहीतं स्यात्तां मनसा ध्यायेत् वषट्कारिष्यन्निति नीरूपस्य
ध्यानानुपपत्तेर्मन्त्रार्थवादसमर्पितं रूपमाश्रयणीयं न स्वबुद्धिकल्पि-
तमित्यलमतिप्रसङ्गेन । यत् पुनर्देवताधिकरणे विग्रहवत्त्वादिनिरा-
करणं तद्देवतातः फलमिति सांख्यादयो मन्यन्ते तदभिनिवेशनि-
राकरणाभावापरमिति द्रष्टव्यम् ॥ ३३ ॥

शूद्रस्य (१) तदनादरश्रवणात् तदाद्रवणात् सूच्यते हि ॥ ३४ ॥

मनोवृत्तिमात्रसाध्यत्वाद्विद्यायाः शूद्रस्याप्यधिकारमाशङ्क्य नि-
राक्रियते लिङ्गदर्शनाच्च । संवर्गविद्यायां जानश्रुतिं पौत्रायणं
शूद्रशब्देन परामृशति । अहं हा रे त्या शूद्र तच्चैव सह गोभिर-
स्त्विति । सिद्धान्तस्तु न तस्य वैद्यत्वात् कर्मणीच ब्रह्मविद्यायामनधि-
कार उपनयनाध्ययनार्थाधिगमाभावात्लिङ्गयुक्तं न तत्समर्थम् । यौ-
गिकस्तत्र शूद्रशब्दः प्रयुक्तः । कथम् । हंसवचनादस्य जानश्रुतेः शुगु-
त्पन्ना शोको जातः । कं वर एनमेतत् सन्तं सयुग्यानमिव रैकमा-
त्येत्यनादरश्रवणात् । तदाभवत्तपौपासूपपरिघण्डितहृदययोरैक्यमृ-
ष्टिद्रुद्रावाजगामैतस्माद्धेतोः शूद्र इत्युक्तिः । किं पुनः कारणं शूद्रशब्देन
जानश्रुतिमभापीत् सूच्यते हि रैक्येण राज्ञः शुगुत्पन्ना आत्मनः परो-
क्षज्ञानोरथापनायाह रूपणो धनार्थी सर्वज्ञोऽस्मीति प्रकटयितुम् ॥ ३४ ॥

क्षत्रियत्वगतेश्रोत्तरत्र चैतरथेन लिङ्गात् (२) ॥ ३५ ॥

इतश्च जानश्रुतेः क्षत्रियत्वं कथं संवर्गविद्यायामुत्तरत्र वाक्यशेषे
चैतरथेनाभिप्रतारिणा सह समुच्चारणाद्विज्ञादवगम्यते समानजा-

(१) एतत्संति कश्चित् पाठः ।

(२) योभाष्ये तु क्षत्रियत्वगतेश्चैतरेषां सूत्रम् । उत्तरत्र चैतरथेन लिङ्गादिभिरं ग-
ममिति दृश्यते ।

तीयानामेवैकस्यां विद्यायां सङ्कीर्तनं युक्तम् । किं पुनस्तल्लिङ्गम् । अथ ह शौनकेन च कापेयमभिप्रतारिणं च काक्षसेनि परिधीक्ष्यमाणो ब्रह्मचारी विमिक्ष इति । कथं पुनरभिप्रतारिणश्चैत्ररथत्वं कापेयेन शौनकेन योगादेतेन वै चैत्ररथं कापेया अयाजयस्तमेकाकिनमन्नाद्यस्याध्यक्ष-
मकुर्वत । तस्माच्चैत्ररथिर्नामैकः क्षत्रपतिरजायत इति । छन्दोगानां द्विरात्रे श्रूयते ॥ ३५ ॥

संस्कारपरामर्शात् तदभावाभिलापाच्च ॥ ३६ ॥

इतश्च विद्यायामनधिकारः । संस्कारस्य चोपनयनस्य परामर्शात् तत्सङ्कीर्तनात् । विद्याप्रदेशे तं होपनिन्ये अधीहि भगव इति तस्य भावाभिलापादभिधानात् । शूद्रश्चतुर्थो वर्ण एकजातिर्न च संस्कारमर्हतीति ध्युतेः ॥ ३६ ॥

तदभावाभिधाने च प्रवृत्तेः ॥ ३७ ॥

शूद्रत्वाभावाभिधाने निर्णये सति जावालमुपनेतुमनुयासितुं च गौतमस्य प्रवृत्तेः । समिधं सौम्याहरोप त्वा नेप्ये न सत्यादगा इति ॥ ३७ ॥

श्रवणाध्ययनार्थप्रतिषेधात् स्मृतेश्च (१) ॥ ३८ ॥

श्रवणाध्ययनतदर्थपरिज्ञानतदनुष्ठानानां प्रतिषेधाच्च स्मरणात् । अथास्य वेदमुपशृण्वतस्त्रपुञ्जतुभ्यां श्रोत्रपरिपूरणम् । तस्माच्छूद्र-
समीपे नाध्येतव्य इति ॥ ३८ ॥

कम्पनात् ॥ ३९ ॥

कण्ठवल्लीषु पठ्यते । यदिदं किं च जगत् सर्वं प्राण पजति निःसृतं महद्भयं वज्रमुद्यतं य एतद्विदुरमृतास्ते भवन्तीति । तत्र संशयः किं पञ्चवृत्तिर्वायुः प्राणः किं वा ब्रह्मेति । एक तावद्यत्तं प्रसिद्धेर्वायुः प्राणः समष्टिव्याप्यभावेनावस्थितः । यद्य-
पीदं ब्रह्मप्रकरणं तथापि श्रुतिर्वलीयसीति पूर्वः पक्षस्तत्र जगत्परि-

(१) श्रीभाष्ये तु श्रवणाध्ययनार्थप्रतिषेधादित्येकं सूत्रम् । श्रुतेरन्यपरं सूत्र-
मिति दृश्यते ।

वर्तमानमेजति कम्पते यन्मशनिः प्रसिद्धेः । एवं प्राप्ते ब्रूमो ब्रह्मैव
प्रतिपत्तव्यं कस्मात् पूर्वापरपर्यालोचनात् प्रतीतेः । तदेव शुक्लं तद्ब्रह्म
तदेवामृतमुच्यते इति पुरस्तादुपक्रमादुत्तरत्रापि भयादस्याभिस्तपति
भयात्तपति सूर्यः भयादिन्द्रश्च वायुश्च मृत्युर्धन्यति पञ्चम इति ।
तन्मध्यपतिते अस्मिन् वाक्ये ब्रह्मैव निर्दिष्टं गम्यते न वायुः ।
कस्माज्जगतः कम्पनात् । ब्रह्मणो हि निखिलं जगद्विभज्यत
कम्पते स्वव्यापारे नियमेन प्रवर्तत इत्यर्थः ॥ ३९ ॥

ज्योतिर्दर्शनात् ॥ ४० ॥

एष सम्प्रसादोऽस्माच्छरीरात् समुत्थाय परं ज्योतिरुपस-
म्यद्य स्वेन रूपेणाभिनिष्पद्यत इति । तत्र सन्देहः किं तमोपहं तेजः
किं वा ब्रह्मेति । किं तावद्युक्तं तमोपहं तेजः प्रसिद्धेः अथ यदतः
परो दिवो ज्योतिरिति परप्रत्यभिज्ञानात् परं ज्योतिरित्यध्यवसित-
मिह तन्नास्तीति पूर्वः पक्षः । सिद्धान्तस्तु तद्ब्रह्मप्रतिपादनाय प्रक-
रणं समुत्थाय आत्मापहतपाप्मेत्युपक्रमादेतं त्वेव ते भूयाऽनुव्या-
ख्यास्यामीत्यनुसन्धानादशरीरं वाच्यं सन्तं न प्रियाप्रिये स्पृशान
इत्यवधारणादशरीरो वायुरिति च दृष्टान्तोत्पादनात् परमकारणं
ज्योतिर्जीवस्योपसम्पत्तव्यमथ यदत इति परस्मिन्नपि ज्योतिःश-
ब्दव्यवहारेति स्थितम् ॥ ४० ॥

आकाशोऽर्थान्तरत्वादिव्यपदेशात् (१) ॥ ४१ ॥

आकाशो वै नामरूपयोर्निर्धहिता ते यदन्तरा तद्ब्रह्म तदमृतं
स आत्मेति श्रूयते । तत्र सन्देहः किं भूताकाशः किं वा पर इति ।
भूताकाशमिति प्राप्तम् । अवकाशादिदानेन तस्य नामरूपनिर्धहणं स-
म्भवतीति प्राप्ते उच्यते । पर एवाकाशः कस्मादन्तरत्वेन व्यप-
देशाद्वाकाशस्य ते यदन्तरेत्याकाशस्यापि नामरूपत्वात् तद्व्यतिरेकेणा-
भिधानादादिशब्देन ब्रह्मत्वामृतत्वान्मत्त्वसंकीर्तनं युज्यते आकाश-
स्तद्विज्ञादिति स्पष्टलिङ्गनामरूपनिर्धहणमन्यत्रापि स्यादित्याश-
ङ्गातिरेकः ॥ ४१ ॥

सुषुप्त्युत्क्रान्त्योर्भेदेन ॥ ४२ ॥

व्यपदेशादित्यनुवर्तते । बृहदारण्यके पष्ठप्रपाठके कतम आत्मेति
 योयं विज्ञानमयः प्राणेषु हृद्यन्तर्ज्योतिः पुरुष इत्युपक्रम्यात्मविषयं नि-
 रूपणं क्रियमाणं किं संसारिस्वरूपपरं किं वा परमात्मस्वरूपपरमिति
 संशये विज्ञानमयः प्राणेष्विति लिङ्गात् संसारिस्वरूपप्रधानमन्वाख्या-
 नमिति प्राप्ते ब्रूमः पररूपपरमिति कुतः सुषुप्ताद्युत्क्रान्तौ च शा-
 रीराद् भेदेन परस्य व्यपदेशात् । प्राज्ञेनात्मना सम्परिष्वक्तो न
 याह्यं किञ्चन वेदेति प्रकृष्टया सर्वज्ञलक्षणया प्रज्ञया युक्तः प्राज्ञः परमे-
 श्वरस्तेन सम्परिष्वक्तो जीवः । तथोत्क्रान्तावप्ययं शारीर आत्मा प्रा-
 ज्ञेनात्मनान्वारूढ उत्सर्जन् यातीति यः पुनरुपक्रमे प्राणसम्यन्धः
 सोऽनुवादः प्रमाणान्तरसिद्धेः । सर्वोपाधिरहितचैतन्यानन्दस्वरूपप्र-
 तिपादनाय । तथाहि स वा एष महानज आत्मेत्युपसंहरत्यसङ्गं ह्ययं
 पुरुषोऽनन्वागतं पुण्येनानन्वागतं पापेन तीर्णो हि तदा सर्वान् शो-
 कान् हृदयस्य भवतीति पुण्यपापाभ्यामसम्पृक्तं समस्तशोकातीतं
 विज्ञानात्मनः परं रूपं परमात्मसङ्गं दर्शयति ॥ ४२ ॥

पत्यादिशब्देभ्यः ॥ ४३ ॥

इतश्च सर्वस्य वशी सर्वस्येशानः सर्वस्याधिपतिरिति पत्यदि-
 शब्देभ्यः परमात्मा निश्चीयते ॥ ४३ ॥

इति श्रीभास्कराचार्यविरचिने शारीरकमीमांसाभाष्ये
 प्रथमाध्यायस्य तृतीयः पादः ॥

ॐ नमः परमात्माने ।

भास्करीयब्रह्मसूत्रभाष्ये

प्रथमाध्याये चतुर्थः पादः ।

आनुमानिकमप्येकेषामिति चेन्न शरीररूपकविन्यस्त-
गृहीतेर्दर्शयति च ॥ १ ॥

अनुमानिकमनुमाने भवं प्रधानमप्येकेषां शास्त्रिणां शब्दबहुप-
लभ्यते । अपिशब्दः सम्भावनायाम् । कठबल्लीषु पठ्यते । महतः पर-
मव्यक्तमव्यक्तात्पुरुषः पर इति । पुरुषो भोक्ताव्यक्तं प्रधानमिति ।
तत्र क्रमः सांख्योक्तः प्रत्यभिज्ञायत इति चेन्न शरीरस्य रथरूपक-
विन्यस्तस्याव्यक्तशब्देन ग्रहणात् । केनचित् साहचयेन वस्त्वन्तरे व-
स्त्वन्तरकल्पनं रूपकम् । यथा भारतामृतं चक्रवाकस्तनीति ।

आत्मानं रथिनं विद्धि शरीरं रथमेव तु ।

● बुद्धिं तु सारथिं विद्धि मनः प्रग्रहमेव च ॥

॥ इन्द्रियाणि हयानाहुर्विषयांस्तेषु गोचरान् ।

आत्मेन्द्रियमनोयुक्तं भोक्तेत्याहुर्भनीपिणः ॥ इति ।

रथकल्पाति दर्शयित्वेन्द्रियादिभ्यः परत्वेन सोऽध्वनः परमा-
प्नोति तद्विष्णोः परमं पदमिति दर्शयति । कथम् ।

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरारमा महान् परः ॥

महतः परमव्यक्तमव्यक्तात् पुरुषः परः ।

पुरुषाच्च परं किञ्चित् सा काष्ठा सा परा गतिः ॥ इति ।

इन्द्रियेभ्यो ह्यर्थानां परत्वमितिग्रहणादुक्तपृथक्चनोऽत्र परशब्दः ।
पूर्वस्मिन् ग्रन्थे शरीरस्य सान्निधानादव्यक्तं शरीरं प्रतीयते पारिशे-
ष्याद्येति न शब्दात् सर्वस्मात् परमपदस्य परत्वमिह विवक्षितं बुद्धि-

क्षेयत्वात्तथैव च ।

एष सर्वेषु भूतेषु गूढात्मा न प्रकाशते ।

इदृश्यते त्वग्र्या बुद्ध्या सूक्ष्मया सूक्ष्मदर्शिभिः ॥ इति ।

वैष्णवस्य पदस्य तुर्दर्शत्वमुक्त्वा तत्प्रतीत्युपायं दर्शयति ।

यच्छेद्वाङ्मनसी प्राज्ञस्तद्यच्छत्त ज्ञान आत्मनि ।

ज्ञानमात्मनि महति नियच्छेच्छान्त आत्मनि ॥ इति ।

वाचं समस्तबाह्येन्द्रियव्यापारं मनसि संयच्छेदित्यर्थः । तच्च मनो ज्ञानात्मनि बुद्धिस्वरूपे नियमयेन्मनो नाम सङ्कल्पकामस्मरणादिहेतुः । बुद्धिः पुनरध्यवसायात्मिका तस्याश्च धर्माऽहङ्कारः । ते बुद्धिमनसी द्वे अन्तःकरणे वेदान्तवादिन इच्छन्ति । तां बुद्धिं महत्यात्मनि क्षेत्रज्ञे भोक्तारि स्थापयेत् । तं च गान्ते प्रपञ्चातीति सर्वव्यापिन्यमृतरसे संसृजेत् स एवाहमस्मीति भावयेत् । सनकादौ च योगशास्त्रे ऽयमेव योगः प्रदर्श्यते । ध्यानं धारणा समाधिरिति । ध्यानमभिप्रतार्थप्राप्त्यर्थं चित्तैकाग्रतोच्यते । प्राणेन्द्रियबुद्धिमनसां युगपत्सन्धानं धारणा । श्रद्धाप्रयत्नाभ्यां नित्यचिन्ता समाधिः । उक्तं च सनकेन ।

न योगादुत्तमं ह्यस्ति योग एव परा गतिः ।

देवा महर्षयश्चैव योगेन श्रेष्ठतां गताः ॥

स्निग्धमाणोऽपि कुर्वीत निग्रहं मनसः सदा ।

न निर्वेदं मुनिर्गच्छेत् कुर्यादेवात्मनो हितम् ॥ इति ॥ १ ॥

सूक्ष्मं तु तदहत्त्वात् ॥ २ ॥

कथं पुनः शरीरमव्यक्तशब्दाहमित्याशङ्कानिवृत्त्यर्थस्तु शब्दः । शरीरकारणं भूतसूक्ष्ममव्यक्तीकृतमीश्वरशक्तिराद्यं तत्त्वमचेतनं यतः सर्वोऽयमाकाशादिरचेतनप्रपञ्चो जायते । कारणं मुक्त्वा कार्यं स्थूलमपि शरीरमुक्तम् । कार्यकारणयोरनन्यत्वादित्यभिप्रायः । किं पुनः कारणं स्थूलशरीरे प्रकृतभूतसूक्ष्मं व्यपदिश्यते । तदहत्त्वादव्यक्तशब्दाभावात् ॥ २ ॥

तदधीनत्वादर्थवत् ॥ ३ ॥

यदव्याकृतमभ्युपगम्यते तदेव प्रधानमित्याशङ्क्याह । तदधी-
नत्वादीश्वराधीनत्वादव्याकृतावस्थायाः । त्वदभिप्रेतं नित्यमचेतनं
प्रधानं न सिध्यति तच्चाव्याकृतमर्थवदभ्युपगम्यते प्रयोजनयत् ।
न हि तेन विना प्रपञ्चोत्पत्तिः सम्भवतीति केचिदेवं व्याचक्षते ।
अपरा व्याख्या सूक्ष्मं लिङ्गशरीरं स्थूलशरीरापेक्षया सूक्ष्ममिति व्यप-
दिश्यते । कस्मात् तदहत्त्वादव्यक्तशब्दस्य । पञ्चानां भूतानां प्रतिपु-
रुषं सूक्ष्मावस्था काचित् कर्मकारितास्ति । तदन्तरप्रतिपत्तौ बहन्ती-
त्यत्र प्रसाध्यते । तस्मिन् शरीरे पञ्च वायव एकादशेन्द्रियशक्तयो
बुद्धिश्चेति तदिदं लिङ्गशरीरं पुर्यष्टकमिति गीयते । तेन बद्धो बद्ध
उच्यते । तेन च मुक्तो मुक्त इत्युच्यते । तदेतदाह । तदधीनत्वा-
दर्थवत् । सूक्ष्मशरीराधीनत्वाद्वन्धमांक्षयोरर्थवदिति दृष्टान्तवच-
नमिन्द्रियेभ्यः परत्वं यथार्थानां तथा महतो जीवादव्यक्तस्य प-
रत्वं शरीरं रथमित्यत्रापि लिङ्गशरीरमुपात्तं तेन विना संसरणं रोग-
योरभावादतः प्राकृतमेव सूक्ष्मशरीरमित्युपपन्नं द्वितीयं व्याख्यानम् ।
लिङ्गशरीररहितः परमात्मेति ततः परत्वं तस्योपपद्यत इति ॥ ३ ॥

ज्ञेयत्वावचनाच्च ॥ ४ ॥

ज्ञेयत्वेन सांख्यैः प्रधानं स्मर्यते गुणपुरुषविवेकज्ञानान्मुक्ति-
रिति । इह तदभावाच्च प्रधानमव्यक्तम् ॥ ४ ॥

● वदतीति चेन्न प्राज्ञो हि प्रकरणात् ॥ ५ ॥

ज्ञेयत्वं वदति श्रुतिरिति चेत्

अशब्दमस्पर्शमरूपमव्ययं

तथाऽरसं नित्यमगन्धवच्च यत् ।

अनाद्यनन्तं महतः परं ध्रुवं

निचाय्य तं मृत्युमुखात् प्रमुच्यते ॥ इति ।

न प्राज्ञो हि तस्य हीदं प्रकरणं पुरुषाच्च परं किञ्चि-
दित्युपक्रमात् न च प्रधानस्य प्रक्रियास्ति कथं पुनरीश्वरवि-
षयं ज्ञानं जीवस्य मुक्तिकारणं न हि गोविषयेण ज्ञानेन तैमि-
रिकस्य द्विचन्द्रज्ञानं निवर्तते । वचनसामर्थ्याद्भवतीति चेत् न
वचनशतेनाप्यनिवृत्तावित्यस्य मुक्तिरुपपादयितुं शक्यते । ज्ञान-
मज्ञानस्य निवर्तकं दृष्टत्वात् तच्च प्रकारकत्वात् प्रदीपयत् । अत्रो-

व्यते । न गोपुरुषवदत्यन्तभेदो जीवपरयोर्यदेव पररूपदर्शने
सैवाविद्या सा च विद्यया निवर्तते । ततश्च स्वरूपं प्रतिपद्यत
इति किमत्र चित्रमत इदमुक्तम् । निचाप्य तं मृत्युमुखात् प्रमु-
च्यत इति ॥ ५ ॥

त्रयाणामेव चैव मुपन्यासः प्रश्नश्च ॥ ६ ॥

इतश्च नाव्यक्तं प्रधानम् । एवमशब्दोऽवधारणे । त्रयाणामग्निजीव-
परमात्मनामुपन्यासो व्यक्तव्यतया प्रश्नश्च ज्ञेयतया एवमिति
प्रकारनिर्देशो ग्रन्थारूढः प्रकारो निर्दिश्यते । स त्वमग्निं स्वर्ग्य-
मध्येऽपि मृत्योः प्रवृत्तिं तं ब्रह्मधानाय मह्यमित्यग्निप्रश्नः । येयं प्रेते
विचिकित्सा मनुष्येऽस्तीत्येकं नायमस्तीति चैकं एतद्विद्यामनु-
शिष्टस्त्वयाहं वराणमेव वरस्तृतीय इति जीवप्रश्नः । सौमनस्यप्रश्ना-
पेक्षयायं तृतीयः । अन्यत्र धर्मादन्यत्राधर्मादन्यत्रास्मात् कृतावृतात्
अन्यत्र भूताच्च भव्याश्च यत् तत् पश्यसि तद्वदेति परविषयः प्रश्नः ।
उपन्यासोऽपि । लोकादिमग्निं तमुवाच तस्मै ।

योनिमन्ये प्रपद्यन्ते शरीरत्वाय देहिनः ।

स्थाणुमन्येऽनुसंयन्ति यथाकर्म यथाश्रुतम् ॥ इति ।

जीवविषयं प्रतिवचनम् । न जायते म्रियते वा विपश्चिदिति
परविषयमेव । नास्ति प्रधानस्येति तात्पर्यार्थः ॥ ६ ॥

महद्वच्च(१) ॥ ७ ॥

इतश्च महच्छब्दो बुद्धौ सांख्यैः प्रयुक्तस्ततोऽन्यत्रापि वेदे दृ-
श्यते । वेदाहमेतं पुरुषं महान्तम् । तथान्यक्तशब्दः शरीरे भ-
विष्यति ॥ ७ ॥

चमसवदविशेषात्(२) ॥ ८ ॥

ध्येताश्चतराणां मन्त्रोपनिषदि श्रूयते ।

अजामेकां लोहितशुक्लकृष्णां

वह्नीः प्रजाः सृजमानां सरूपाः ।

(१) महत्वाच्चेति क्वचिदादगं पञ्चकं पाठः ।

(२) अविशेषाच्च - पा० २ पृ० ।

अजो ह्येको ज्ञपमाणोऽनुशेते

जहात्येनां भुक्तभोगामजोऽन्यः ॥ इति ।

नैतिरीयाणामपि नारायणोपनिषदि श्रूयते । अस्मिन् मन्त्रे त्रि-
गुणात्मिका प्रकृतिः । सांख्यस्मृतिप्रसिद्धा प्रत्यभिज्ञायते । अतः
प्रधानं प्रतिगम्यमेवेत्याशङ्कं निराकरोति । न प्रधानमनेन मन्त्रेण
निर्दिश्यते कस्माद्विशेषात् लोहिनादिशब्दानां रक्तशुक्लकृष्णवर्ण-
वाचिनां सर्वत्राविशेषाच्चमसवद्वर्गविलक्ष्मस ऊर्ध्वबुध इत्य-
स्मिन् मन्त्रे चमसक्रियायोगाच्चमसशब्दो यथाविशिष्टस्तथेहापि ॥८॥

ननु तत्र इदं तच्छिर इति वाक्यशेषाच्छिरश्चमसो गम्यते ऽत्र
कथं विशेषप्रतीतिरत आह ।

ज्योतिरुपक्रमा तु तथाह्यधीयत एके ॥ ९ ॥

तुरवधारणे । ज्योतिरुपक्रमो यस्याः प्रकृतेः सा ज्योतिरुप-
क्रमा तथा तेन प्रकारेणैके शास्त्रिनः छन्दोगा अधीयते । हीति
हेतौ । यदग्रे रोहितं रूपं तेजसस्तद्रूपं यत् शुक्लं तदपां यत् कृष्णं त-
दक्षत्येति शास्त्रान्तरे विशेषदर्शनात् अविशेषश्रुतिर्निर्णीयते । य-
थाग्रेयं चतुर्धा करोतीति विशेषश्रुत्या पुरोडाशं चतुर्धा करोतीति
सामान्यश्रुतिर्निर्णीयते तद्वत् ॥ ९ ॥

कल्पनोपदेशाच्च मध्वादिवदविरोधः ॥ १० ॥

चशब्दः सम्भावनायाम् । ईश्वरादुत्पन्नायामपि चराचरप्रकृता-
वजा सादृश्यकल्पनयोपदेशादविरोधः । यथा काश्चिदजां बहुव-
र्करां यदच्छया काश्चिदजोऽनुशेते अपरो जहाति तथेमां प्रकृतिम-
विद्वाननुशेते व्यपगताविद्यातिमिरां जहातीति जीवानां पर-
स्परं भेद एव परमात्मना चाभेदः । केनतरङ्गादीनामिव सत्येव-
मेकस्मिन् मुक्ते परो न मुच्येत इत्युपपद्यते यन्धमोक्षव्यवस्था म-
ध्वादिवदादित्यस्य । मधुनो मधुत्वं वाचश्च धेन्वा धेनुत्वं सादृ-
श्यात् कल्प्यते ॥ १० ॥

न संख्योपसंग्रहादपि नानाभावादतिरेकाच्च ॥ ११ ॥

यस्मिन् पञ्च पञ्चजना आकाशश्च प्रतिष्ठितः तमेवमन्य आ-

त्मानं विद्वान् ब्रह्मामृतोऽमृतमिति । अस्मिन् मन्त्रे पञ्चसंख्यावपया
अपरा पञ्चसंख्या श्रूयते ततश्च पञ्चपञ्चकाः पञ्चविंशतिपदार्थाः
सम्पद्यन्ते । अर्थतश्च स्मर्यन्ते सांख्यैः ।

मूलप्रकृतिरविकृतिर्महदाद्याः प्रकृतिविकृतयः सप्त ।

पोडशकस्तु विकारो न प्रकृतिर्न विकृतिः पुरुषः ॥ इति ।

अत्रोच्यते । न संख्योपसङ्गहादपि प्रधानादीनां श्रुतिमत्त्वम् ।
अपिरब्धः सम्भावनायाम् । कुतः नानाभावात् सांख्यकल्पितानां पञ्च-
विंशतितत्त्वानां पृथग्भावात् । अन्तरार्थे पञ्चसंख्यानिबन्धनं नास्ति
यत्रावान्तरसंख्या निवेशतः । संख्याशब्दो हि प्रयुज्यमानो जा-
तिगुणक्रियां चोपादाय प्रयुज्यते । न चात्रान्तराले पञ्चसंख्या-
निवेशनिमित्तमन्यतमं यत् पश्यामः । तस्माद् दिक्संख्ये संज्ञायामिति
समासोऽनुसर्तव्यः । पञ्चजना नाम केचित् ते पञ्चेतिसंख्यया वि-
शिष्यन्ते । यथा सप्तर्षयः सप्तैकैकोपि सप्तर्षिः । जनशब्दोऽपि न तस्ये
प्रसिद्धस्तस्मादप्रत्यभिज्ञानम् । अतिरेकाच्च । यस्मिन्निति सप्त-
म्यात्मा निर्दिश्यते । तथाकाशश्च प्रतिष्ठित इत्याकाशोऽतिरि-
च्यते । ततश्च सप्तविंशतितत्त्वानि सम्पद्यन्ते ॥ ११ ॥

प्राणादयो वाक्यशेषात् ॥ १२ ॥

के पुनस्ते पञ्चजनाः प्राणादयः कथं वाक्यशेषात् । प्राणस्य
प्राणमुत चक्षुषश्चक्षुरुत श्रोत्रस्य श्रोत्रमन्नस्यान्नं मनसो ये मनो
विवुरिति ॥ १२ ॥

ज्योतिषैकेषामसत्यन्ने ॥ १३ ॥

माध्यन्दिनानां मन्त्रे अन्नेन प्रपूरणं असत्यन्ने ज्योतिषा पूरण-
मेकेषां काण्वानां न तेषां प्राणादिषु पठन्ति पञ्च पञ्चजना इत्य-
स्मात् पूर्वस्मिन् मन्त्रे तद्देवा ज्योतिषां ज्योतिरिति पठन्ति ॥ १३ ॥

करणत्वेन चाकाशादिषु यथान्यपदिष्टोक्तेः ॥ १४ ॥

कचिदाकाशादिका सृष्टिरुच्यते । आत्मनः आकाशः सम्भूत
इति । कचिस्तेजःप्रमुखा तत्तेजोऽसृजतेति । कचित् प्राणादिका स प्रा-

गमसृजतेति । कचिदक्रमा लोकसृष्टिः स इमोल्लोकानसृजताम्भो मरीचीर्मरमाप इति । कचिदसत्पूर्विका सृष्टिरसद्वा इदमग्र आसीत्ततो वै सद्जायतेति । कचिदसन्निराकरणे सत्पूर्विका सृष्टिः कथमसतः सज्जायेतेति सदेव सांभ्येदमग्र आसीदिति सृष्टि-क्रमविपत्तिपत्तेः । स्रष्टाप्यनेको नैकं ब्रह्म जगत्कारणमित्याशङ्क्य निराक्रियते । चयब्दस्तुशब्दार्थो यथाशब्दः प्रकारवचनो यत्प्रकारं सर्ववित्त्वादि(१)गुणयुक्तं ब्रह्माकारणत्वेन व्यपदिष्टमेकस्मिन् वेदान्ते तत्प्रकारस्य सर्ववेदान्तेपूत्तेर्न कारणविज्ञानमाकाशादिषु सज्यमाने सत्यर्थप्रत्यभिज्ञानात् सत्यं ज्ञानमनन्तं ब्रह्मेति यदेकत्रोक्तं तदे-वेतद्बहु स्यात् प्रजायेयेति । तथात्मा वा इदमेक एवाग्र आसीत्तान्यत् किञ्चन मिषत् स पेक्षत लोफानुसृजा इति । यथा कुम्भ-कारो मन्त्रजातं (?) निर्मिमाणः कदाचिद्वटपूर्विकां सृष्टिं करोति कदाचिच्छरावपूर्विकां तथापि कर्ता न भिद्यते ॥ १४ ॥

समाकर्पात् ॥ १५ ॥

यदुक्तमसद्वा इदमग्र आसीदिति असत्पूर्विका सृष्टिरुच्यत इति । तत्रोत्तरम् । सोऽकामयतेति प्रकृतसमाकर्पादसद्वा इदमग्र आसीदित्यनेन श्लोकेन पूर्वोक्तमेवात्मानमालम्ब्य विषयीकृत्योत्तर-वाक्यप्रवृत्तेरित्यर्थो यदिदमाभिव्यक्तं जगदुपलभ्यते तदस-दिवासीदस्यष्टमिवाभूदित्यर्थः । न निरात्मकमवस्तुकारणत्वेन कथ्य-ते । असदेवेदमग्र आसीदित्यत्रापीयमेव योजना । तत् सदासीदिति समाकर्षणात्तच्छेदं तर्ह्यव्याकृतमासीदित्यत्रापि ईश्वरे व्याकर्तारि सत्येव कर्मकर्तृनिर्देशो द्रष्टव्यः । तस्मादेवमेव चेतनं जगत्कार-णमिति सिद्धम् । यदुक्तं गतिसामान्यादिति न तार्किकाणामिव ज-गत्कारणे विगानमिति विप्रतिपत्तिरित्यभिप्रायः । न वियदधुतं-रित्यारभ्याकाशादिविषयामपि विप्रतिपत्तिं निराकरिष्यति ॥ १५ ॥

जगद्वाचित्वात् ॥ १६ ॥

कौपीतकिग्राहणे बालाक्यजातशत्रुसंवादे श्रूयते । यो वै बालाक एतेषां पुरुषाणां कर्ता यस्य चैतत् कर्म स वै वेदितव्य इति । अत्र

सन्देहः किमत्र प्राणो वेदितव्यत्वेनोपदिश्यते किं वा जीवः परमा-
त्मेति । प्राणास्येतत् कर्मेति तावत् प्राप्तं कर्मशब्दः क्रियावचनः सर्वा
च क्रिया चलनात्मिका परिस्पन्दलक्षणश्च वायुः तेन प्राणो गम्यते
धूमेनेवाग्निः येन बालाकिना निर्दिष्टाः पुरुषाः य एव आदित्ये
पुरुषश्चन्द्रमसि पुरुष इति । तेषामपि वायुः कर्तोपपद्यते । सूत्रा-
त्मनः प्राणस्य महिमानोऽपि सर्वं देवताप्रभेदा इति जीवो वा वेदि-
तव्यो यस्य चेतत् कर्मेति धर्माधर्मलक्षणं कर्म प्रसिद्धं तद्भोगार्थं जग-
दुत्पद्यत इति बालाकिना निर्दिष्टानां पुरुषाणामपि जीवः कर्ता कथ-
ञ्चिदुपपद्यते । तस्माद्विज्ञानाख्यो वेदितव्य इति प्राप्ते अभिधीयते । पर
एवात्र वेदितव्यतयावगम्यते । कथमुपक्रमे ब्रह्म ते ब्रवासीति बाला-
किना ब्रह्मोपक्षिप्तं तदेवात्र बुद्धौ विपरिवर्तमानं यस्य चैनत् कर्मेत्यत्र
स मुच्यते न प्राणो जीवो वा प्रकरणाभावात् कर्मशब्दश्चैतच्छब्देन
सम्बध्यमात्रप्रत्यक्षादिप्रमाणसिद्धं जगत् प्रत्याययति क्रियत इति
कर्मेतिव्युत्पत्तेः स भगवानेतेषां पुरुषाणां कर्ता ईश्वरः कर्तोपपद्यते
नान्यः चशब्दस्य चायमर्थः किं विशिष्याभिधीयते यस्य चेदं कृत्स्नं
कर्म सामान्येन स वै वेदितव्य इति किं च भजातशत्रुणा बाला-
क्युपदिष्टं ब्रह्म प्रत्याख्याय तदधिकविद्यक्षयेदं वाक्यमवतारितम् ।
तस्मात् परविषयमिदम् । उपसंहारे च सर्वान् पाप्मनोपहत्य सर्वेषां
भूतानां श्रेष्ठ्यं स्वाराज्यमाधिपत्यं पर्येति य एवं वेदेति सर्वेषामुपा-
सनमित्युक्तम् ॥ १६ ॥

जीवमुख्यप्राणलिङ्गान्नेति चेत् तद्व्याख्यातम् (१) ।

अन्यार्थं तु जैमिनिः प्रश्नव्याख्यानाभ्यामपि
चैवमेके ॥ १७ ॥

अन्यथार्थं ब्रह्मोपलक्षणार्थमस्मिन् प्रकरणे जीवप्राणब्रह्मण-
मिति जैमिनिराचार्यो मन्यते स्म । प्रश्नव्याख्यानाभ्याम् । प्रश्नस्तावत्
कैव बालाके पुरुषोऽशयिष्ठ क वा एतदभूत् कुत एतदागादिनि व्या-
ख्यानमपि यदा सुपुत्रः स्वप्नं न कञ्चन पश्यति अथास्मिन् प्राण
एवैकधा भवति एतस्मादात्मनः प्राणा यथायतनं विप्रतिष्ठन्ते
प्राणेभ्यो देवा देवेभ्यो लोका इति सुपुत्रिकाले समस्तं करणग्रामं म-

(१) जीवमुख्यप्राणलिङ्गान्नेति चेत् तद्व्याख्यातमित्येकं पृथक् सूत्रं आह्वयमा-
नश्रीभाष्योक्त्याख्यातम् ।

नसा सङ्गृह्यायं जीवोऽन्यं विज्ञानात्मानमनुप्रविश्य स्वस्थः सम्प्र-
 सन्नः पुनर्भोगायागच्छति । सोऽयमीश्वरोऽत्र वेदितव्यो न जीवः ।
 अपि चैवमेके चाजसनेयिनः एवमेवाधीयते । तत्रापि बालाक्यजात-
 शबुसम्यादरूपामाख्यायिकामवतार्य प्रश्नप्रतिवचने भवतः । य एष
 विज्ञानमयः पुरुषः कैव एतद्वा लोके पुरुषोऽशयिष्ठं क वा एतद्भूत
 कुत एतदागादिति प्रश्नः प्रतिवचनमपि य एषोऽन्तर्हृदय
 आकाशस्तस्मिन् शेत इत्याकाशशब्दो ब्रह्मणि प्रयुक्तम् इत्युक्तं
 दहरोऽस्मिन्नन्तराकाश इत्यत्र । ननु पुनरुक्तमिवाभाति ।
 न दोषः । प्रतर्दनं जीवमुख्यप्राणलिङ्गयोर्ब्रह्मोपलक्षणार्थत्वं
 व्याख्यातमुपक्रमोपसंहारपर्यालोचनया त्रिविधमुपासनं तत्रा-
 भिप्रेतं इह तूपलक्षणार्थमिति केचित् । अथवास्तु तत्राप्यु-
 पलक्षणार्थत्वं तथापि विरोधाशङ्का शक्यते दर्शयितुं युक्तं तत्र व-
 फ्तुरात्मोपदेशः चामदेवपरमात्मोपासनमेव विज्ञानातीति व-
 फ्तुं तदेकवाक्यत्वाच्चोत्तरमपि ब्रह्मविषयं वाक्यजातमिह पुनरेव-
 मास्त्रायतेति होवाच अजातशत्रुः कैव एतद्बालाके पुरुषोरयिष्ठं क वा
 एतद्भूत कुत एतदागादिति बालाके रप्रतिपत्त्या स्वयमेवाज्ञानश-
 बुरुत्तरमुक्तवान् । हितानामहितानां प्रस्तासु तदा भवति । यथा
 सुपुमः स्वप्नं न कञ्चन पश्यत्यथास्मिन् प्राण एवैकधा भवति । तथा
 तदेव वाक् सर्वनामभिः सहाप्येति मनः सर्वध्यानैः सहाप्येति
 सत्यदा प्रतिबुध्यते यथाग्नेर्ज्वलतः सर्वा दिशो विस्फुलिङ्गा वि-
 प्रतिष्ठेरन्नेवमेतस्मादात्मनः प्राणा यथायतनं विप्रतिष्ठन्ते प्राणेश्वरो
 देवा देवस्यो लोका इति । नात्र परमात्मलिङ्गं विस्पष्टं कीर्त्यन्ते
 ततो जीवमुख्यप्राणलिङ्गयोर्मुख्यत्वमेव युक्तं यस्य चैतत् कर्मेति च
 कर्मशब्दः क्रियावचनः प्रसिद्ध इति समाधानं तु जगद्वाचित्वात्
 कर्मशब्दस्य तदनुसारित्वाच्चोत्तरवाक्यप्रवृत्तेः प्राणशब्दः परमा-
 त्मपरो निश्चीयते । य एतस्मादात्मन इति च आत्मशब्दादुप-
 संहारे चाधिपत्यकीर्तनात् शास्त्रान्तरं कैव तदाभूत कुत एत-
 दागादिति केत्यधिकरणवाचिनः परमात्मवाचित्वेन प्रयोगादा-
 काशे शेत इति च परमात्मनि स्वापसंकीर्तनात् । सता सौम्य
 तदा सम्पन्नो भवतीति चात एव पूर्वत्रापरितोषात् परिहारा-
 न्तरं वक्तुमाहान्यार्थं तु जैमिनिरिति ॥ १७ ॥

वाक्यान्वयात् ॥ १८ ॥

बृहदारण्यके मैत्रेयब्राह्मणे श्रूयते । न वा अरे पत्युः
 कामायेत्युपक्रम्य न वा अरे सर्वस्य कामाय सर्वं प्रियं भवत्यात्म-
 नस्तु कामाय सर्वं प्रियं भवत्यात्मा वा अरे द्रष्टव्यः श्रोतव्यो म-
 न्तव्यो निदिध्यासितव्यो मैत्रेयात्मनो वा अरे दर्शनेन श्रवणेन म-
 त्या विज्ञानिनेदं सर्वं विदितमिति । तत्र संशयः । किं विज्ञाना-
 त्मप्रतिपादनपर इति किं वा परमात्मप्रतिपादनपर इति । तत्र पूर्व-
 पक्षवादी मन्यते विज्ञानात्मा प्रतिपाद्यते स दर्शनादिक्रियाविषय-
 त्वेनोपदिश्यते जायापुत्रचित्तादिभ्योग्यजातमात्मनः प्रियं भवती-
 तिनिर्देशात् । तथा विज्ञानघन एवैतज्ज्यो भूतेज्यः समुत्थाय ता-
 न्येवानुविनश्यति न प्रेत्यसंज्ञास्तीतिसमुत्थानवचनात् तथा विज्ञा-
 तारमरं केन विज्ञानीयादिति कर्तुर्वचनेनोपसंहाराद्धेवं प्राप्ते ऽभि-
 धीयते । परमात्मैव दर्शनादिविषयो निर्दिश्यते । कुतो वाक्या-
 न्वयात् । वाक्यं नामैकार्थप्रतिपादनपरं विभज्यमानसाकाङ्क्षा-
 यत्पदजातमुच्यते । तत्रोपक्रमोपसंहारयोः पर्यालोच्यमानस्य
 पदजातस्य परमात्मप्रतिपादनपरतया ऽन्वयावगमात् । अमृतत्वस्य
 तु नाशान्ति विच्छेनेति धनेन नामृतत्वप्राप्तिस्तदेव मे ब्रूहीति मैत्रेयेण
 याज्ञवल्क्यः प्रार्थितः इदमात्मज्ञानंभवतारयतिस्म । तथात्मविज्ञा-
 नात् सर्वविज्ञानमुच्यमानं परमात्मनो ऽन्यत्र नोपपद्यते । तथात्मबुद्ध्यां
 प्रपञ्चं ब्रुवतो दोषं दर्शयति । सर्वं तं परादाद्यो ऽन्यत्रात्मनः सर्व-
 वेदेति तस्मादात्मनो ऽन्यतिरिक्तमिदं जगदित्यवधारणात् प्रपञ्चका-
 रणां ब्रूहीत्यत्रात्मा(१)विचक्षित इति गम्यते । इदं सर्वं यदयमात्मेति
 चोपसंहारात् । अस्य महतो भूतस्य निःश्वसितमेतच्चरत्वेद इत्या-
 दिवचनाच्च ॥ १८ ॥

प्रतिज्ञासिद्धेर्लिङ्गमाश्रयः ॥ १९ ॥

जीवेनोपक्रमणं कथमिति तदुपपादनार्थमारभते । आत्मनि
 विज्ञाते सर्वमिदं विज्ञातं भवतीत्यस्याः प्रतिज्ञायाः सिद्धेर्लिङ्गमेक-
 मेतत् । यत्प्रियादिसर्वान्धना प्रमाणान्तरसिद्धेन भोक्ता जीवेन

(१) भेदसहितचरमेदसादात्म्यान् ब्रह्मावाप्ता - पा० ३ पु० ।

वाक्योपक्रममित्यादमरथ्यो मन्यते स्म । यद्यत्यन्तभिन्नो जीवः परमात्मनस्ततो वाक्योपक्रमो जीवेन परमात्मना चोपसंहार इति वाक्यमसम्यङ् स्यात् प्रतिज्ञा च न सिद्धयेत् । तस्मादभेदांशेनोपक्रमः । कियानपि जीवपरयोर्भेदोऽस्तीत्यस्याभिप्रायः ॥ १९ ॥

उत्क्रमिष्यत एवंभावादित्यौडुलोमिः ॥ २० ॥

जीवः परमात्मनोऽत्यन्तभिन्नः तस्य पुनर्ज्ञानध्यानसमाधिसम्पन्नस्य शरीरेन्द्रियसङ्घातादुत्क्रमिष्यतो मुक्त्यवस्थायामेवं तावज्जीवोपक्रमे इत्यौडुलोमिराचार्यो मन्यते स्म । श्रुतिरपि नदीदृष्टान्तेनेममर्थं द्यापयति ।

यथा नद्यः स्यन्दमानाः समुद्रे

ऽस्तं गच्छन्ति नामरूपे विहाय ।

तथा विद्वान्नामरूपाहिमुक्तः

परात् परं पुरुषमुपैति दिव्यम् ॥ इति ।

पाञ्चरात्रिका अप्येवमाहुः ।

आमुक्तेर्भेद एव स्याज्जीवस्य च परस्य च ।

मुक्तस्य च न भेदोऽस्ति भेदहेतोरभावतः ॥ इति ॥ २० ॥

अवस्थितेरिति काशकृत्स्नः ॥ २१ ॥

न प्रकृतिविकारभावो नाप्यत्यन्तभिन्नस्य जीवस्य मुक्त्यवस्थायामभेदापत्तिः किं तर्ह्युत्क्रमणात् प्रागपि जीवरूपेण परमात्मनोऽवस्थानादभेदोपक्रम इति काशकृत्स्नो मन्यते स्म । तथा च श्रुतिः । अनेन जीवेनात्मनानुप्रविश्य नामरूपे व्याकरवाणीति परस्यैव जीवरूपेणावस्थानं दर्शयति । ननु यदि पर एव साक्षादयं जीवो नाम स्यात् तत उपदेशोऽनर्थको मैत्रेय्याः । स या एव महानज आत्मेति । न हि सर्वशस्योपदेशा प्रयोजनम् । अत्रोच्यते । सम्यगाह भवानस्ति भेदोऽप्यनादिकालप्रवृत्ताविद्याकर्मोपाध्यवच्छेदादंशो हि परस्याहं जीवो नाम यथाग्नेर्विस्फुलिङ्गाः यथाकाशस्य पार्थिवान्ध्रिष्ठानोपाध्यवच्छिन्नः छिद्रप्रदेयः तदंशशब्दग्रहणयत्तपेक्षा यथा च वायोः प्रतिशरीरं पञ्चवृत्तिः प्राणस्तथायं भिन्नाभिन्नस्य भावो जीवः संसारी न कदाचिन्मुक्तपूर्वः । तस्य मुक्त्यर्थं विद्योपदेशोऽर्थ-

वान् संसारिवस्त्रायां विविधवासनायोगात् परं श्रेयः प्रार्थयमानानां
जीवानामुपदेशः क्रियमाणोऽर्थवान् । नैयायिका अप्याहुः । ननु मुक्ति-
प्रार्थना रागो रागश्च बन्धहेतुः कथं मुक्तिः । अत्रोच्यते । रागो हि
परमात्मविषयो यः स मुक्तिहेतुः विषयविषयो यः स बन्धहेतुः
शास्त्रादयं विभागो गम्यते । अथाकामयमानो योऽकामो निष्काम आ-
त्मकाम इति । यथा स्त्रभार्यागमनं धर्माय परभार्यागमनमधर्मायेति ।
ननु कर्मसंहितं ज्ञानं यदि मुक्तिसाधनं ततः क्रमेण मुच्यमानेषु संसा-
रस्यान्तवत्त्वं स्यात् । उच्यते । कोऽयं भवतः सम्मोहः । को हि नामानु-
पहतशुद्धिः प्राप्तममृतमपीत्या तृपितो मृगतृष्णामनुधावेत् । मातृतुल्या
हि श्रुतिः श्रेयः श्रावयति । तदशङ्कितत्वेनोपादेयम् अनन्तानां च संख्या-
रहितानां जीवानामन्तो नास्ति समुद्रोदकवत् । शास्त्रप्रामाण्याच्च मुक्ति-
रपि गम्यते । जगद्यानुच्छिन्नमद्य दृश्यते तथा कालान्तरे । किं च यो
हि जगतः स्रष्टा पालयिता संहर्ता च स एव चिकित्सां वेत्स्यति किं त-
द्यानया चिन्तयातिगम्भीरया विरम्य मुक्तये प्रयतस्वेति । केचिदत्र
मायावादिनो ब्रुवते । स एवेश्वरः साक्षाद्देहेऽप्यनुप्रविश्यावस्थितः स
एव संसारी नान्योऽस्ति व्यतिरिक्तो जीवो, नामेति । कथं तस्य
संसारित्वमिति चेत् । अविद्याकृतनामरूपोपाधिवशादिति । तत्र
भ्रूमः । कस्येयमविद्या न तावज्जीवस्य वस्तुभूतस्य तस्यानभ्युपग-
मात् । नापीश्वरस्य नित्यविज्ञानप्रकाशत्वादज्ञानं विरुध्यते ।
यदि च तस्य संसारित्वं तदेश्वरत्वं विरुध्यते । सुखदुःखमोक्ष-
दिरहितत्वं हीश्वरत्वमुच्यते । तद्योगित्वं च संसारित्वं तदत्र
संसारित्वासंसारित्वयोरविद्याविद्यात्वयोर्यन्धमोक्षयोश्चैकस्मिन्नात्म-
नि समवायविरोधात् । शीतोष्णयोरिवान्यतरपरित्यागो बलात्
प्राप्नोतीश्वरश्चेत् संसारी संसारी चेन्नेश्वर इति श्रुतिश्चासंसा-
रित्वं दर्शयति । निष्क्रयं निष्कलं शान्तं निरवद्यं निरञ्जनम् अवद्यं
निन्यमुच्यते । अञ्जनमविद्या सा च जीवानामविद्यायामन्तरे व-
र्तमानानामिति श्रुतेः । तस्मादन्य ईश्वरस्तदंशो जीवः संसारी-
ति बलादभ्युपेयम् । भवन्ति चात्र श्लोकाः ।

श्रवणं मननं ध्यानं ब्रह्मचर्यं क्षमादि च ।

अनपेक्षयाप्यपोहेत साक्षाज्जीवो यदीश्वरः ॥

विश्वरूपो यथा मायां नारदाय व्यदर्शयत् ।

उपसंहृतवांस्तावत् स्वेच्छया भगवान् प्रभुः ॥

कानुद्दिश्य सृजेन्मायां माया तावानर्थिका ।
 संसारितां कथं कुर्यादात्मनः स्वयमिच्छया ॥
 स्थयंनिर्मितमायात्मा वेदान्तश्रवणादिना ।
 ज्ञानं प्राप्नोति मुक्त्यर्थं सर्वज्ञ इति कः क्रमः ॥
 सर्वोपाधिविनिर्माणो युगपन्न हि सम्भवेत् ।
 एकोपाधिविनिर्माणे कां लाभः(१) परमात्मनः ॥
 देहान्तरेषु दुःखित्वं यदि बाध्युपगम्यते ।
 एकोपाधिविनिर्माणस्य क्लेशस्ते निःप्रयोजनः ॥
 तेषु चेन्नास्ति(२) दुःखित्वं क्लेशस्ते निःप्रयोजनः ।
 कृमिकीटाद्युपाधीनामनन्तत्वाच्च शक्यते ॥
 तस्मात् स्वतन्त्रः सर्वज्ञः सर्वशक्तिर्निरञ्जनः ।
 ईश्वरोऽभ्युपगन्तव्यो जगत्सृष्टिलयश्च्युतेः ॥

अन्ये तु स्वयमुत्प्रेक्षितदर्शनाः प्राहुः । अपहृतपाप्मादिरूपमा-
 त्मतत्त्वं कर्तव्यम् श्रवणमननादिनियोगानुष्ठानेन । स च नियोगः
 प्रपञ्चप्रविलापनमापादयतीति सुसिद्धार्थमेवेति । तदेतदपेशलमु-
 क्तमस्माभिः । प्रपञ्चप्रविलापनमशक्यं पुरुषमात्रेण कर्तुमिति ।
 यदि चात्मतत्त्वमपहृतपाप्मादिरूपं क्रियते अनित्यत्वं प्राप्नोति
 घटादिवत् । न च प्रपञ्चप्रविलापने ऽन्यस्मिन् कृते चस्त्वन्तरमात्म-
 तत्त्वं भवति । न हि प्रदीपेनान्धकारापनये कृते घटः कृतो भ-
 वति । यथा वा घटस्य विनाशे कृते नाघटविनाशः कृतो भवति ।
 अर्थतयात् । एवमत्रापि । न च नियोगः प्रविलापनमापादयतीति
 शक्यते वक्तुम् । तस्याकारकत्वात् । न च तस्य प्रविलयोऽश्नुत-
 त्वात् । यदुत्प्रेक्षितमात्मना तत्सर्वं नियोगमस्तके ऽध्यारोप्य व्य-
 वह्रियते । यदि तावन्नियोगः शब्दात्मको लिङादिप्रत्ययः स पुरु-
 षव्यापारकर्तव्यतामात्रं ज्ञापयति यजेत जुहुयादिति । अथ प्रमे-
 यरूपो नियोगः तस्य का गतिः स्वयं प्रमेयत्वात् प्रमाणरूपता तस्य
 कल्पयितुमशक्या प्रमाणाभावात् । यदप्युच्यते । प्रपञ्चस्य मि-
 थ्यात्वमागमादवगम्यते । स्वत एव तु प्रत्यक्षादीनां प्रामाण्य-
 मिति । तदप्यसत् । सर्वत्र हि परत एव मिथ्यात्वं गृह्यते न

(१) कौऽल्यत्र - पा० २ पु० ।

(२) तेषु चेन्नास्ति - पा० २ पु० । तेषु चास्मात्ति - पा० २ पु० ।

स्वतः । यथा शुक्तिकाक्षानेन रजतज्ञानस्य मिथ्यात्वं न तेनैव तस्य गृह्यते । शास्त्रेण चेत् प्रत्यक्षादीनां मिथ्यात्वं परिच्छिद्यते । तस्य नित्यत्वात् प्रपञ्चमिथ्यात्वं सर्वदैव स्यात् । न विद्वद्विद्वदपेक्षया सत्यत्वं मिथ्यात्वं वा । न हि पुरुषैर्भावाः क्रियन्ते येन तद्वशादवतिष्ठेत् । द्रष्टारो हि ते सत्यामालोकेन्द्रियसामग्र्यां दर्शनं निपाद्यन्ते । तदभावे नास्तीत्यलमिति प्रसङ्गेन । छान्दोग्ये च तत्र तत्रानयोर्मायाप्रविलयवादिनोर्निराकरणं विस्तरेण कृतमित्युपसंह्रियते । यदुक्तं विज्ञानघन एवैतेभ्यो भूतेभ्य इति विज्ञानैकरसः शरीराकारपरिणतेभ्यो भूतेभ्यः समुत्थाय तान्येवानुभूतानि विनश्यति तत्कृतमौपाधिकं रूपं विजहातीत्यर्थः । प्रेत्य विशेषसञ्ज्ञा निवर्तते मुक्तः परमात्मा भवतीति समुदायार्थः । विज्ञातारमित्यपि सर्वस्य विज्ञातारं परमात्मानं केनाप्यन्तरेण करणेन वा विजानीयादित्यर्थः । न हि मुक्त्यधस्तायामात्मान्तरं करणान्तरं वास्ति ॥ २१ ॥

प्रकृतिश्च प्रतिज्ञादृष्टान्तानुपरोधात् ॥ २२ ॥

उक्तं प्रधानं जगत्कारणं न भवति किं तु ग्रहैवेति । तत्रेदमाक्षिप्यते । चेतनानामीश्वराणां राजधैवस्वतप्रभृतीनां निमित्तकारणत्वमेव दृष्टं नोपादानकारणत्वम् । अचेतनानां मृदादीनां तु दृष्टं तच्च निरस्तं भवता तदिदानीं बलादेष्टव्यम् । अन्यथा सर्गानुपपत्तेरिति प्राप्ते ऽभिधीयते । प्रकृतिरुपादानकारणं च शब्दाक्षिमित्तकारणं च कुतः प्रतिज्ञादृष्टान्तयोरनुपरोधादबाधनात् । यदि ग्रहैर्वोपादानकारणं ततस्तदुक्तमुपपद्यते । उत तमादेशमप्राक्षो येनाश्रुतं श्रुतं भवत्यमतं मतं भवत्यविज्ञातं विज्ञातं भवतीति । यथा सौम्यैकेन मृत्पिण्डेन सर्वं मृण्मयं विज्ञातं भवतीति कार्यकारणयोरनन्यत्वात् । कारणानुस्यूतमेव हि कार्यमतोऽवगते हेतौ कारणे कार्यं सामान्येनावगतं भवतीति विज्ञानव्याप्तिः कार्यस्योच्यते । श्रुत्या न प्रविलयः तत्र यत्केनचिदुक्तं प्रविलयमानः प्रपञ्चो विज्ञातो भवतीति तत्स्वयुद्ध्युन्मोक्षितमित्युपेक्षणीयम् । न चानुमानेनास्माभिर्जगत्कारणं वर्ण्यते येन राजादिदृष्टान्तमपेक्षामहे ॥ २२ ॥

१ अध्याये ४ पादे २२-२५ सूत्राणि ।

अभिधयोपदेशाच्च ॥ २३ ॥

इतश्चोपादानम् । तदैक्षत घटुष्यां प्रजायेयेति बहुभवामीति
सङ्कल्पपूर्विका प्रवृत्तिरभिध्यानम् ॥ २३ ॥

साक्षाच्चोभयाम्नानात् ॥ २४ ॥

इतश्च सर्वाणि ह वा इमानि भूतान्याकाशादेव समुत्पद्यन्ते
आकाशं प्रत्ययन्तीत्युत्पत्तिप्रलययोरास्नानाद्यतश्च यदुत्पद्यते तत्रैव
तत् प्रलीयते यथा पृथिव्यां भूतग्रामः ॥ २४ ॥

आत्मकृतेः परिणामात् ॥ २५ ॥

इतश्च तद्वात्मानं स्वयमपकुरुतेत्यात्मनः कृतिः करणं कर्तृत्वेन
कार्यत्वेनात्मा निर्दिश्यते । कथं पुनरात्मनः करणं सम्भवतीत्याह ।
परिणामादिति । परमात्मा स्वयमात्मानं कार्यत्वेन परिणमयामा-
सेत्यर्थः । शक्तिविशेषं कृतवान् । अनन्ता हि तस्य शक्तयो-
ऽचिन्त्याश्च । तासां विशेषं करोति सृष्टिस्थितिकाले यथा सूर्यो र-
श्मीनां तद्वदेव संहरति । तथा च मन्त्रवर्णः श्वेताश्वतराणाम् ।

न तस्य कार्यं कारणं च विद्यते

न तत्समश्चाप्यधिकश्च हृदयते ।

परास्य शक्तिर्विविधैव श्रूयते

स्वाभाविकी ज्ञानचलक्रिया च ॥ इति ।

ननु च न जायते ऽजो नित्य इत्यजत्वं श्रूयते । न दोषः परनो
जन्मप्रतिषेधाच्चतुर्मुखादिवत् । तदुक्तम् । न तस्य कश्चिज्जनिता न चा-
श्रूय इति । तस्मात् स्वतन्त्रस्य शक्तिविशेषोपसंहारौ न विरुद्धौ सूत्र-
कारः श्रुत्यनुकारी परिणामपक्षं सूत्रयावभूय अयमेव छान्दोग्ये
वाक्यकारवृत्तिकाराभ्यां सम्प्रदायमतः समाश्रितः । तथा च
वाक्यं परिणामस्तु स्याद् दध्यादिवदिति विगीतं विच्छिन्नमूलं
माहायानिकबौद्धादितं मायावादं व्यावर्णयन्तो(१) लोकान् व्याप्नो-
ष्यन्ति ॥ २५ ॥

(१) माहायानिकबौद्धादितं मायावादं मायावादिनो व्यावर्णयन्ती - पा० २ पृ० ।

योनिश्च हि गीयते ॥ २६ ॥

हीति हेतौ । कर्तारमीशं पुरुषं ब्रह्मयोनिमिति । तथा यद्भूत-
योनिं योनिरुपादानकारणं पृथिवी योनिरौषधीनामिति दर्शनात् ॥२६॥

एतेन सर्वे व्याख्याता व्याख्याताः ॥ २७ ॥

एतेन प्रधाननिराकरणान्यायेन सर्वे परमाण्वादिकारणवादा हेय-
तया व्याख्याता वेदितव्याः । द्विरङ्ग्यासोऽध्यायसमाप्तिद्योतनाय ॥२७॥

इति भगवद्भास्कराचार्यप्रणीते(१) शारीरकमीमांसाभाष्ये
प्रथमाध्यायस्य चतुर्थः पादः समाप्तः ।

समाप्तश्च प्रथमोऽध्यायः ।

ॐ नमः परमात्मने ।

भास्करीयब्रह्मसूत्रभाष्ये

द्वितीयाध्याये प्रथमः पादः ।

स्मृत्यनवकाशदोषप्रसङ्ग इति चेन्नान्यस्मृत्यन-
वकाशदोषप्रसङ्गात् ॥ १ ॥

प्रथमाध्यायै सर्वज्ञं सर्वशक्तिं ब्रह्म जगतः कारणमिति प्रति-
पादितम् । स्मृतिन्यायविरोधपरिहारः परदर्शनानां च तर्काभासवि-
जृम्भितत्वं सृष्टिश्रुतीनां परस्परं विप्रतिपत्तिसमाधानमित्यस्यार्थ-
जातस्य प्रतिपादनार्थं द्वितीयोऽध्याय आरभ्यते । अत्र सांख्याः
प्रत्यवतिष्ठन्ते । यदि ब्रह्मोपादानकारणं निमित्तकारणं च ततः
कपिलमहर्षिप्रणीतपण्डितन्त्राख्यस्मृतेरनवकाशो निर्विपर्ययः स
एव दोषस्तस्य प्रसङ्गो मन्वादिस्मृतीनां तु धर्माधर्मप्रतिपादनार्थ-
त्वादानर्थक्यं नास्ति । अस्यास्तु स्मृतेः तत्त्वावबोधविपर्ययात् तदस-
म्भवे प्राप्तमनवकाशत्वम् । तस्मात् प्रधानमेव उपादानकारणमभ्यु-
पगन्तव्यम् । श्वेताश्वतरश्रुतिश्च कपिलमाहात्म्यं दर्शयति ऋषि-
प्रसूतं कपिलं यस्तमग्रे ज्ञानैर्विभर्ति जायमानं च पश्येदिति तीर्थ-
करस्य कपिलमहर्षेः सम्यग्दर्शितत्वात् तन्मन्त्रानुसारेण वेदान्तार्था-
वधारणं कर्तव्यं न स्वतन्त्रतयेत्यभिप्रायः । एवं प्राप्ते प्रतिविधी-
यते । नैतदेवमन्यस्मृत्यनवकाशदोषप्रसङ्गादिति । स्मृतिबलेन
प्रत्यवतिष्ठमानस्य स्मृतिबलमेव दर्शनीयमिति ।

शक्त्यन्तरात्मा भूतानां क्षेत्रज्ञश्चेति कथ्यते ।

तस्मादव्यक्तमुत्पन्नं त्रिगुणं द्विजसत्तम ॥

इतीतिहासे ॥

यतः सर्वाणि भूतानि भवन्त्यादियुगागमे ।

यस्मिंश्च प्रलयं यावन्ति पुनरेव युगक्षये ॥
 ऋषयः पितरो देवा महाभूतानि धातवः ।
 जङ्गमाजङ्गमं चेदं जगन्नारायणोद्भवम् ॥
 अहं सर्वस्य जगतः प्रभवः प्रलयस्तथा ॥

इति गीतायामन्योन्यविरोधे च श्रुत्यनुसारिणी स्मृतिरुपादेया ।
 श्रुतौ च ज्वेतनं जगद्बीजमुक्तं तद्विरुद्धा स्मृतिरप्रमाणा । तदुक्तं
 प्रमाणलक्षणे । विरोधे त्वनपेक्षं स्यादसति ह्यनुमानमिति ।
 श्रुतिस्मृतिविरोधादियं स्मृतिः कपिलस्येति स्थितम् । या पुनः
 श्रुतिरुदाहृता तत्र कपिलशब्देन हिरण्यगर्भः संवित्मण्ड-
 लावस्थाऽभिधीयते कनककपिलवर्णत्वात् । तथा चोक्तं पुराणे ।
 आदित्यसंस्थः कपिलोऽप्रजोऽग्निरिति । तस्यामेव श्रुतावुक्तम् ।
 हिरण्यगर्भं जनयामास पूर्वं मनोबुद्ध्या शुभया(१) संपुनन्तिव-
 ति । न ह्यपरपुरुषापेक्षा श्रुतेः स्वतः प्रामाण्यात् ॥ १ ॥

इतरेषां चानुपलब्धेः ॥ २ ॥

इतश्च सांख्यस्मृतिर्नादत्तव्या प्रधानादितरेषां महद्बहुङ्कारत-
 न्मात्राणां लोकवेदयोरनुपलब्धेर्महाभूतप्रकृतित्वेन बुद्धिरन्तःक-
 रणं तद्धर्मश्चाहङ्कारः प्रसिद्ध एव ॥ २ ॥

एतेन योगः प्रत्युक्तः ॥ ३ ॥

इदमतिदेशसूत्रम् । एतेन सांख्यस्मृतिप्रत्याख्यानेन योगस्मृतिरपि
 प्रत्युक्ता वेदितव्या । ननु चासाहचर्याहङ्काराणां साहचर्यप्रतिपादन-
 मतिदेशः कात्र तुल्या शङ्केति तदुच्यते श्रुतौ योगोपदेशात् । तत्सं-
 वादिशब्दात् पातञ्जलादीनां योगशास्त्राणां तदुपनिबद्धानां प्रधाना-
 दीनामपि श्रौतत्वबुद्धिः कस्यचित् स्यात् सातिदेशेन व्याचर्त्यते ।
 कः पुनर्येदे योगोपदेशः इवेताभ्यतरापनिर्वादि विरुद्धत्वं
 स्थाप्यासमं शरीरं हृदीन्द्रियाणि मनसा सन्निवेद्यते ।

तथा पृथग्यपतजोनिलखे समुत्थितं पञ्चात्मकं योगगुणं प्रवृत्ते ।
 न तस्य रोगो न जरा न दुःखं प्राप्तस्य योगाग्निमयं शरीरम् ॥ इति ।

भवतु श्रुतिसंवादात् । सम्यग्दर्शनोपायोपदेशांशस्य तथात्वं
विप्रतिपक्षांशस्य तु मिथ्यात्वं पुरुषाणामन्यथार्यदर्शितत्वस-
म्भवात् ॥ ३ ॥

न विलक्षणत्वादस्य तथात्वं च शब्दात् ॥ ४ ॥

इत आरभ्यापादसमाप्तेस्तर्कावष्टम्भेन सांख्यादीनां च आक्षेप-
स्तत्समाधानं क्रियते । ननु च चोदनायाः स्वतः प्रामाण्यात् कथं त-
र्कनिमित्तो ह्याक्षेपः सम्भाव्येत । अत्रोच्यते । सिद्धवस्तुविषयत्वाद्भेदा-
न्तानां तत्र च तर्कस्यापि प्रवेशादर्शनात् । यथात्मा नित्योऽनित्यो
येति विचार्य नित्य एवेत्यवधार्यते । श्रुतिश्च तर्कानुप्रवेशं दर्शयति ।
श्रोतव्यो मन्तव्य इति । न चेतनं ब्रह्म जगत्कारणमुपपद्यते ।
विलक्षणत्वादस्य कार्यस्य प्रकृतिधर्मानुविधायित्वे हि प्रकृति-
विकारभावो दृष्टः सुवर्णकुण्डलयोरिव । न चेह कारणधर्मस्य चै-
तन्यस्याकाशादिष्वनुवृत्तिर्दृश्यते । नन्ययमसिद्धो हेतुर्ब्रह्मकार्य-
त्वादेव तद्धर्मानुवृत्तिं पापाणादिष्वनुमिमीमहे । ननु च यदि श-
रीरेन्द्रियविषयाणां चैतन्यमभ्युपगम्यते तेषामपि देवदत्तादिवत् स्व-
तन्त्रत्वात् भोक्तृभोग्यत्वेनाङ्गभावं न प्रतिपद्येरत् न च लोके चैत-
नत्वं तेषां प्रसिद्धम् । अत्रोच्यते । केचिदभिव्यक्तचैतन्याः केचि-
दनभिव्यक्तचैतन्याः तत्र गुणप्रधानभावो न विरुध्यते । अत एव
चाप्रसिद्धिरुपपद्यते ऽत्र क्रमो न लोष्टादीनां चैतन्यास्तित्वे प्रत्यक्ष-
मनुमानं वा प्रमाणमस्ति हिताहितप्रवृत्तिनिवृत्त्यदर्शनादिदमेया-
चैतन्यं यदस्मदादिवैलक्षण्यं (तस्मादविभाषितचैतन्या लोष्टा-
दय इति प्रतिज्ञामात्रमतः सिद्धो हेतुर्विलक्षणत्वादिति ।) (१) किं च
तथात्यमचेतनत्वं च शब्दादवगम्यते । विज्ञानं चाविज्ञानं चेति ।
ननु च मृदग्रहीदापोद्भवंस्तत्तेज ऐक्षतेति च मृदादीनामप्रसिद्ध-
चैतन्यानामपि चैतन्यं श्राव्यते ॥ ४ ॥

नैतदेवम् ।

अभिमानिव्यपदेशस्तु विशेषानुगताभ्याम् (२) ॥ ५ ॥

(१) (१) एतन्व्याख्यो नास्ति २ प० ।

(२) विशेषानुगताभ्यामिति भाट्टभाष्ये पाठः ।

अभिमानिन्यो देवतास्तत्र व्यपदिश्यन्ते । कथं गम्यते कौ-
पीतकिनां(१) देवताशब्देन विशेषणाद् देवा ह वै देवता अहं अश्रेयसे
विषयदमाना इति । ता वा एता देवताः प्राणो निःश्रेयो विदित्वेति
तथानुगते चैतरेयके श्रूयते ऽग्निर्वाग्भूत्वा मुखं प्राविशद्वायुः
प्राणो भूत्वा नासिके प्राविशदादित्यः चक्षुर्भूत्वा अक्षिणी प्राविश-
द्वितीन्द्रियेष्वनुगतां देवतां दर्शयति । यं पृथिवी नावेदयमापो न
विदुरिति चान्तर्यामिब्राह्मणे पृथिव्यादीनामभिमानिनीं देवतां
दर्शयति । कथमन्तर्यामिनं न जानातीति विशेषप्रतिषेधात् । त-
स्माद्विलक्षणत्वात् ब्रह्म जगत्कारणमिति प्राप्ते ऽभिधीयते ॥ ५ ॥

दृश्यते तु ॥ ६ ॥

तुशब्दः पक्षं व्यावर्तयति सति सादृश्ये प्रकृतिविकारभावो-
ऽसति पुनः सादृश्ये तदभाव इति नैवं व्याप्तिः सिद्धा येन वैलक्ष-
ण्यत्वं हेतुरुच्यते । सत्यपि वैलक्षण्ये दृश्यते कारणभावः यथा भुक्तो-
दत्त्वात् केशलोमनखादिविलक्षणं कार्यं जायते गोमयाद्बुद्धिको जा-
यते शालूकाद् दूर्वाङ्कुरः शृङ्गाच्छर इति सर्वत्र साधर्म्यं वैधर्म्यं
च कार्यकारणविषयं केनचिदंशेनास्ति । यदि च सर्वसादृश्यं
स्यात् प्रकृतेर्विकारभाव एव न स्यादस्ति चात्रापि केनचिदंशेन सा-
दृश्यम् आकाशादौ कार्यं सत्तामूर्तत्वादिधर्मानुवृत्तेस्तस्माद्विलक्ष-
णादित्यसिद्धा हेतुः । यदुक्तं मन्तव्य इति तर्कस्यानुप्रवेशं श्रुतिः
आधयतीति नवीनया श्रुत्या शुष्कतर्को ऽभ्यनुज्ञायते । किं तर्ह्यगमा-
नुसारी यस्तर्कस्तदुपपत्त्यर्थं स एवानुज्ञायत इति ॥ ६ ॥

असदिति चेन्न प्रतिषेधमात्रत्वात् ॥ ७ ॥

शब्दस्पर्शादिहीनाद्ब्रह्मणः शब्दस्पर्शादिमत्कार्यं जायते इत्यस-
त्कार्यत्वादः प्रसज्यते इति चेन्नैतदयं(२) प्रतिषेधमात्रत्वात् सत्कार्य-
त्वादस्य प्रतिषेधमात्रमनत्र सत्कार्यत्वादस्त्वया प्रतिषिध्यते । यथा
सत्कार्यं भवति तथा तदन्यत्वमित्यत्र वक्ष्यामः ॥ ७ ॥

अपीतौ तद्वत्प्रसङ्गादसमञ्जसम् ॥ ८ ॥

यदि चेतनादचेतनं स्थूलमशुद्धं च कार्यं जायत इत्यभ्युपगम्यते । तस्यापीतौ प्रलयवेलायां तद्वत्प्रसङ्गाद्यथा कार्यं स्थूलमशुद्धं च तथा कारणस्यापि प्रसज्येत इत्यसमञ्जसमौपनिषदं दर्शनमितश्चासमञ्जसं ब्रह्मण्यविभागप्राप्तानां जीवानां पुनरुत्थाने मुक्तानामपि प्रसङ्गात् । अथ कारणेऽपि कार्यं पृथगेवावातष्ठते तथा सत्यपीतिरेव न स्यादित्यसमञ्जसम् ॥ ८ ॥

न तु दृष्टान्तभावात् ॥ ९ ॥

न तु तद्वत्प्रसङ्गः कुतो दृष्टान्तभावात् । यथा शरावाद्योपीति-गच्छतः स्वधर्म(१) हित्वाभावमापद्यन्ते यथा च पृथिवीविकाराः पृथिवीमपि गच्छन्तो वृक्षादयो न ते स्वधर्मैश्च तद्वदुपर्यन्ति तथायं प्रपञ्चः प्रविलीयमानः शक्यात्मना कारणमग्रेऽनुप्रविशति । तथा च ब्रह्माप्येति प्रपञ्चोऽयं रूपं हित्वा तु वैकृतम् ।

जहाति कठिनावस्थां जलस्थं(२) लयणं यथा ॥ इति ।

मुक्तानामुत्थानहेत्वभावाच्चोत्तिष्ठेयुः (इतरेऽविद्याकर्मानुबन्धादुत्तिष्ठेयुरिति)(३) इत्यविरोधः ॥ ९ ॥

स्वपक्षदोषाच्च ॥ १० ॥

सांख्यस्य त्रिगुणमचेतनमरूपं निरवयवं च प्रधानं कार्याकारेण परिणमत इति स्वपक्षेऽप्राप्यस्य(४) दोषस्याविरोधाद्यैकः पर्यनुयोक्तव्यः ॥ १० ॥

तर्काप्रतिष्ठानादप्यन्यथानुमेयमिति चेदेवम-

प्यनिर्मोक्षप्रसङ्गः(५) ॥ ११ ॥

(१) स्वभावं - पा० २ पु० । (२) जलस्थो - पा० २ पु० ।

(३) () एतन्मन्त्रो नास्ति २ पु० ।

(४) स्वपक्षदोषाच्च - पा० २ पु० ।

(५) अत्र श्रीभाष्ये तर्काप्रतिष्ठानादित्येकं मूलमन्यथानुमेयमिति चेदेवमप्यनिर्मोक्षप्रसङ्ग इत्यपरमिति मूलस्य दृश्यते । अविमोक्षप्रसङ्गः - पा० आह्वयभाष्यानुसृतः ।

चार्थोपिशब्दः तर्कस्यानवस्थानाच्च न वेदान्तदर्शनस्यासाम-
ञ्जस्यम् कः पुनरयं तर्को नाम प्रमाणानामनुग्राहक ऊहो ऽनधिगतत्वे
वस्तुनि क्रियमाणस्तत्त्वपरिज्ञानप्रयोजनो यथात्मनि नित्यत्वमनित्यत्वं
वा इत्यज्ञायमाने न तत्त्वे प्रमाणसम्भवाभित्यत्वमनुजानाति तदस-
म्भवाच्चानित्यत्वमुपेक्ष्यते सोऽयं निरूपणात् प्रत्ययस्तर्क इत्युच्यते ।
तथा च न्यायसूत्रम् अविज्ञाततत्त्वर्थे कारणोपपत्तितस्तत्त्वज्ञानार्थमू-
हस्तर्क इतीदृशस्य तीर्थकरबुद्धिवैरूप्यादनवस्थानादेकेन कपिलेन क-
णभुजा वा तर्कावष्टम्भभेदव्यवस्थापितोऽर्थः सौम्येन प्रतिपिद्यते । अ-
थापरेण समर्थ्यत इति परस्परविरोधान्न सम्यग्ज्ञानसिद्धिः । अथोच्यते
यथानवस्था न भवति तथानुमेयं जगत्कारणमनुमानादिभिश्च हेतुभिः
प्रधानं प्रतिष्ठाप्यते न तत्रानवस्थेति चेदेवमप्यनवस्थादोषादनिर्मांक्ष-
स्तर्काणां कथमत्यन्तातीन्द्रिये विषये साधर्म्यवैधर्म्याभ्यां प्रत्यवस्था-
नासम्भवाज्ज्ञानुमानेनाभिप्रेतार्थसिद्धिः कस्यचिदतः श्रुतिमूलमेव
जगद्बीजावधारणमिति स्थितम् ॥ ११ ॥

एतेन शिष्टापरिग्रहा अपि व्याख्याताः ॥ १२ ॥

एतेन प्रधानमननिराकरणान्यायेनानेनातिनिर्दिश्यते । वैशेषि-
काद्युक्तं दूषणं परिहर्तुमशक्यमिति माभ्रान्तिः कस्यचिदभूदित्येतेन
प्रधानवाद्युक्ताक्षेपनिराकरणेन शिष्टैर्मनुष्यासप्रभृतिभिरपरिगृहीताः
परमाणवादिकारणवादा व्याख्याता निरस्ता वेदितव्याः । परिगृ-
ह्यन्त इति परिग्रहाः शिष्टैर्न केनचिदप्यंशेन परिगृहीता इत्यर्थः ॥ १२ ॥

भोक्तापत्तेरविभागश्चेत् स्याल्लोकवत् ॥ १३ ॥

अन्यथा पुनराक्षिप्यते । ब्रह्मणोऽनन्यत्वाद्भोक्तृभोग्ययोरविभागः ।
कथं भोक्तृर्जीवस्य भोग्यापत्तेर्भोग्यस्य च शरीरेन्द्रियाविषयलक्षस्य भो-
क्तापत्तेरापत्तिरेकीभावः ततश्चासमञ्जसं दर्शनं लोकप्रसिद्धविभा-
गपरिलोपादिति चेदत्रोच्यते । स्याल्लोकवत् भवेदस्मत्पक्षेऽप्यनयोर्वि-
भागः परमात्मना वा विभागो लोके समुद्रेणानन्यत्वे ऽपि फेनतरङ्गा-
दीनां परस्परविभागो नाभेदापत्तिरेवमत्रापि स्यात् । भेदाभेदयोर्हि
सर्वप्रमाणसिद्धत्वावुपपत्तिः ॥ १३ ॥

तदनन्यत्वमारम्भणशब्दादिभ्यः ॥ १४ ॥

ब्रह्मणोऽनन्यत्वं भोग्यभोक्तृवर्गयोः सिद्धवत् कृत्वा विभागो वर्णितः अथेदानीमनन्यत्वमसिद्धमिति साध्यते । अत्र वैशेषिकाः प्राहुः । कार्यकारणयोरन्यत्वं भेदः कारणां मूर्त्तिपण्डः शरायादिकार्यं भेदेनोपलभ्यते कार्यस्य चोदकाहरणादिकार्यं न मूर्त्तिपण्डस्यातोऽनयोर्भेदोऽस्य कार्यमुत्पद्यत इति वैशेषिका मन्यन्ते । तन्निराकरणायाह तयोरनन्यत्वमारम्भणशब्दादिभ्यः एकविज्ञात्वेन सर्वविज्ञानं प्रतिशाय तत्सिसाध्यिपया दृष्टान्त उपादीयते । यथा सोम्यैकेन मूर्त्तिपण्डेन सर्वं मृण्मयं विज्ञातं स्याद् वाचारम्भणं विकारो नामधेयं मृत्तिकेत्येव सत्यमिति वार्थो वागिन्द्रियस्योभयमारम्भणं विकारो नामधेयं च विकारोभिधेयोपपत्तिस्तदभिधेयं नामधेयं उभयमालम्ब्य वाग्व्यवहारः प्रवर्तते घटेन उदकमाहुरति मृण्मयमित्यस्येदं व्याख्यानम् । यदि तर्हि व्यवहारहेतुः कार्यं न तर्हि कार्यकारणयोरनन्यत्वमित्याशङ्क्याह । मृत्तिकेत्येव सत्यमिति । कारणमेव कार्यात्मना घटवदवतिष्ठते मृत्समन्वितं हि कार्यमुपलभ्यते त्रिष्वपि कालेषु कारणाधीनं कार्यं नाश्वमहिषवद्देशतः कालतो वा व्यतिरिक्तमुपलभ्यते कारणस्यावस्थामात्रं कार्यं व्यतिरिक्ताव्यतिरिक्तं शुक्तिरजतवदागमापायधर्मित्वाद्यानृतमनित्यमिति च व्यपदिश्यते तदर्थमेव मृत्तिकेत्येव सत्यमित्युक्तम् । प्रत्यक्षसिद्धमेव हि सत्यत्वमनूयते न विधीयते दृष्टान्तत्वेनोपादानात् । प्रमाणान्तरसिद्धो हि दृष्टान्तो भवति । तथा च न्यायसूत्रं लौकिकपरीक्षकाणां यत्र बुद्धिसाम्यं(?) स दृष्टान्त इत्यप्ययागादग्रेरग्नित्वमिति च कारणात्मना निरीक्षमाणं कार्यं चातिरिक्तं नोपलभ्यते कारणात्मन्येव तिरोहितं भवतीत्यभिप्रायेण उक्तमादिशब्देनैतदात्म्यमिदं सर्वं तत्सत्यं स आत्मा तत्त्वमसीत्येवंजातीयकं वचनं गृह्यते । तथा च श्रुत्यन्तरमात्मव्यतिरिक्तस्य प्रपञ्चस्य सत्यतां दर्शयति । अथ नामधेयं सत्यस्य सत्यामिति प्राणा वै सत्यं तेषामेव सत्यमिति । यदि चानृतत्वमभिप्रेयात् प्राणा असत्यामिति ब्रूयात् ।

अत्र केचिन्मायावादमवतारयन्ति । मृत्तिकेत्येव सत्यमित्यवधारणात् कारणमेव सत्यं कार्यमनृतमसत्यमनादिकालप्रवृत्ताधिद्यावशादयं भेदः प्रतिभासते न परमार्थतोऽस्ति । यद्येवं प्रत्यक्षात् प्र-

त्यक्षादिप्रमाणव्यवहारः कथं वा विधिप्रतिषेधशास्त्राणामर्थवत्ता
 कथं वा मोक्षवाक्येणासत्येन ब्रह्मज्ञानमुत्पद्यत इति । नायं दोषो मिथ्या-
 रूपो व्यवहारो बाधकप्रत्ययाभावात् अव्याहतः प्रवर्तते प्रमाणानि च
 प्रत्यक्षादीन्यविद्याबद्धिपयाणि न विरुद्ध्यन्ते बाधकप्रत्ययमासाद्य
 निवर्तन्ते । अत एवाविद्यावत्पुरुषविषयो विधिप्रतिषेधावुपपन्नाव-
 सत्यार्थेक्षणस्तु सत्यप्रतिपत्तिर्भाविष्यति । यथा स्वप्ने शुभाशुभसू-
 चनं लिप्यक्षरेभ्यश्च पारमार्थिकवर्णप्रतीतिरिति । न च निरवयवस्या-
 त्मनः परिणामो वकल्प्यते तस्मान्मायामात्रमिदं प्रपञ्चजातं । तस्य
 दूषो मृत्तिकेत्येव सत्यमित्यस्यार्थो व्याख्यातः । यदि च प्रपञ्चास-
 त्यत्वं मृत्तिकाया अप्यसत्यत्वं प्रपञ्चत्वात् कथं वा मिथ्यात्वमवगतम् ।
 न तावत् प्रत्यक्षानुमानाभ्यां हीदं प्रपञ्चजातं परिच्छिन्नं न चाकारण-
 दोषबाधकप्रत्ययो स्तः पृथिव्यादिज्ञानस्यासंसारं सर्वेषां प्राणि-
 नामनुवृत्तेरतः पारमार्थिक एवायं भेदस्तद्विवन्धनश्च व्यवहारः ।
 तथैव यदि च मिथ्यात्वं सिद्धं स्यात् ततो दिङ्मोहादिवद्बाधकप्र-
 त्ययाभावादनुवर्तते बाधकप्रत्ययं चासाद्य निवर्तत इति कल्पना
 युज्येत । ननु प्रमितिवादिष्वविद्याऽत्रापि कारणदोषः स्यात् तद्वतां
 प्रमातृणां भेदविज्ञानमुत्पद्यमानं मिथ्या स्यात् द्विचन्द्रज्ञानवत् । अत्रो-
 च्यते । स हेतुः परदूषणाय वक्तव्यो यः स्वसिद्धान्तं न बाधते अयं
 तु तथैव दोषमावहति यथाविद्यावत्प्रमातृणामुत्पन्नं भेददर्शनं
 मिथ्या तथाऽद्वैतब्रह्मज्ञानमपि मिथ्यैव यो हि श्रोता मन्ता वा प्र-
 गवस्थायामविद्यावानेव हि सः अविद्यावत्त्वं चेन्मिथ्यात्वे कारणमस-
 त्यपि बाधकज्ञाने मिथ्यात्वमनुमानात् प्रसक्तं ब्रह्मज्ञानस्य केन वा-
 र्यते किं प्रपञ्चज्ञानस्य बाधकप्रत्ययोस्त्यविद्यावत्त्वमेव न तत्रापि
 कारणं भवता व्यर्पादिष्टं तत् समानं सर्वत्र मिथ्यात्वं ततश्च मूलो-
 च्छेदः प्रसज्यते । अनुमानान्तरं च ब्रह्मज्ञानं मिथ्या ज्ञानत्वात् प्रप-
 ञ्चज्ञानवत् यथा निद्रालक्षणस्य कारणदोषस्याविशेषात् स्वप्नज्ञानस्य
 सर्वस्य मिथ्यात्वमापद्यते यथा चारण्ये तैमिरिकगनस्य वसतो द्वि-
 चन्द्रज्ञानमविशिष्टम् । न च तेषां बाधकप्रत्ययोस्तीति न चासत्यात्
 सत्यप्रतिपत्तौ दृष्टान्तोऽस्ति न च शशविषाणात् कस्यचित् प्रतिप-
 त्तिरस्ति । यदुक्तं स्वप्नवदिति तदयुक्तम् । तत्रापि वस्तुत्वे सूचकं स्याद-
 विषयं यद्विज्ञानं तद्वस्तुरूपं शुभस्य सूचकं दृश्यं चन्द्रादि स्मर्य-
 माणं न च पुनर्न दृश्यं न ज्ञानमिति सूचकं नास्ति ज्ञानस्यापि प्रपञ्चान्तः-

पातित्यात् । न च तदात्मरूपमेव उत्पन्नप्रध्वंसित्यात् । लिप्यक्षर-
मपि यत्स्वेव सङ्केतवशाद्गमकं समस्तद्रव्यं हि विन्यासविशेषाव-
स्थं चक्षुर्ग्राह्यं श्रोत्रग्राह्यस्य वर्णस्य गमकं गम्याभेदे ऽपि लिप्यक्षराणां
देशान्तरे भेदो दृश्यते । यदि वा वस्तुत्वाद्गमकत्वं चकारं दृष्टं वकार-
प्रतिपत्तिः स्यात् प्रतिपत्तिं च करोत्यवस्तु चेति विरुद्धम् इदमेव हि
वस्तुत्वं यत् सत्प्रतिपत्तिकारणत्वं नाम न हि शशविपासास्य क-
चित् कारणत्वं दृष्टम् । यदप्युच्यते शङ्कादिरयं मरणहेतुरिति तद-
साङ्गिकमेव शङ्क्यास्मर्यमाणं मृतिहेतुश्च भ्रातृपुत्रादिशोकेन क-
स्याचिन्मरणं यथा । यथा च दशमावस्थां गतः कामां मृतिहेतुस्तस्मात्
असत्त्वात् सत्यप्रतिपत्तौ दृष्टान्तो नास्तीत्यवस्थितम् । आगमात् प्रपञ्चस्य
मिथ्यात्वमुच्यते तदयुक्तं श्रोत्रप्रभवस्य ज्ञानस्य मिथ्यात्वाद्गर्णा-
त्मकस्य तत्त्वमस्यादिवाक्यस्याभावस्ततश्च केन मिथ्यात्वं प्रतिप-
द्येत नेह नानास्तीत्यपीहशब्दापादानात् । कारणस्वरूपे नानात्वं
नास्तीति विधक्षितं स्थितं स्थित्यवस्थायां तु कार्यमप्यस्तीत्यवि-
रोधः । स एव नेति नेत्यात्मेति शरीराद्यनात्मपर्युदासेनात्मस्व-
रूपमुपदिश्यते प्रपञ्चभाषो यत्र स द्वैतमिवेतीवशब्दोऽनर्थको य-
था विततमिवेति । अवधारणार्थो वा यथाभ्य इव इति सा-
दृशार्थो वा यथात्रैवाग्ररिति धूमचिस्फुल्लिङ्गादिवद्विविधं वि-
कारजातं यस्यामवस्थायां भवति तदितर इतरं पश्यति यत्र त्वस्य
सुर्वमात्मैवाभूत् तदा केन बलेन कं विषयं पश्येदिति विषयज्ञानं
निर्पिध्यते कारणप्राप्तादित्येव सर्वमविरुद्धम् । का चैवमविद्या सत्त्वा-
सत्त्वभ्यामनिर्वचनीयेति चेत् अनिष्टोत्तरमेतत् ।

यस्याः कार्यमिदं कृत्स्नं व्यवहाराय कल्पते ।

निर्वच्यतुं सा न शक्येति वचनं वचनार्थकम् ॥

यदि वानिर्वचनीया कथमाचार्यः शिष्येभ्यः प्रतिपादयेत् अप्र-
तिपन्नया च तथा कथं व्यवहारः क्रियते । किञ्चादिमती साऽनादि-
रिति यत्कव्यम अनादित्वे नित्यत्वादुच्छेत्तुमशक्येत्यनिर्माक्षप्रसङ्गः ।
ब्रह्म चेन्निमित्तं तदयुक्तमित्युक्तं पुरस्तात् । अथात्मस्वरूपं नि-
मित्तमप्येतन्निमित्तनित्यत्वाद्यैमित्तिकानुपरमादनिर्माक्ष एव । अथ
सत्यसती च अविद्या तदा सद्भावाभायरूपत्वानुपपत्तेः न हि युगप-
द्वैकत्र विरुद्धज्ञानसम्भवः । अथाव्याकृताकाशमाद्याविद्येत्युच्यते
उच्यतां न संज्ञायां विरोधो वस्तुत्वं तु प्राप्नोत्युत्पत्तिमत्त्वादङ्कुरा-

दिद्यत् । न चाग्रहणमविद्या ग्रहणाभावस्यावस्तुत्वे बन्धहेतुत्वाभा-
वात् । तथा ह्यवस्तु चेदग्रहणं न यन्नाति खपुष्पवत् बन्धकं चेदव-
स्तुत्वं विरुद्धं मत्स्यबन्धवदत् एव निर्वचनीयत्वमविद्यायाः । वि-
द्याया अग्न्या त्वविद्या विपरीतज्ञानं देहादिषु तद्धेतुकं च ब्रह्मस्व-
रूपाग्रहणम् । योपि मन्यते नामरूपमविद्यायद्वयाच्यमिति तदाप्य-
निर्वचनीयत्वं नास्ति निरुच्य वचनं निर्वचनमुच्यते गवांदिशब्दाश्च
स्पष्टा एव निरुच्यन्ते व्याकरणे तद्वाच्याश्वगवाद्यो निरुक्ताः
तस्मात् भेददर्शनतोऽविद्या न मिथ्या परमात्मनोऽवस्थाविशेषः प्र-
पञ्चायमत एव वस्तुत्वं सत्त्वादात्मकत्वादाकाशादिषु सत्ता अपू-
र्णत्वादिधर्मानुवृत्तेरिति प्रोक्तम् । कथं पुनः परिणामो निरवयवस्या
काशकल्पस्येति चेत् । अत्रोच्यते परिणामस्वाभाव्यात् क्षीरवत् स-
र्वज्ञत्वाच्च सर्वशक्तित्वाच्च स्वेच्छया परिणामयेदात्मानमिति श-
क्यते वक्तुम् । ननु सावयवत्वात् क्षीरस्य परिणामोपपत्तिः उच्यते
न सावयवत्वं तत्र परिणतिहेतुर्यदि स्यात् अम्युनोपि दधिभावेन
परिणामः स्यादतोऽप्रयोजकं सावयवत्वम् । परिणामस्वाभाव्यादेव
हि पयः परिणमते तदापीदं चिन्त्यम् । किमवयवनिः परिणामे श-
क्तिराहोस्विदवयवानामिति न हि तस्मिन् द्रवद्रव्ये ऽवयवी नाम
व्यतिरिक्तो ऽभ्युपगम्यते मायायादिना । ततः पारिषेप्यादवयवानां
शक्तिस्ते च निरवयवा न ह्यवयवानामवयवाः सन्ति येन सावयव-
स्य परिणामो वर्ण्येत । ये चावयवानामवयवाः कल्पितास्ते किं पु-
रिणमन्ते नेति । यदि न परिणमेतरन् दधनि पयो दृश्येत तस्मात्
सर्वेषामवयवानां परिणामित्वमेष्टव्यम् । किं चावयवानामवयवक-
ल्पने तेषामप्यवयवकल्पने ह्यनवस्था क्षीरसमुद्रश्च कुण्डे स्या-
दवयवानामानन्त्यात् तस्मान्निरवयवस्यैव परिणामो दृश्यत इति
ब्रह्मणोऽप्युपपद्यते तथा च न्यग्रोधानां दृष्टान्तेन परिणामो
वर्णितः श्रुत्याचष्टे ।

अप्रच्युतस्वरूपस्य शक्तिविक्षेपलक्षणः ।

परिणामो यथा तन्तुनाभस्य पटतन्तुयत् ॥

पटवद्य यथाप्रच्युतस्वरूपाणां तन्तूनां पटात्मनायस्थानं यथाका-
शादप्रच्युतस्वभावाद्यायुक्तपद्यते इति सांख्यं शक्तिविक्षेपोपसं-
हारवादः सूरिभिराश्रितः । प्रमाणवत्त्वाद्वाह न प्रमाणवत्त्वमस्य
क्षीरस्यैव ब्रह्मणः कृत्स्नपरिणामप्रसङ्गादनित्यता स्यात् नित्यं वि-

भुमिति च श्रुतिर्विरुध्येत । विकारापन्नमेव ब्रह्मेति सर्वलोको मुच्येत
 प्रत्यक्षसिद्धत्वाद्युपदेशानर्थक्यमतोनुपपत्तेरस्य पक्षस्य माया-
 चादोऽस्माभिर्निगुणमतिभिराश्रितः । श्रुतिश्च मायां तु प्रकृतिं वि-
 द्यादिति । स्मृतिरपि मम माया दुरत्यया इति । अत्राभिधीयते । न हि
 सर्वात्मनाः दृष्टान्तसाधर्म्यं किञ्चिदुपपद्यते यथा तावदचेतना-
 नामेव परस्परं परिणामवैचित्र्यं क्षीरस्यैकः परिणामो दध्यव-
 स्यान्नस्यानेकः केशनखदन्तपिशितादिलक्षणो यथोर्णनाभस्योर्णा
 परिणामः प्राण्यन्तरेष्वत्यन्तमसम्भाव्यमानो दृश्यते । न हि भाषानां
 शक्तयः केनचित् प्राकृतशुद्धिना परिच्छेत्तुं शक्यन्ते तर्काणाम-
 प्रविष्टत्वात् साधर्म्यवैधर्म्यस्य सर्वत्र योजयितुमशक्यत्वात् । किमुत
 चेतनस्य सर्वज्ञस्य सर्वशक्तेः स्वतन्त्रस्य शास्त्रैकसमाधिगम्यस्य ज-
 गत्कारणस्य परिणामो व्यवस्थाप्येत । स हि स्वेच्छया स्वात्मानं लोक-
 हितार्थं परिणामयन् स्वयत्त्वनुसारं परिणामयति । तथा च श्रुतिः ।
 आत्मन आकाशः सम्भूतस्तत्तेजोऽसृजतेति वाऽचेतनं महाभूतं सृ-
 जति स्वयं चेतनरूपेण पृथगेवावस्थितः तथा च दर्शितं हन्ताह-
 मिमास्तिन्नो देवता अनेन जीवेनात्मनानुप्रविश्य नामरूपे व्याकरवा-
 णीति । यथा देवानां त्रयश्च त्रीणि च सहस्रेत्युक्ता महिमानं एवैपा-
 मेत इति सङ्कल्पमात्रेणानेकधा भावं दर्शयित्वापसंहरति त्रयस्त्रि-
 षत्वे च देवा इति तेषामपि यः स्रष्टेश्वरस्तस्य सामर्थ्यं को वेदितुमर्ह-
 ति । दर्शयतश्च मन्त्रौ को अद्धा येद को इह प्रायोचत् कुत आयाता
 कुत इयं विसृष्टिः अर्वाग्वेदा अस्य विसर्जनेनाद्धा को वेदयत आ-
 यभूव यदि वा दधे यदि वा न योस्याध्यक्षः परमे व्योमन् सोऽङ्गं वेद
 यदि वा न वेदेति(?) स एव परमेश्वरः सृष्ट्यवस्थायां प्रविभक्तनामरूपं
 विविधभोक्तृभोग्यं प्रपञ्चं वेद प्रलयावस्थायां स्वात्मनि प्रलीनं
 प्रविभक्तं न वेदेत्यर्थः । श्वेताश्वतरा अपीश्वरमचिन्त्यशक्तिमा-
 मनन्ति ।

तमीश्वराणां परमं महेश्वरम्
 तं देवानां परमं च दैवतम् ।
 पतिं पतीनां परमं पुरस्तात्
 विदाम देवं भूवनेशमाद्यम् ॥
 न तस्य कार्यं करणं च विद्यते
 न तत्समश्चाभ्यधिकश्च दृश्यते ।

परास्य शक्तिर्विविधैव श्रूयते
 स्वाभाविकी ज्ञानबलक्रिया च ॥
 न तस्य कश्चित् पतिरस्ति लोके
 न वेदिता नैव च तस्य लिङ्गम् ।
 स कारणं कारणाधिपः
 न चास्य कश्चिज्जनितः न चाधिपः ॥ इति ।

विविधा शक्तिः सा च स्वाभाविकी न चागन्तुकीति ब्रुवन्त्या
 कुतार्किकचोद्यं किं नाम न परिहृतम् । न च निरवयवस्य परिणामो
 नास्ति यथा मनसः कामक्रोधलोभमोहादयः परस्परविलक्षणाः
 समुद्रोर्मय इवोद्भवन्ति मनःस्वरूपं चाऽप्रच्युतम् । दर्शितं चैतत् सर्वं
 मन एवेति यथा नभसो वायुर्वायोरग्निरसिद्धो ह्यष्टान्त इति चे-
 द्दधिरस्त्वं किं श्राययन्ती श्रुति न शृणोषि । शृणोमि अप्रमाणं सानु-
 पपन्नार्थवादित्वादिति चेदूर्णनाभिं प्रजापतिप्रियं यस्य दृष्टत्वादत्रा-
 पपन्नमिति चेदत्राप्यविशिष्टं शास्त्रदृष्टत्वं न च प्रामाण्ये कश्चिद्वि-
 शेषः स्वेस्त्रे विषये । अथ मन्यसे नन्दं शास्त्रं सृष्टिप्रतिपादनपरं किं तर्हि
 अद्वैतप्रतिपादनपरं सृष्टौ प्रयोजनाभावाद् भेदस्य च प्रमाणान्तरा-
 सिद्धत्वादिति । अत्रोच्यते कार्यकारणयोरनन्यत्वादित्यनेन हेतुना-
 त्मेकत्वं प्रतिपाद्यते भवता स चायमसिद्धो हेतुः सर्गानभ्युपगमे
 वियदादि सर्वं नित्यं भीमांसकानामिव प्रसज्यते । न च सृष्टिर्निष्प्र-
 योजना विज्ञानात्मनां भोगज्ञानार्थत्वात् सत्सु हि शरीरेन्द्रियेषु भोगो
 ज्ञानं चाद्यकल्पते अग्निहोत्रादिलक्षणस्य क्रियाकारकफलात्म-
 कस्य व्यवहारस्य भेदमन्तरेणानुपपत्तेः । स्वभावसिद्धं भेदमङ्गीकृत्य
 कर्मकाण्डव्यवहारोपपत्तेर्न भेदः शास्त्रीय इति चेदभेदोऽपि तथा
 सामान्यात्मना सर्वं यस्तुजातमभिन्नमनुवृत्तिप्रत्ययगोचरत्वात् ।
 तत् द्विविधं सामान्यं परमपरं च सत्तालक्षं गोत्वादिलक्षणं च
 ततश्चाभेदोप्यशास्त्रीयः प्रसज्यते । अथ मनुष्ये ब्रह्मात्मना सर्वस्या-
 नन्यत्वमन्यतोऽसिद्धमिदं सर्वं यद्यमात्मा इत्यभेदः प्रतिपाद्यते
 शोभनमभ्युपायिन्यायेनानेन(?) धर्मोप्यग्निहोत्रादिलक्षणोत्पन्नाती-
 न्द्रियः शास्त्रेणैवावगम्यते इति न विशेषं पदयामः । कर्मविधीनां
 मायामात्रविषयत्वमद्वैतवाक्यानां च परमार्थवस्तुविषयत्वमिति
 विरुद्धम् । भेदाङ्गीकरणं युक्तं प्रामाण्यतुल्यत्वात् प्रत्यक्षादि-
 भिन्न भेदः प्रतिपाद्यते न च सत्तामात्रं प्रत्यक्षस्य विषयश्चाश्रुरादीनां

नियतरूपादिविषयत्वात् । न च सत्ता सञ्चो निष्कृष्य केनचिदिन्द्रियेण विषयीक्रियते तस्मात् सत्तैवासिद्धान्तविषय इति प्रतिप्रलपतामौपधमन्वेष्टव्यमतो यदुच्यते केचिदाहुर्विधातृप्रत्यक्षं न निषेद्धृविषयित्व इति तदनुज्ञायते किं रूपादिविधातृत्वात् प्रत्यक्षमन्निषेधकं स्वविषयतामात्रपर्यवसानादन्यनिवृत्तिरभावप्रमाणगम्यया । तथाहि

स्वरूपमेव वस्तुनां परस्परविलक्षणम् ।

नानात्वं तत्सु संवेद्यं भेद इत्यभिधीयते ॥

घटरूपं पटे नास्ति पटरूपं घटे न हि ।

इति देशान्तराभाव अन्योन्याभाव उच्यते ॥

किं च सत्तामात्रग्राहकं सर्वमिन्द्रियमिति सङ्कुरः स्यात् । अन्योऽपि रूपं पश्येद्विधोऽपि शब्दं शृणुयात् । अथ शब्दादिविषयभेदग्रहणाद्यवस्थेति न ब्रूहि सत्ताविषयत्वं यथानुवृत्तिप्रत्ययात् सत्तेष्यते तथा गोत्वाद्यवान्तरसामान्यमपि प्रसज्यते तदाश्रयभूतं चेदद्रव्यं भेदप्रत्ययसामर्थ्यात् अतः सामान्यविशेषात्मकं वस्तु सिद्धम् । इदं च वक्तव्यं सत्ताज्ञानं ततो व्यतिरिक्तमव्यतिरिक्तं वेति । यदि व्यतिरिक्तं द्वैतप्रसङ्गोऽनवस्था च ज्ञानसत्ताऽन्येन ज्ञानेन तत्सत्ताप्यन्येनेति । अथाव्यतिरिक्तं ग्राहकाभावात् ग्राह्या सत्ता न सिद्ध्यति विधातृप्रत्यक्षमिति च प्रतिज्ञाहानिस्ततश्च सन्मात्रवादिनो न मन्ते नेन्द्रियं न ज्ञानं न ज्ञेयमिति सर्वशून्यतां प्राप्ता स कथं परं प्रत्यापयेत स्वयं वा कथं बुध्यत इति । सन्मात्रप्रतिमाद्यैव प्रतिभाति नः अपरविद्यानां चोमित्येतदक्षरमुद्रीथमुपासीतेत्यारब्धानां कर्माधिकृतपुरुषाणां प्राणप्रतीकाद्युपासनानां च भेदमन्तरेणात्मलाभानुपपत्तेः । कथमिदं मायामात्रं प्रमाणमन्तरेण प्रतिज्ञातुं शक्यं त्रिवृतं त्रिवृतमेकैकं करवाणीति बहुद्विपूर्वं परदेवताप्रवृत्तेस्तदभिप्रायमज्ञात्वा कोनामादृष्टनिर्भयः सर्वं मिथ्येति कल्पयितुमर्हेत् यदि च दृष्टसाधर्म्येणादृष्टं निर्णेतुमिष्येत तदा च दृष्टमदृष्टं द्रष्टव्यम् । कुतश्च न वगमो भवतः न हि सूत्रकारः कचिन्मायाशब्दं प्रायुङ्क्त यत्र स्वप्नज्ञानान्मायामात्रं तु कात्स्न्येन अनभिष्यक्तस्वरूपत्वादिति हि यत्रोक्तं वैधर्म्याच्च न स्वप्नादिवदिति वैधर्म्यमुक्तमीक्षतेनाशब्दमिति चारभ्य प्रत्यधिकरणं स्मृतिमन्तरेण नोपपद्यते सूत्रकारस्य स्मृत्यनवकारदोष इत्यारभ्य सांख्ययुद्धापितद-

पयोद्धरणार्थं प्रत्यधिकरणं प्रयासोनर्थकः स्यात् । मायामात्रत्वे न विद्यदधुतेरिति चारभ्य भूतानामुत्पत्त्यादिविचारोऽनर्थकः स्यात् । ननु सूत्रकारो न स्थानतोपि परस्वोभयलिङ्गं सर्वत्र हीति ब्रह्म व्यतिरिक्तं सर्वं मायेति वक्ष्यति । मैवं वोचस्तस्याधिकरणस्यान्यविषयत्वाच्च प्रपञ्चाकारं ब्रह्मोपास्यं किं तर्हि निराकारमात्रमुपास्यमिति तात्पर्यम् । यदन्युक्तं मायां तु प्रकृतिं विद्यादिति तदयुक्तम् अजामेकामिति तेजोवन्नलक्षणा प्रकृतिः प्रकृता सा मायाशब्देनाभिधीयते प्रकरोति स्वविकारानिति प्रकृतिरुच्यते । गीतायामपि वस्तुभूत प्रकृतिर्भूतामपीति व्यपदेशात् । कचिन्मायाशब्दः प्रकृतिवचनो मीयते परिच्छिद्यते ऽनयेति प्रज्ञोच्यते यथेन्द्रो मायाभिरिति । अपि च मायाशब्दमात्रेण कृत्स्नो वेदः सुप्रमेयं स्वर्गापवर्गलक्षणं यथाभूतं प्रत्याययन्नप्रमाणमसत्यमिति वा कल्पयितुमिति ज्ञानेन(१) प्रवर्तते वेदार्थं यथा बह्वेर्धूमशक्त्या यथा प्रवर्तन्तामिति-॥ १४ ॥

भावे चोपलब्धेः ॥ १५ ॥

इतश्चानन्यत्वं कारणभावे कार्यस्योपलब्धेस्तन्तुषु पटो मृत्पिण्डे घटो न देशान्तरे कालान्तरे चोपलभ्यते । यत्र पुनरन्यत्वं तत्र तद्देशान्तरे कालान्तरे चोपलभ्यते यथा गोरध्वोऽध्वो न गोर्मावमपेक्ष्यते । ननु चाग्निभावे धूमो जायते न चानन्यत्वं तत्रोच्यते निमित्तकारणमग्निः पुत्रस्येव पितरि विनष्टे ऽप्यग्नौ धूमस्त्विति दर्शनात् एह तूपादानकारणापेक्ष्यानन्यत्वमुच्यते अस्ति धूमे ऽपि भूतत्रयं कारणं तेषामेव धूमाद्यस्येत्यनन्यत्वम् ॥ १५ ॥

सत्त्वाच्चावरस्य ॥ १६ ॥

इतश्चानन्यं सदेव सौम्येदमग्र आसीदिति इदंशब्दवाच्यस्य कार्यस्य अवरकालीनस्य कारणे सत्त्वादनन्यत्वं कथं गम्यते सामानाधिकरण्यात् ॥ १६ ॥

असद्व्यपदेशान्नेति चेन्न धर्मान्तरेण वाक्यं शेषात् ॥ १७ ॥

असद्वा इदमग्र आसीदित्यसद्व्यपदेशात् कारणे कार्यस्य सत्त्वादित्यसिद्धो हेतुरिति चेत् अत्रोच्यते न धर्मान्तरेण व्यपदेशात्

नायं विरोधो धर्मान्तरेण चाभिव्यक्तनामरूपादनभिव्यक्तनामरूपत्वं धर्मान्तरं तेनासीदिति व्यपदिश्यते । लोकेऽपि यदनिसूक्ष्मं व्यवहारायोग्यं च असदिति व्यपदिश्यते कथमवगम्यते वाक्यशेषात् तत्सदासीति तच्छब्देन प्रकृतपरामर्शादत्यन्तासत्त्वे तदुपपत्तेः ॥ १७ ॥

युक्तेः शब्दान्तराच्च ॥ १८ ॥

इतश्च कारणे कार्यस्य सत्त्वं युक्तेः का पुनर्युक्तिमृत्पिण्डात् घटो जायते न दधि शशविपाणं वा यद्यसन् घटो जायेत असत्त्वाविशेषाच्च ततस्तयोरप्युत्पत्तिः स्यात् । ननु च कारणशक्तिनियमात् व्यवस्था भविष्यति नेति ब्रूमः स एवास्माभिः पर्यनुयुज्यते कथं कारणशक्तिनियम इति असत्त्वाविशेषे मृत्पिण्डस्य वा शक्तिः कथमेकत्र सा नियम्यत इति कार्यस्य कारणे सद्भावमुक्त्वा नियमहेतुरुच्यमानो यः कश्चित्सर्वः पर्यनुयोगं नातिवर्तते तस्मात् सत्कार्यमुत्पद्यते इत्यभ्युपगन्तव्यम् । ननु तथापि कारणस्वरूपवत् कार्यस्य सिद्धत्वात् करकव्यापारोऽनर्थकः स्यात् । अथाभिव्यक्त्यर्थ इति चेदभिव्यक्तिः किं विद्यमाना उत अविद्यमाना इति यदि सती कुम्भकारादिव्यापारानर्थक्यं तदवस्थमितरत्रासत्कार्यवादप्रसङ्गः । अवगम्यते । सदेव कार्यं कुतः कारणमेव हि तां तामवस्थां प्रतिपद्यमानं कार्यमिति गीयते । अवस्थातद्वतोश्च नात्यन्तभेदो न हि शुक्लवैद्योर्धर्मधर्मिणोरत्यन्तभेदः किन्वेकमेव वस्तु न हि निगुणं नाम द्रव्यमस्ति न हि निर्द्रव्यो गुणोस्ति तथापलब्धेः उपलब्धिश्च भेदाभेदव्यवस्थायां प्रमाणं प्रमाणव्यवहारिणां तथा कार्यकारणयोर्भेदाभेदावबुध्यते (१) । अभेदधर्मश्च भेदा यथा महोदधेरभेदः स एव तरङ्गाद्यात्मना वर्तमानो भेद इत्युच्ये न हि तरङ्गादयः पापाणादिषु दृश्यन्ते तस्यैव ताः शक्तयः शक्तिशक्तिमनोश्चानन्यत्वमन्यत्वं चापलक्ष्यते यथाग्नेर्दहनप्रकाशनादिशक्त्यां भेदाः यथा च वायोः प्राणादिवृत्तिभेदेन भेदः । तस्मात् सर्वमेकानेकात्मकं नात्यन्तमभिन्नं भिन्नं वा । तदेवं प्रत्यक्षमनुमानमागश्चास्मत्पक्षे प्रमाणत्रयं त्वत्पक्षे न किञ्चिदस्तीति विशेषः । कोसायागमः एव सदेव सोम्येदमग्र आसीदिति इदंशब्दवाच्यस्य कार्यस्य प्रलयकाले कारणात्मनावस्थानं दर्शयति । यदा चाभिव्यक्तिहेतुश्चक्रादिस-

अधिस्तदाभिव्यक्तिर्यदा वासन्निधिस्तदा तिरोभूतिस्तदेतूनां चान्ये
हेतवस्तेषामप्यन्य इत्यनादित्वात् संसारस्याविरोधो भोगस्य च ध-
र्माधर्मनिमित्तत्वात् साधनानामभिव्यक्त्यनभिव्यक्ती तदपेक्षया
भवत इत्यनवद्यम् । ततश्चाभिव्यक्तितिरोभावावस्थयोरन्योन्याभि-
भवादन्यतरावस्थानं मरकतप्रभवे चेतरेषां श्रौतश्च दृष्टान्तोऽनु-
सन्धातव्यो निरवयवो घटफणिकाऽणिमी तां तामवस्थां गत्वा स्थूली-
भवन्नुपलभ्यते दर्शितं च महान्यग्रोधस्तिष्ठतीति । न हि दृष्टेऽनुप-
पन्नं नाम यथा च पुंस्त्वं विद्यमानमेव यौवनावस्थायामभिव्यज्यते अ-
न्यथा पण्डस्यापि पुंस्त्वप्रसङ्गात् । कथं वा असद्वृत्तिर्गोचर्यते
न ह्यसतो जननि कर्तृत्वं दृष्टं शशधिषाणं जायत इत्यपि च । यतो मृ-
द्वण्डचक्रादेर्घटोत्पत्तिर्यथेत तस्य नित्या शक्तिराहोस्त्रिदनित्या यदि
नित्या नित्योत्पत्तिप्रसङ्गोऽन्यानपेक्षत्वात् अथानित्या साप्यन्येन कर्त-
व्या साप्यन्येनेत्यनवस्था प्रसज्यते । नियतकारणोपादानं च न प्राप्नो-
ति शक्तीनामनन्तत्वात् (१) । अथ मन्यसे कारणशक्तयो नित्या एव
तास्तु सहकारिवशात् कार्यं जनयन्तीति तत्रोच्यते सहकारिभिर्ये उ-
पकारः क्रियते शेषश्चेदुत्पद्यते तदुत्पत्तावन्यः सहकारीत्यनवस्था
शक्तिनित्यत्वे तु नित्यकार्यप्रसङ्गादित्युक्तो दोषः । अपि च सुवर्णा-
र्थिनः कुण्डलग्रहणं न प्राप्नोति सुवर्णकुण्डलयोरन्यन्तमेवात् अपि
च पञ्चपलिके पटे परिमाणाधिक्यप्रसङ्गः श्रुतिदर्शनबाह्यत्वाद्वा-
ऽस्तकार्यवादो वैशेषिकपक्षोऽप्यसङ्गत इति । तद्वदेव प्रमाणशून्य
यादिपक्षोऽप्यभावाद्भावोत्पत्तिरुभयोरभाव इति दर्शनं निरस्तं वे-
दितव्यम् । युक्तिर्व्याख्याता शब्दान्तराद्वा सदेव सौम्येदमग्र आसी-
दिति । असच्छब्दादन्यः सच्छब्दान्तरं कथमसतः सज्जायेत इत्या-
क्षिप्य सदेव सौम्येदमग्र आसीदिति ॥ १८ ॥

पटवच्च ॥ १९ ॥

यथा पटः संघेष्टितः क्वचित् प्रसारितो वा न भिद्यते तथा का-
रणं स्वरूपावस्थं कार्यावस्थं च न भिद्यते ॥ १९ ॥

यथा च प्राणादि ॥ २० ॥

यथा प्राणापानादि हृदि वृत्तिर्घांयुर्नाभिनासिकादिषु स्थानेषु

(१) अनित्यत्वात् - पा० २ पु० ।

प्राणायामेन निरुद्धः स्वरूपेणावतिष्ठते निरोधान्मुक्तः पञ्चधा
तथा ब्रह्मेति ॥ २० ॥

इतरव्यपदेशाद्विताकरणादिदोषप्रसक्तिः ॥ २१ ॥

अथाक्षेपः क्रियते । हितस्याकरणमहितस्य चानुष्ठानमादिग्र-
हणादिदं जगन्मायारचितमिति स्मरणं प्रसज्यत इत्येवमादिदोष-
परिग्रहः । कस्मादितरव्यपदेशादितरस्य शारीरस्य ब्रह्मत्वव्यपदे-
शात् तत्त्वमसीति ततश्च ब्रह्मणो यत् स्रष्टृत्वं तत् शारीरस्येति प्राप्ते
उभिधीयते ॥ २१ ॥

अधिकं तु भेदनिर्देशात् ॥ २२ ॥

तुशब्दः पक्षं व्यावर्तयति । शारीरादधिकं सांसारिकधर्मातीतं स-
र्वं स्रष्टारं ब्रूमः सता सौम्य तदा सम्पन्नो भवति शारीर आत्मोप-
क्षेनात्मनान्यारूढ उत्सर्जतीत्येवं जातीयकात् भेदनिर्देशात् ईश्व-
रोऽन्यः स्रष्टा । यदि व्यायं जीवः स्रष्टाभ्युपगम्येत प्रादुःस्युरेते दोषाः
जीवपरयोश्च भेदः पुरस्तात् प्रतिष्ठापितो नेश्वर एव संसारीति यथा
द्यात्यन्तभिन्नो जीवो न भवति तथा वक्ष्यामः । ननु भेदाभेदौ कथं पर-
स्परविरुद्धौ सम्भवेतां नैव दोषः ।

प्रमाणतश्चेत् प्रतीयते को विरोधोऽयमुच्यते ।
विरोधे चाविरोधे च प्रमाणं कारणं मतम् ॥ २२ ॥

अश्मादिवच्च तदनुपपत्तिः ॥ २३ ॥

अपि च यथा लोके पृथिवीत्वाविशेषेऽपि पञ्चरागादीनां प्र-
हीणपापाणादीनां चान्योन्यभेदो दृश्यते । आदिग्रहणेनाश्रपानादीनां
केशनखादीनां च ग्रहणम् । तथा ब्रह्मण एकस्येऽपि जीवप्राज्ञयोर्भेदो
न विरुध्यते । तदनुपपत्तिः परोक्तदोषानुपपत्तिः ॥ २३ ॥

उपसंहारदर्शनान्नेति चेन्न क्षीरवद्वि ॥ २४ ॥

अन्यथा पुनराक्षेपः क्रियते । ननु चोदनायाः स्वतः प्रामाण्यात्
सिद्धं जगत्कारणं ब्रह्म कथमाक्षेपः सत्यमेवम् तथाप्यनुमानविरो-

धात्रासौ चोदनार्थः शक्यते स्वधारयितुम् अतस्तदनैकान्तिकोपादानार्थमारभ्यते । कुम्भकारादीनामनेकसाधनोपसंहारेण प्रवृत्तिदर्शनाद्व्याहारकोपादानमुपसंहारः प्रागुत्पत्तेश्च नास्ति व्याहृतासाधनं सामग्रीं ब्रह्मणस्तद्वत्साधनं ब्रह्म प्रवृत्त मिति न शक्यमवधारयितुमिति प्राप्ते प्रतिविधीयते । ब्रह्म स्वत एव परिणमते तत्स्वाभाव्यात् । यथा क्षीरं दधिभावाय अम्लं हिमभावाय न तु तन्नाप्यातश्चनमाधारभूतं च द्रव्यमपेक्ष्यते । नैतदस्ति ब्रह्मत्वात् तस्य स्थितौ स्थानी व्याप्रियते आतश्चनेनाम्लादिना त्वार्यते पयसः परिणामशक्तिः स्वत एव न कदाचिदम्भसा दधि सम्पादयितुं शक्यते । तन्तुनाभश्च स्वत एव प्रवर्तते । कुम्भकारादीनामनीश्वरत्वात् स्वतः सामर्थ्याभावात् साधनान्तरापेक्षा युक्ता । ब्रह्म पुनः सर्वज्ञं सर्वशक्ति यः सर्वज्ञः सर्ववित् परास्य शक्तिर्विचिधैव श्रूयते इति । हीति हैतौ ॥ २४ ॥

देवादिवदपि लोके ॥ २५ ॥ -

अपिशब्दः सम्भावनायां न केवलमचेतनसादृश्यं चेतनैरप्यस्ति इत्याह । यथा देवा महर्षयः व्याहृतासाधनमनपेक्ष्य विचित्राणि कार्याणि चित्तन्वते अणिमाद्यैश्वर्ययोगादिति योगशास्त्रपुराणादिषु वर्ण्यते । यथोर्णनामः स्वयं प्रवर्तते । यथा यलाका रेतःसेचनमन्तरेण गर्भं दधत इत्यादिग्रहणम् दृष्टान्तप्रतिदृष्टान्तानन्त्यादागमसिद्धस्यार्थस्यानुमानेन दूषणमृणां धनं वा न शक्यते कर्तुमिति ॥ २५ ॥ ०

कृत्स्नप्रसक्तिर्निरवयवत्वशब्दकोपो वा ॥ २६ ॥

पुनरप्यन्यथाक्षिप्यते । निरवयवं ब्रह्म यदि कार्याकारेण परिणमते कृत्स्नप्रशक्तिः क्षीरयत्तश्च यदिदं दृश्यते स्थूलं जगदेतदेव ब्रह्मेत्युपदेशशास्त्रमनर्थकं स्यात् प्रत्यक्षादिसिद्धत्वात् । यदि च सावयवं स्यात् ततोऽस्यैकदेशः परिणमतेऽन्यैकदेशोऽवधिप्लुत इति शक्यमवकल्पयितुम् । सावयवमेवेति चेत् निरवयवत्वस्य वाचकः शब्दः कुप्येद्विरुद्धेतेत्यर्थः । को सौ दिव्यो ह्यमूर्तः पुरुषो निष्कलं निष्क्रियं शान्तं निरवयव(१)मस्थूलमनवयवस्त्रमित्यतश्च ब्रह्मणः परिणामानुपपत्तेः प्रधानमेष्टव्यमिति तात्पर्यार्थोऽत्र कश्चिदाह कृत्स्नैकदेशशब्दौ ब्रह्मणि

न सम्भवतः सावयवे हि द्रव्ये तौ दृश्येते इति नैतत् सन्दिग्धम् ।
न ह्यत्र शब्दप्रयोगो विचार्यते । सावयवत्वे निरवयवत्वे च ब्रह्मणः
परिणामानुपपत्तिः पूर्वपक्षवादिना प्रसाध्यते । तत्र समाधान-
मनुक्ता स्वपक्षसिद्धिर्नास्ति । तत्रोच्यते ॥ २६ ॥

श्रुतेस्तु शब्दमूलत्वात् ॥ २७ ॥

तुशब्दः पक्षनिवृत्तौ । न कृत्स्नप्रसक्तिरप्रच्युतस्वरूपं ब्रह्म परि-
णमते । कथं श्रुतेः । सेयं देवतेक्षत हन्ताहमिमास्तिस्रो देवता इति
तेजोपयन्नव्यतिरिक्तां परां देवतां दर्शयति । शब्दप्रमाणत्वाच्चा-
स्यार्थस्य न स्वाविकल्पेन चालयितुं शक्यते । तदनन्यत्वमित्यत्र
चास्माभिरुक्तं शक्तिविशेषलक्षणः परिणाम इतीश्वरस्य द्वे शक्ती
भवतो भोग्यशक्तिरेका भोक्तृशक्तिश्चापराप्यभोग्यशक्तिश्च साका-
शादिरूपेणाचेतनपरिणामापत्तेर्भोक्तृशक्तिः सा चेतना जीवरूपे
णावतिष्ठते । तत्र यथा सूर्यः स्वरश्मीन्विक्षिप्योपसंहरति एवं
प्रपञ्चनानन्तभेदां शक्तिं विक्षिप्योपसंहरति परमेश्वर इत्युपपन्नम् ।
क्षमापादादिनापि लोके निरवयवस्याशरीरस्य मायाकर्तृत्वं न दृष्ट-
मिति पूर्वशक्तिरभ्युपगन्तव्या ततो घटं यथाभूतसृष्टिविषया श-
क्तिरभ्युपगम्यताम् ॥ २७ ॥

आत्मनि चैवं त्रिचित्रास्वहि ॥ २८ ॥

नैतद्व्यन्ताश्चर्यं निरवयवस्य स्वरूपाप्रच्युतिः कार्यसृष्टिश्चे-
ति । यथा विद्वानात्मनि स्वप्नदृशि चित्राः दृश्यः श्रूयन्ते न तत्र
रथा न रथयोगा न पन्थानो भवन्त्यथ रथान् रथयोगान् पथः
सृजत इति तथेश्वरस्य भवतीति ॥ २८ ॥

स्वपक्षदोषाच्च ॥ २९ ॥

सांख्यस्यापि स्वपक्षे समानो दोषस्त्रिगुणं निरवयवं प्रधा-
नं महदाद्याकारेण परिणमते इत्युपगच्छतः कृत्स्नप्रसक्तिर्नि-
रवयवत्वप्रतिज्ञाहानिर्वेति समानो दोषो वैशेषिकस्यापि पर-
माणूनां निरवयवत्वाभ्युपमात् ॥ २९ ॥

सर्वोपेता च तद्दर्शनात् ॥ ३० ॥

कथं पुनर्गम्यते सर्वशक्तिपेता परा देवतेति तदुच्यते सर्वोपेता । चशब्दः सम्भावनायाम् । तद्दर्शनात्सर्वकर्मा सर्वकामः सर्वगन्धः सर्वरस इति ॥ ३० ॥

• विकरणत्वाच्चेति चेत्तदुक्तम् ॥ ३१ ॥

सर्वशक्तिमत्त्वे सत्यपि विगतकार्यकरणत्वान्न कार्यं व्या-
प्रियत इति चेत्तत्तद्वक्तव्यं तदुक्तं शब्दमूलत्वादिति ॥ ३१ ॥

न प्रयोजनत्वात् ॥ ३२ ॥

अन्यथाक्षिप्यते न परा देवता सृष्टौ प्रवर्तते । आप्तकामा
हि ध्रूयते तस्याः प्रवृत्तौ प्रयोजनाभावादिह च प्रयोजनव-
त्त्वात् प्रवृत्तीनाम् । तथाचोक्तं मीमांसकैः जगद्व्यासृजतस्त-
स्य किं नामेष्टं न सिद्ध्यति । प्रयोजनमनुद्दिश्य न मन्दोऽपि
प्रवर्तते । अथास्ति प्रयोजनमस्मदादितुल्यत्वादाप्तकामता नि-
वर्तते अत्रोच्यते ॥ ३२ ॥

लोकवत्तु लीलाकैवल्यम् ॥ ३३ ॥

तुशब्दात्पक्षो विपरिवर्तते । न तस्य प्रवृत्तौ प्रयोजनं किं तु
लीलाकैवल्यं स्वरसेन या क्रीडास्वरूपा चेष्टा सा लीला तस्याः
कैवल्यं कैवल्यभावो यथा लोके राजप्रभृतीनां परिपूर्णकामाना-
मपि क्रीडार्था प्रवृत्तिर्भवति तथेद्वरस्याप्रकाश्यापि (१) प्राणिक
मोक्षेक्षया सृष्टिप्रवृत्तिरुपपद्यते न च स्वभावः पर्यनुयोक्तुं
शक्यते ॥ ३३ ॥

वैषम्यनैर्घृण्ये न सापेक्षत्वात्तथा हि दर्शयति ॥ ३४ ॥

यदि तर्हीश्वरो लीलया प्रवर्तते तस्य वैषम्यनैर्घृण्यं प्रस-
ज्येयातां नीचमध्यमोत्तमाः प्राणिनो विदधतः । वैषम्यं नाम रा-
गद्वेषमोहयोगस्ततश्चानीश्वरत्त्वमस्मदादिवैषम्यं कूरभावश्चण्ड-

ता नरके पातयत इति चेत्तेति ब्रूमः । कस्मात्प्राणिर्कर्मसा-
पेक्षत्वादीश्वरस्य स्वकर्मवशेनैव प्राणिनां वैचित्र्यम् । यथा शालि-
केन्द्र्यादीर्वाजकृतमङ्कुरादिवैचित्र्यं पञ्जन्यः साधारणकारणमेव-
मीश्वरो ऽपि । तथाहि कर्मानुरूपां प्रकृतिमीश्वरस्य कौपीतकीनां
श्रुतिर्दर्शयति एव त एव साधु कर्म कारयति तं यमेभ्यो
लोकेभ्यः उक्षिणीपत एव त एवासाधुकर्मणो ऽनुपजति तं यमधो
निनीपत इति । केचिदत्राधिकरणानुपयोगिनीं प्रमाणशून्यां
प्रक्रियां रचयन्ति । अविद्यानिबन्धनो ऽन्तर्यामिसर्गः कर्मबन्धनो
मनुष्यादिसर्ग इति । तदसदन्तर्यामिपरमात्मनोः नियन्तृरूपा-
शक्तिः पारमार्थिणी न हि सा केन चित्कल्पिता येनाविद्या-
नियन्धनाप्यस्मन्मृगतृणादिवदुक्तं च पुरस्तात्परमात्मा सर्वज्ञः
सर्वशक्तिरिति ॥ ३४ ॥

अकस्माद्विभागादिति चेन्नानादित्वात् ॥ ३५ ॥

अत्राह प्रलयकाले सुषुप्तावस्थायां वाचतिष्ठते ॥ ३५ ॥

उपपद्यते चाप्युपलभ्यते च ॥ ३६ ॥

कथं पुनरनादित्वं तदुच्यते । यद्यनादिः संसारो न स्या-
त् पूर्वकृतकर्माभावाद्देवैश्चित्रं नोपपद्यते किञ्चोपपद्यते बीजा-
ङ्कुरन्यायनानादित्वं कर्मनिमित्ता शरीरोत्पत्तिस्तन्निमित्ता च कर्मो-
त्पत्तिरित्यत्र । केचिद्योदयन्ति बीजाङ्कुरदृष्टान्तो न युक्तः । कस्मात् ।
इतरेतराश्रयत्वात् । किं बीजं पूर्वमुताङ्कुर इति । न तत्र
पूर्वापरव्यवस्था शक्या निरूपयितुम् । यत् पूर्वं तत् का-
रणं यत् परं तत् फलमिति कार्यकारणभावो व्यवस्थाप्यते ।
तदिहाशक्यमित्यत्र प्रतिविधीयते । नात्र बीजाङ्कुरजात्योः
कार्यकारणभावः किं तु व्यक्तीनामेव । न च तत्रेतरा-
श्रयता । पूर्वसिद्धाक्षीजादङ्कुरो जायते तत्र बीजं पूर्वसिद्धाद-
ङ्कुरादिति त्रिरूप एव कार्यकारणभावो भ्रान्त्या तु दूषणकल्पन-
मपि चोपलभ्यते । अनादित्वं सूर्याचन्द्रमसौ धाता यथापूर्वम-
कल्पयद्यथा पूर्वस्मिन् कल्पे कृतवानित्यर्थः । अनेन जीवेनात्मना-
नुप्रविद्येति प्राणधारणवचनेन जीवशब्देन परामर्शाभूतेन च सत्य-

अधेनायं व्यपदेशो नाभविष्यता भूतस्य प्रमाणसिद्धत्वादिति ॥ ३६ ॥

सर्वधर्मोपपत्तेः ॥ ३७ ॥

स्वपक्षोपसंहारार्थं सूत्रम् । सर्वधर्मा सर्वशक्तिरित्येवमादय-
स्ते च ब्रह्मणि जगत्कारणे परिगृह्यमाणे उपपद्यन्ते । तस्माद्ब्रह्मैव
जगत्कारणमिति सिद्धम् ॥ ३७ ॥

इति श्रीभास्कराचार्यविरचिते ब्रह्मसूत्रभाष्ये

द्वितीयाध्यायस्य प्रथमः पादः ॥

द्वितीयाध्याये द्वितीयः पादः ।

रचनानुपपत्तेश्च नानुमानम् ॥ १ ॥

स्वपक्षस्थापनं कृत्वा परपक्षनिराकरणायेदानीमारभ्यते । ननु स्वपक्षस्थापनमेव मोक्षार्थिभिः कर्त्तव्यं किं परपक्षदूषणेनेति । सम्यगाहं भवान् किं तु स्वसिद्धान्त एव स्थितिं न लभते प्रतिपक्षनिराकरणेन विना । तर्कशास्त्राणामपि मोक्षमार्गप्रतिपादनाय प्रवृत्तत्वात्परतन्त्रप्रज्ञाः प्रायेण प्राणिनस्तेष्वेवावलम्बेरन्नागमदर्शनं च नाद्विपर्ययस्तस्तेषामसारतोपपादनाय प्रारभ्यते । निर्णयार्थं वेदशास्त्रं सर्वप्रमाणैस्तर्केण च स्वपक्षदूषणं चान्तरेण न सिध्यति । तथा चोक्तं न्यायशास्त्रे तत्त्वावसानो वाद इति । वादश्चायं यत्र शिष्येभ्यः तत्त्वं प्रतिपाद्यते । अन्यत्र जल्पो भवति । तथा लक्षणमपि (१) पादेन कृतं प्रमाणतर्कसाधनोपालम्भः स्वसिद्धान्ताधिकारः पञ्चावयवोपपन्नः पक्षप्रतिपक्षपरिग्रहो वादः । यथोक्तोपपन्नः छलजातिनिग्रहस्थानसाधनोपालम्भो जल्पः । सप्रतिपक्षस्थापनाहीनो वितण्डेति । तत्र सांख्या मन्यन्ते त्रिगुणमचेतनं प्रधानं जगत्कारणं तस्यास्तित्वे पञ्चहेतूनन्वयादीनाचक्षते ।

अन्वयात्परिमाणाच्छक्तितः प्रवृत्तेश्च ।

कारणकार्यविभागाद्विभागद्वैतश्चरूप्यस्येति ॥

तत्रान्वयस्तावत्सुखदुःखमोहान्विताः बाह्याभ्यात्मिका भेदा दृश्यन्ते ये च यदन्विता दृश्यन्ते तदेककारणपूर्वकास्ते । यथा शरावादयो मृदान्वितास्तत्पूर्वकास्तद्वदत्रापि सुखदुःखमोहात्मकं त्रिगुणं कारणमनुमीयते । द्वितीयो हेतुः परिमाणादिति । द्विविधं च परिमाणं रूपपरिमाणं संख्यापरिमाणं च महद्वह्नारः पञ्चतन्मात्राण्येकादशेन्द्रियाणि पञ्च महाभूतानीति । ये च

परिमितास्ते च सामान्यकारणपूर्वकाः यथा शरावादय एव मेवमह-
 वादयः परिमितास्तेषामेकं सामान्यकारणमस्तीत्यनुमीयते इत्य-
 त्र वदामो ऽनुमीयत इत्यनुमानं प्रधानं जगत्कारणं कुतो रचना-
 नुपपत्तेः । कर्मानुरूपभोगसिद्ध्यर्थं विचित्रं जगद्विरचयितुं न
 शक्नोत्यचेतनत्वात्पापणादिवत् । चेतनावद्भिः प्रज्ञावद्भिः शिल्पि-
 मिः प्रसधिरथशयनादिभोग्यं वस्तुजातं क्रियमाणं दृश्यत इति
 धैधर्म्यादाहरणमन्वयाद्यनुपपत्तेश्चेति चशब्दो न हि सुखदुःख-
 मोहान्विता रूपादयो ऽवभासन्ते । सुखादयश्चित्तधर्माः प्रतिपुरुषम-
 न्तरे च सम्पद्यन्ते न बाह्यार्थाकारतयानुगताः बाह्याविषयानिमित्ता-
 स्तूत्पद्यन्ते चेतनस्यात्मीयवासनानुरूपेण । तस्मादसिद्धो हेतुर-
 न्वयादिति । दृष्टान्ते पुनः प्रत्यक्षो ऽन्वयस्त्रिविधो हेत्वाभासो ऽसिद्धो-
 नैकान्तिको विरुद्धश्चेति । पक्षधर्मतया यो नास्ति सो ऽसिद्धो नाम ।
 यथा शब्दनित्यत्वे साध्ये उत्पत्तिमत्त्वम् शब्दश्चाश्रुपत्वादिति ।
 पक्षप्रतिपक्षयोर्वर्त्तमानो ऽनैकान्तिको यथा नित्यः शब्दः प्रमेयत्वादि-
 ति । इष्टविघातकद्विरुद्धो यथा शब्दनित्यत्वे साध्ये उत्पत्तिमत्त्वम् ।
 शक्तिः प्रवृत्तेरित्यादयो हेतवो ब्रह्मण्युपपद्यन्ते ॥ १ ॥

प्रवृत्तेश्च ॥ २ ॥

अनुपपत्तेरिति प्रवृत्तेः । इतश्चानुपपन्नं कापिलं मतमचेतन-
 स्य स्वतः प्रवृत्त्यनुपपत्तेः चेतनाधिष्ठितानां रथादीनां प्रवृत्तिदि-
 र्शनात् । न हि मृदादयो रथादयो वा स्वकार्येषु स्वयं प्रवर्त्तमाना
 दृश्यन्ते । ननु केवलस्यापि चेतनस्य प्रवृत्तिशक्तिर्न दृष्टा कथं ब्रह्म-
 णः प्रवृत्तिशक्तिरिति चेदुक्तमत्र सर्वशक्तित्वादिति । नास्माभिर
 अनुमानेन कारणं कल्प्यते ॥ २ ॥

पयो ऽम्बुवच्चेत्तत्रापि ॥ ३ ॥

ननु चाचेतनस्यापि प्रवृत्तिर्दृष्टा यथायत्सविवृद्धये पयसो ऽम्बु-
 श्च स्यन्दनं लोकानामनुग्रहायैति चेन्न । तत्रापि निमित्तान्तरमस्ति ।
 स्नेहाद्वत्सविवृद्धये धेनुः प्रवृत्तयति पयो द्रवत्याद्य क्षरति वरतगो-
 पनेन । अप च निम्नदेशापेक्षया द्रवत्यात्स्यन्दते । चेतनाधिष्ठानं

तु सर्वत्र श्रुतिसिद्धम् । यो ऽस्तु तिष्ठश्वेतस्य वा अक्षरस्य प्रशासने
गार्गि प्राच्यो ऽन्या नद्यः स्यन्दन्त इति । प्रत्यक्षत्वाद्वा नोपपत्तिः ।
न हि दृष्टे ऽनुपपन्नं नाम गुरुत्वात्सायययत्वाच्च क्षरणं युज्यते
विपरीतं प्रधाने ॥ ३ ॥

व्यतिरेकानवस्थितेश्वानपेक्षत्वात् ॥ ४ ॥

व्यतिरेकस्य बाह्यस्य प्रवर्त्तनस्याभावात् प्रधानस्य स्वतः
प्रवृत्तिः सा च नित्या स्यादनपेक्षत्वात्ततश्च सर्वदा सर्ग एव
स्यात् ॥ ४ ॥

अन्यत्राभावाच्च न तृणादिवत् ॥ ५ ॥

यथा तृणोदकमुपयुक्तं क्षीरभावेन परिणमते तथा प्रधानं मह-
दाद्याकारेण परिणमत इत्युच्यते न तृणादिवत् परिणामो वक्तुं
शक्यते ऽन्यत्राभावादननुद्दि । न हि सौरभेयमक्षितं तृणं क्षीरीभ-
वति किं तर्हि धेनूपयुक्तमेवातो न स्वत एवेति शक्यं वक्तुं सा-
मग्रीविशंपापेक्षित्वात् ॥ ५ ॥

अभ्युपगमे ऽप्यर्थाभावात् ॥ ६ ॥

० एवं तावत् स्वतः प्रवृत्तिसामर्थ्यं नास्तीत्युक्तम् । यद्यपि भवतो
बुद्धिमनुरुध्यमानैरस्माभिः प्रवृत्तिरभ्युपगम्येत तथापि तस्याः
प्रवृत्तेरर्थाभावात् प्रयोजनाभावादित्यर्थो न तस्य चेतनत्वाद्भोगो
न पुरुषस्य मुक्तरूपत्वात्प्रापवर्गायां सा सतततद्भोगप्रसङ्गात् अपव-
र्गाभावो न चोभयार्थाप्रवृत्तिर्विरोधात् । प्राक्प्रवृत्तेश्च पुरुषस्य मुक्त-
रूपत्वात् नापवर्गायां । न चैतुमुक्त्यनिवृत्त्यर्था चेतनधर्मत्वादौत्सु-
क्यस्य स्पृहायोगस्याचेतनं च प्रधानम् ॥ ६ ॥

पुरुषाश्मन्नदिति चेत्तथापि ॥ ७ ॥

सार्धभ्रष्टावन्धपङ्क्तौ ग्रामगमनार्थिनौ तत्र पङ्क्तुर्धमधिष्ठाय
प्रवर्त्तयति । अश्म चायस्कान्तो ऽयं प्रवर्त्तयति । तथा भोक्ता पुरुषः
प्रधानं प्रवर्त्तयति चेन् तदुत्तरं तथापीति । निष्क्रियत्वाभ्यु-

पगमात् आत्मनः प्रवर्त्तकत्वाभ्युपगमे ऽभ्युपगमविरोधः । पञ्च पुनर्वा चान्धं, प्रवर्त्तयति । अयस्कान्तोपि च समीपादवस्थाने नायः प्रवर्त्तयति । यदि च सन्निधिमात्रेणाप्रवर्त्तकः प्रधान-पुरुषसन्निधिनित्यत्वाभित्यप्रवृत्तेः प्रलयाभावोपसर्गाभावश्च ॥ ७ ॥

अङ्गित्वानुपपत्तेः ॥ ८ ॥

इतश्चाप्रवृत्तिः सत्त्वरजस्तमसां प्रलयकाले साम्येनावस्थितानां परस्पराङ्गाङ्गित्वानुपपत्तेः । वैषम्यहेत्वभावाच्च त्वेवं सांख्या वदन्ति ।

प्रकृतिं पुरुषं चैव प्रविश्याशु महेश्वरः ।

क्षोभयामास योगेन परेशः परमेश्वर इति ।

सत्यमीश्वराभ्युपगमे वेदान्तवाद् एवापद्यते-। संदेवेति श्रुति-प्रामाण्यात् ॥ ८ ॥

अन्यथानुमितौ शक्तिनियोगात् ॥ ९ ॥

अन्यथा प्रकारान्तरेणानुमितायनुमाने क्रियमाणे साम्यावस्थितानामपि वैषम्यं भवति । चलं गुणवृत्तमित्यभ्युपगमात् । यथा कामं सष्टिस्थितिप्रलयक्षणं सम्भवति तथा कारणस्य शक्तिः कल्प्यत इति चेदेवमपि ह्यशक्तिवियोगाद्द्रवचनानुपपत्त्यादयो दोषा दुष्परिहरा एव ॥ ९ ॥

त्रिप्रतिषेधाच्चासमञ्जसम् ॥ १० ॥

वेदान्तविरोधाच्चासमञ्जसं कापिलं मतम् । ननु तवाप्यसमञ्जसमैकात्म्यं कथं तप्यतापकभाव इत्यत्रोच्यते । न मूल-कारणस्य ब्रह्मणो निरतिशयानन्दस्वरूपत्वात्तप्यतापकभावो ऽस्ति तदंशस्तु जीवस्तप्यस्तापकं दुःखं स्वकर्म्मोपगृहीतं रजस्तमः प्रभवं संसारावस्थायां तदिष्टमेवास्माकं तस्यापि मुक्तस्य परमात्मसम्पत्तेः सर्वं तदात्मकं सम्पद्यते । न चात्मन आत्मैव तापको भवति । न हि बह्वैर्बहिर्दग्धा न वायोर्वायुः पीडयिता किं तु भेददर्शिनो ऽन्यस्य देवदत्तादेरिति ॥ १० ॥

महर्दीर्घवत्त्वाद्भ्रूस्वरपरिमण्डलाभ्याम् ॥ ११ ॥

वैशेषिकपरीक्षां कर्तुंकामो ब्रह्मवादेन तदुक्तं दूषणं तदीयया प्रक्रियया प्रथममुद्धरिष्याति । सर्वो हि तार्किकः स्वप्रक्रियानुगत-मुच्यमानमनुमन्यते । तेषामेषा प्रक्रिया । द्रव्यं द्रव्यान्तरमारभते गुणश्च गुणान्तरम् । रक्तेभ्यस्तन्तुभ्यो रक्तपटदर्शनात् । द्रुमभ्यां परिमण्डलपरिमाणाभ्यां परमाणुभ्यां द्यणुकं नाम कार्यं जायते । द्वयोः परमाण्वोर्यासौ द्वित्वसंख्या सा द्यणुके ऽणुत्वं ह्रस्वत्वं च परिमाणान्तरमारभते पारिमाण्डल्यं चानारम्भकम् । तथा त्रिभिर्द्यणुकैस्त्र्यणुकमारभ्यते । तेषु च या बहुत्वसंख्या सा महत्त्वं दीर्घत्वं च परिमाणान्तरमारभते । द्यणुकगतं सणुत्वं ह्रस्वत्वं चानारम्भकमिति । तत्रेदमुच्यते । यथा तत्र द्यणुकैर्भ्यो ऽणुह्रस्वपरिमाणेभ्यस्त्र्यणुकं महर्दीर्घं च जायते । वा-शब्दादध्याहृत्य योजना कर्तव्या परिमण्डलाभ्यां(१) अणुह्रस्वं द्यणुकं जायते ह्रस्वपरिमण्डलाभ्यामिति च ह्रस्वात् द्यणुकात्परिमण्डलाच्च परमाणोरिति विभज्य योजनीयमेवं ममापि ब्रह्मणश्चेतनात् चेतनं जगदुत्पद्यत इति विरोधो न चैतद्वक्तुं शक्यं द्यणुके त्र्यणुके चापरिमाणान्तराक्रान्तत्वात्पारिमाण्डल्यमणुत्वं नारम्भकमिति । तस्मादुपपन्नं कार्यं क्षणमैत्रं निर्गुणं भूत्वा कारणगुणेन सम्बध्यत इत्यभ्युपगमात् । तस्मात् कारणगतं समानजातीयं पारिमाण्डल्यान्तरं स्वभावादेव नारभते द्वित्वम् । संख्या पुनः समानजातीयत्वात् संख्यान्तरमारभतापि न पुनरणुत्वं ह्रस्वत्वं च भिन्नजातीयत्वात् । तस्मात्पारिमाण्डल्यमणुत्वं ह्रस्वत्वं च स्वभावादेवानारम्भकमित्यभ्युपेयमेव ब्रह्मगता चेतना चेतनान्तरं स्वभावादेव नारभत इति वैशेषिकप्रक्रियामप्याश्रित्य कार्यकारणयोर्वैलक्षण्यमस्तीति प्रदर्शनार्थमिदं सूत्रम् । यथा ह्रस्वाभ्यां ग्रथिताभ्यां रज्जुभ्यां दीर्घा रज्जुरारभ्यते । यथा परिमण्डलाभ्यां मृत्पिण्डाभ्यामेको महा-नारभ्यत इति कोचिद्व्याचक्षते तदयुक्तम् । न विलक्षणत्वादिनि तत्रै-योक्तत्वात् पुनरुक्तमिदं प्राप्नोत्येवं वर्णयद्भिः सूत्रकारस्य श्रोत्रि-

यत्प्रमापादितम् । तस्माद्यथोक्त एवाभिप्रायः ॥ ११ ॥

उभयथापि न कर्मातस्तदभावः ॥ १२ ॥

अथ वैशेषिकमतं परीक्ष्यते । तच्चैवं पार्थिवाप्यतैजसवाय-
वीयाश्चतुर्विधाः परमाणवो नित्याः प्रलयकाले ऽवतिष्ठन्ति । स-
र्वत्र च त्रिभ्यः कारणेभ्यः कार्यं निष्पद्यत इति मन्यन्ते समवा-
य्यसमवायिनिमित्तकारणैः । तन्तवः समवायि कारणं तेषां पटसं-
योगो ऽसमवायिकारणं तुरीवेमकुविन्दादिनिमित्तकारणम् । तथा
परमाणवः समवायिकारणं तत्संयोगो ऽसमवायिकारणमदृष्टमीदृ-
देच्छा च निमित्तकारणम् । तत्रेश्वरेच्छावशं नाद्यं कर्म वायवीये-
ष्वणुपूतपद्यते । ततः संयोगे ह्याभ्यां ह्यणुकमुत्पद्यते । तत्र
ह्यणुकादिक्रमेण महान्वायुरुत्पन्नो नभसि बोधूयमानस्तिष्ठति ।
तथा तैजसेभ्यो ऽग्निरुत्पन्नो जाज्वल्यमानस्तिष्ठति । तथापोभ्यो
महासलिलनिधिरुत्पन्नः पोप्लूयमानस्तिष्ठति । तथा पार्थिवे-
भ्यः पृथिवी निध्वला तिष्ठतीति । तत्रेदमुच्यते । नाद्यं कर्माणु-
षु सम्भवति । प्रलयाभिघातादीनां तदानीमभावान् । अथा-
त्मनां यददृष्टं तद्वशाद्भवतीति चेत्तत् पुनरदृष्टमात्मगतं वा नि-
मित्तं परमाणुगतं योभयथा न सम्भवति । न ह्यन्यत्र वर्तमानं
कारणमन्यत्र क्रियाहेतुः भवति प्रसङ्गादचेतनत्वाच्च नादृष्टं
क्रियाहेतुः । चेतनाधिष्ठितं हि रथादि क्रियां प्रतिपद्यते । न चात्मनां
तदा चैतन्यमस्ति शरीरोत्तरकालभावित्वात् । न चादृष्टमणुषु
समवेतं कर्तृसमवायित्वात् । न चादृष्टवतात्मना तत्संयोगात्कर्मा-
त्पत्तिर्नित्यसर्गप्रसङ्गात् । एवं प्रलयकाले विभागार्थं कर्म न सि-
द्धमतस्तदभावः सृष्टिप्रलययोरभाव इत्यनुपपन्नं दर्शनम् ॥ १२ ॥

समवायाभ्युपगमाच्च साम्यादनवस्थितेः ॥ १३ ॥

अयुतसिद्धानामाधाराधेयभूतानामिहप्रत्ययहेतुः समवायो य-
थेह तन्नुपु पटः इह गवि गोत्वं इह पटे शुक्लत्वं इति । कार्यकारणयोः
समान्यविषयोर्गुणगुणिनोश्च सम्बन्धस्त्रिष्वपि समवायलक्षणः स
वैको नित्यः सर्वगतो व्योमवदिष्यते । युतसिद्धानां तु संयोगः पृथक्
सिद्धानां यथा रज्जुघटयोः । तत्रेदमुच्यते । यथा ह्यणुक-

समवायलक्षणेन सम्यन्धेन स्वकारणे समवैत्यन्ताभिन्नत्वा-
 च्छथा समवायो ऽपि समवायिभ्यां सम्यन्धे समवायान्तरेण स-
 म्यभ्यते सो ऽप्यभ्येनेत्यनवस्था । अथ समवायः स्वयं सम्यन्धक
 इति न समवायान्तरमेपक्षत इति चेत् संयोगो ऽपि तर्हि समवायं
 नापेक्षते । संयोगः किल संयोगिभ्यां सम्यद्धो ऽसमवायिपूर्वक
 इति मन्यते सा प्रतिज्ञा हीयते । न च संयोगो गुणत्वादपेक्षते इति
 वक्तुं शक्यते । विमापिकत्वात् समवायो ऽपि गुण इति भाषितुं
 शक्यते । न चायुतसिद्धत्वं कार्यकारणयोः पूर्वसिद्धं कारणं पश्चात्
 कालोनं कार्यं तत्रापृथक्सिद्धत्वमनयोः कथम् । अथान्यतरापेक्षमयुत-
 सिद्धत्वं वर्ण्येत तथापि द्वयोः सतोः सम्यन्ध इति कृत्योत्पन्नं कार्यं
 क्षणमात्रं पृथगवस्थाय समवायेन सम्यध्येतेति पूर्वोक्तं दूषण-
 मस्त्येव । कारणकालवर्तित्वं सर्वेषामस्तीति सर्वेषामयुत-
 सिद्धत्वं स्यादर्थोत्पत्तिरेव समवाय इति । तदुक्तं समवाय-
 स्य नित्यत्वादुत्पत्तेश्च नित्यत्वे वा कार्यानित्यत्वप्रसङ्ग इति कार-
 णव्यापारो ऽनर्थकः स्यात् । तस्मात्तादात्म्यलक्षण एव स-
 म्यन्धो न समवायकृत इति ॥ १३ ॥

नित्यमेव भावात् ॥ १४ ॥

किं परमाणः प्रवृत्तिस्वभावा निवृत्तिस्वभावा धोभयस्व-
 भावानुभयस्वभावा वा गत्यन्तराभावात् सर्वथा नोपपद्य-
 ते । प्रवृत्तिस्वभावत्वे नित्यमेव प्रवर्त्यभावात् प्रलयाभावः
 स्यान्निवृत्तिस्वभावत्वे सर्गाभावः स्यादुभयस्वभावता युगपद्वि-
 रुध्येतेति ॥ १४ ॥

रूपादिमत्त्वाच्च विपर्ययो दर्शनात् ॥ १५ ॥

रूपादिमन्तः परमाणवो ऽभ्युपगम्यन्ते पृथिव्यादौ कार्ये रूपा-
 विदर्शनात् । ततश्च नित्यत्वविपर्ययो ऽनित्यत्वं परमाणूनां स्यात् ।
 रूपादिमतां घटादीनामनित्यत्वदर्शनात् । अथ रूपादिमत्त्वं नेष्यते
 कार्यं रूपादिमन्न स्यात् । अतो रूपादिमन्तो नित्याश्चानित्याश्चेति
 अनुमानविरुद्धाः । तत्र निमित्तं वा किं च परिवर्तुलाः परमाणवः
 तत्र यादन्त्यो दिशस्तावन्तो ऽवयवाः प्रसज्येरन्तेषामप्यवयवा-

नां तथैवेति न कदाचिदप्यवसानं सम्भवति । तथा च दिङ्ना-
गेनोक्तं पदकेन युगपद्योगात्परमाणोः पडंशतेति ॥ १५ ॥

• उभयता च दोषात् ॥ १६ ॥

किमुपचितगुणाः परमाणवः किं वापचितगुणाः । यदि तावदु-
पचितगुणाः तदा सर्वे सर्वत्र स्युः । अप्स्यपि गन्धरसौ तेजसि रू-
परसगन्धाः वायौ रूपरसगन्धस्पर्शा नभसि । अथापचितगुणाः तदा
सर्वेषामेकैको गुणः स्यात् । ततश्च तेजसि स्पर्शो न स्याद्रसे रूप-
स्पर्शो पृथिव्यां रूपस्पर्शरसा न स्युः । अथ केचिदपचितगुणाः
केचिदुपचितगुणाः इति वैचित्र्यं परिकल्प्येत । ततो ऽपचितगुणानां
परमाणुत्वं हीयेत । गुणोपनियन्धनं हि दृढयुद्धयाभूतमूर्त्ताद्यवान्तरं
वैचित्र्यं चतुर्विधानां परमाणूनां स्वतो भेदात् । अस्मत्पक्षे तु
सर्वज्ञेन ग्रंथणा व्यवहारार्थमेकगुणं नभो द्विगुणो वायुस्त्रिगुणो ऽग्नि-
श्चतुर्गुणं जलं पञ्चगुणा अवनिरिति न किञ्चिदप्यनुपपन्नं नाम ॥ १६ ॥

अपरिग्रहाच्चात्यन्तक्षमनपक्षां ॥ १७ ॥

मन्यादिभिरप्येकेनाङ्गेनापरिग्रहादत्यन्तमनपेक्ष्यं वैशेषिकमतं
श्रेयस्कामैः । अत्यन्तमनादर्थव्यं वैशेषिकमतमित्याभिप्रायः ॥ १७ ॥

समुदाय उभयहेतुके ऽपि तदप्राप्तिः ॥ १८ ॥

असत्कार्यवादी वैशेषिको निराकृतस्तत्सादृश्यात्तदन्तरं बौ-
द्धसिद्धान्तो निरस्यते । स च त्रेधा भिद्यते । बाह्यार्थास्तित्व-
वादिनः केचित्केचिद्विज्ञानमात्रास्तित्ववादिनः शून्यवादिनश्चान्ये ।
प्राज्ञप्राज्ञाकाराधिमुक्ता संयित्सन्ततिर्निर्वातस्थप्रदीपवदासंस्कार-
क्षयात् क्षणपरम्परयावतिष्ठते संस्कारक्षये सा प्रदीपवदेव निर्वाणमृ-
च्छति । सेयमभावप्राप्तिरपवर्ग इति मन्यन्ते । अपरे तु सं-
न्तत्यविच्छेदमिच्छन्ति । ये तत्र बाह्यार्थास्तित्ववादिनः सौत्रान्ति-
कास्तेषामभिमतः पञ्चस्कन्धा रूपविज्ञानयेदनासंज्ञासंस्कारा-
ख्याः । तत्र रूपस्कन्धो नाम पृथिव्यादीनि चत्वारि भौतिकाश्च
शरीरेन्द्रियविषयाः । विज्ञानस्कन्धो नामाभ्यन्तरो ऽहंप्रत्ययसमारूढो
यदज्ञानं पदज्ञानमित्येवमविच्छेदेन वर्त्तमानो ऽयमेव विज्ञानस-

न्तानः कर्त्ता भोक्ता चात्मा नान्योस्तीति । वेदनास्कन्धश्च सु-
खवेदना दुःखवेदना च । संज्ञानामोपलक्षणप्रत्ययो यथा स्वस्ति-
मती गौरिति स्वस्तिमत्तया गौरुपलक्ष्यते ध्वजेन गृहं दण्डेन
पुरुष इति । संस्कारस्कन्धो नाम रागद्वेषमोहमात्सर्यभयशोक-
विपादादयश्चैतसिका धर्मास्ते चामी चतुर्विधाः स्कन्धाश्चित्तका
उच्यन्ते । तत्र रूपरसगन्धस्पर्शाश्चतुर्विधाः पार्थिव्याः परमाणवः
पृथिवीरूपेण संहताः पृथिवीव्यवहारायावतिष्ठन्ते । रूपरस-
स्पर्शा आप्याः परमाणवः सलिलात्मना संहन्यन्ते । तथा
रूपस्पर्शा तेजोरूपेण संहतौ । तथा स्पर्शपरमाणवो वायुरि-
त्येवमेते चतुर्विधाः क्षणिकाः परमाणवो भूतभौतिकसंहतिहेतुत्वं
प्रतिपद्यन्ते । क्षणिकत्वं तु बुद्ध्यचनात्, क्षणिकाः सर्वे संस्काराः
संस्थित्यन्त इति । संस्कारा उत्पत्तिमन्त इत्यर्थः । सर्वं यस्तुजा-
तमुत्पत्तिविरोधात्मकमित्युक्तं भवति । यदितोऽन्यत्तत् सर्व-
मयस्तुकालाकाशात्मादि चित्तश्चैत्तिकश्चान्तरो बाह्यो भूतभौ-
तिकः सङ्घातः । तावेतौ भूतभौतिकसमुदायः लोकयात्रामावहतः ।
सिद्धे च लोकव्यवहारे नित्येनात्मना नास्ति प्रयोजनमिति
मन्यन्ते । तत्रेदमुत्तरमुच्यते । उभयहेतुकेऽपि समुदायेऽभ्युपगम्य-
माने तदप्राप्तिः समुदायासम्भवः । न तावत्स्वतः समुदायापत्तिर-
चेन्ननत्वात् क्षणिकत्वाच्चानित्यस्य भोक्तुः प्रशासितुर्वेश्वरस्य संहर्तु-
रनभ्युपगन्तुः स्थूला पृथिवी सम्भवेत्परमाणवश्चातीन्द्रिया न
तैर्व्यवसरोऽस्ति येन च स्थूलेन व्यवहारः स नास्तीति लुप्यते
लोकयात्रा ॥ १८ ॥

इतरेतरप्रत्ययमन्यत्रादुपपन्नमिति चेन्न संहतभा-

वानिमित्तत्वात् ॥ १९ ॥

प्रत्ययशब्दः कारणवाची । इतरेतरहेतुत्वादुपपन्नमस्मद्दर्शनम् ।
कथमितरेतरहेतुत्वम् । योऽयं विज्ञानस्कन्धोऽहमप्रत्ययसमारूढः
सन्ततिरूपेण वर्तते तस्याविद्यादयोऽनादिकालप्रवृत्ता हेतवः स
च तेषामिति अविद्या नाम विपरीतदृष्टिरनित्ये निःशब्ददृष्टिर्मार्गे मार्गे
दृष्टिरतिताततः संस्कम्भः स्कन्धः प्रादुर्भवति रागद्वेषमोहेर्पादिलक्षणः
पूर्वोक्तः । ततः प्रवृत्तिः । पुण्यापुण्यात्मकं कर्म प्रवृत्तिशब्देनोच्यते ।

अस्ति कर्मास्ति विपाक इति सुगतयचनात् कर्माभ्युपगम्यते यौद्धैः । तन्निवन्धनं जन्म शरीरग्रहणम् । पडावतनं च पञ्च बुद्धीन्द्रियाणि मनश्च पडावतनमुच्यते पङ्क्तिज्ञानानि । पञ्चानामिन्द्रियाणां पञ्च-
रूपादयो विषयास्तेषु पञ्चविज्ञानान्युत्पद्यन्ते । मनसस्तु तद्धर्मा वि-
षयस्तदेवं प्रमातृप्रमाणप्रमेयव्यवहारसिद्धेः सर्वमुपपन्नमिति
चञ्च । सिंहातभाषानिमित्तत्वात्सङ्घातत्वं प्रत्यनिमित्तत्वाच्च भू-
तभौतिकसङ्घातापत्तावाविद्यादीनां निमित्तत्वमुपपद्यते । पूर्वक्ष-
णस्योत्तरोत्तरहेतुत्वं यदि भवेद्भवतु न पुनः सङ्घातापत्तिहेतु-
त्वम् । विज्ञानस्य क्षणिकत्वात्कर्मणो ऽपि क्षणिकत्वादुत्पत्तिनिरोध-
मात्रं सर्वत्र सम्भवेत्र सङ्घातापत्तौ सामर्थ्यं शक्यं कल्पयितुं
प्रमाणाभावात् ॥ १९ ॥

उत्तरोत्पादे च पूर्वनिरोधात् ॥ २० ॥

एवं तावत्पूर्वक्षणस्योत्तरहेतुत्वमभ्युपगम्य सङ्घातापत्ति-
निरस्ताथेदानीं हेतुत्वमपि नास्तीति प्रतिपाद्यते । कथमुत्तरो-
त्पादे कञ्चुत्पन्नः शशधिपाणतुल्यत्वात् । उत्पन्नो ऽपि न हे-
तुरभाववन्तुच्छत्वात् । असुदुत्पन्नविनष्टस्य अनुत्पन्नाभावत्वावि-
शेषात् । अथ पूर्वपूर्वक्षणविनाश उत्तरक्षणोत्पात्तिश्च युगपद्भवेतां तु-
लाद्यदयोर्नामोन्नामवदिति तदसद्युक्तम् । तत्र मध्ये सूत्रधारणादस्त-
योश्च युगपदुपस्थितयोरेकस्य गुरुत्वाभामस्तद्धेतुश्चोन्नाम इति । न
चात्रोत्तरोत्पत्तिकालेदं कार्यमिदं कारणमिति कल्पनायाम-
तिप्रसङ्गो मृदन्विताः शरावादयो दृश्यन्ते सुवर्णान्विताश्च
कुण्डलादयः । न चाकारसमर्पणे सामर्थ्यं क्षणिकत्वात् । तस्मा-
न्नित्यपक्ष एव कार्यकारणव्यवस्था युज्यते । प्रत्यक्षप्रत्यभि-
ज्ञानाच्च कुम्भादीनां नित्यत्वम् । ननु च नित्यत्वे ऽपि कार्यका-
रणभावो नापपद्यते क्रमयौगपद्याभ्यामर्थक्रियाविरोधात् । किं
कुसूलस्थो ग्रीहिहिरकुरजननस्वभावो ऽथातत्स्वभावा इति । यद्यत-
त्स्वभावो न कदाचिदपि जनयेदथा तत्स्वभावस्तदानीमेवो-
त्पादयेत् । ततश्च यानि कर्माणि ग्रीहिणा कर्तव्यानि तानि स-
र्वाणि युगपत्कुयास्तं च सामग्रीयशेनादुरं जनयेदतत्स्वभावत्वे
सामग्या अकिञ्चित्करत्वात् । यथाक्तं प्रत्यभिज्ञानान्नित्यत्व-

मिति । तदनैकान्तिकं प्रदीपज्वालादिषु दर्शनात् । यदि च नि-
 त्यो भावः स्यादन्ते न नाशदर्शनं प्राप्नोति । अथ मुद्गरादिना घ-
 टस्य विनाशः क्रियत इति चेत्तदयुक्तम् । द्रव्यव्यतिरिक्तो वि-
 नाशो ऽथाव्यतिरिक्तः क्रियत इति । पूर्वस्मिन् विकल्पे घटस्य
 किमायातम् । यथा घटे कृते पटस्य न किञ्चिद्भवति तथा विना-
 शो ऽपि व्यतिरिक्ते । द्वितीये च विकल्पे घटस्वरूपमेव विनाश-
 स्तच्च कुलालेन कृतमिति मुद्गरः किमपरं करोति । अथ म-
 न्यसे घटस्य सम्यग्धी विनाशः क्रियत इति । कः सम्यग्धः,
 किं तादात्म्यलक्षणो ऽथ तदुत्पत्तिलक्षण इति । यदि घटमुद्गरा-
 भ्यां विनाशमुत्पाद्यत इति न घटस्य किञ्चित् उत्पत्तिलक्षणेन स-
 म्यग्धेन हि पावकेन्धूनाभ्यां धूमे जाते ऽग्नेः किञ्चिद्भवति ।
 तादात्म्यलक्षणे ऽपि सम्यग्धे पूर्वोक्तं दूषणम् । तादात्म्यं तत्स्व-
 भावता सा च कुलालेन कृतेति । तस्मात् स्वाभाविको वि-
 नाश एष्टव्य इत्यत्राभिधीयते । यो ऽयं विकल्पः कृतः स सिद्धान्तं
 तत्र बाधते । कथम् । विसदृशसन्तानोत्पत्तिप्रतिनिरोधात् यो ऽय-
 मन्त्यो घटलक्षणो ऽभिमतो यतः कपालोत्पत्तिरिष्यते स सदृशसन्ता-
 नजननस्वभावो घटलक्षणत्वादतीतानन्तरघटलक्षणवदित्यसौ विस-
 दृशसन्तानस्वभाव एवाभ्युपपद्येत कुम्भकारादारभ्य कपालप-
 क्रिमेव स्यादेवं सति मुद्गरेण घटस्य सदृशसन्तानजननस्व-
 भावता विनाश्यते विसदृशजननस्वभावता चोत्पाद्यत इत्य-
 वश्यमभ्युपगन्तव्यमन्यथा कपालोत्पत्त्यसम्भवात् । ततश्च
 भवता भद्रमुखेन सहेतुकं विनाशमभ्युपगच्छता विकल्पः प-
 रित्यक्तः । यदि विकल्पो ऽङ्गीक्रियते विसदृशसन्तानस्त्यक्तव्य इति
 सिद्धहानिर्दृष्टस्य विरोधश्च । तत्र यथा तत्र सदृशसन्तानजन-
 नस्वभावावेनाशो मुद्गरेण क्रियते तथा ममापि घटविनाश
 एव क्रियत इति स्थितः सहेतुको विनाशः प्रत्यभिज्ञानाच्च ।
 कालान्तरावस्थायित्वज्वालादिष्वपि सामान्यां समाश्रित्य प्र-
 त्यभिज्ञावृद्धिहासदर्शनात् व्यक्तीनामनित्यतैव । यदवस्थायिता
 व्यक्तिः स्यात् । गृहदाहादिष्वपि सामान्यां समाश्रित्य प्र-
 त्यभिज्ञावृद्धिप्रसङ्ग इत्यन्यभिचारः प्रत्यभिज्ञायाः । न हि क्ष-
 णिकत्वं प्रत्यक्षमनुभूयते । प्रथमोत्पन्ननिर्विकल्पज्ञाने विशेषाप-

रामशात् । यद्योक्तं क्रमयौगपद्याभ्यामर्थक्रियाविरोधः समानो यो ऽसावन्त्यो व्रीहिक्षणो यस्मादङ्कुरोत्पत्तिरिष्यते साप्यङ्कुरजननस्वभावो न भवति व्रीहिक्षणत्वादनन्तरातीतव्रीहिक्षणो यस्मादसमानसेन्ततावकस्माद्विलक्षणक्षणान्तरोत्पत्तिसम्भवोऽथ सहकारिवशादुत्पाद इति चेन्ममापि तदविशिष्टमिति । किञ्च विनाशोत्पादौ भावव्यतिरिक्तौ अथाव्यतिरिक्तौ इति । व्यतिरिक्तत्वे भावस्य क्षणत्रयप्रसङ्गत्वात्त्रिक्षणः स्थितिक्षणो नाश इत्यव्यतिरिक्तत्वे तूत्पादविनाशयोरभावो नित्यः स्वात् । किञ्च विनाशो नामाभावः स च भावस्य च पूर्वभावी किं वा सहभावी किं वा पश्चादिति । यदि तावत्पूर्वभावी भावोत्पत्तिर्न स्यात् । तदसहभावित्वे ऽप्यविरोधात् भावस्य शाश्वतत्वप्रसङ्गः । पश्चाद्भावित्वे च सहेतुको ऽपि विनाशः प्राप्नोति दूषणम् । दिङ्मात्रं दर्शितं ग्रन्थगौरवभयादित्युपरम्यते ॥ २० ॥

असति प्रतिज्ञोपरोधो यौगपद्यमन्यथा ॥ २१ ॥

असति हेतौ यदि कार्योत्पादोऽनुज्ञायेत प्रतिज्ञाहानिः स्यात् चतुर्भ्यः कारणेभ्यः कार्योत्पत्तिरितीयं प्रतिज्ञा हीयते । यदि विज्ञानोत्पत्तौ कारणचतुष्टयमधिपतिप्रत्ययः सहकारिप्रत्ययः समनन्तरप्रत्ययः आलम्बन प्रत्ययश्चेति चक्षुरादीन्द्रियमधिपुतिप्रत्यय उच्यते । प्रकाशः सहकारिप्रत्ययो मनस्कारः समनन्तरप्रत्ययो घटादिरालम्बनप्रत्यय इति । अथ हेतौ सत्येव कार्यं जायते यौगपद्यमन्यथा कार्योत्पत्तिकालं यावत्कारणस्यावस्थानात् क्षणवाद्दहानिर्न हि विनष्टस्य हेतुः पुत्रोत्पत्तौ सामर्थ्यं दृष्टमन्यथेति हेत्वभ्युपगम इत्यर्थः ॥ २१ ॥

प्रतिसंख्याप्रतिसंख्यानिरोधाप्राप्तिरसम्भवः (१) ॥ २२ ॥

भावहेतुको विनाशः प्रतिसंख्यानिरोध इत्युच्यते । सूक्ष्मः स्वाभाविको ऽनिमित्तको विनाशो ऽप्रतिसंख्यानिरोधः । तयोरप्राप्तिरसम्भवः कस्मादधिच्छेदो हि सन्तानगोचरो वा स्यात्सन्तानि गो-

(१) प्रतिसंख्यानेन गृहानन्तरम् “अन्यथा च दोषात् ॥ २३ ॥” इत्याधिकं सूत्रं शङ्करभाष्ये वर्तते ।

चरो या । न तावत्सन्तानस्य विच्छेदस्तभ्यावस्तुत्वाभ्युपगमा-
श्रित्यत्वाभ्युपगमाच्च । न च सन्तानविषयो तौ सन्तानिनां घटा-
दीनां प्रत्यभिज्ञानाच्च सूक्ष्मो न स्थूलो विनाशस्त्वपक्षे विनाश-
स्य भावाव्यतिरेकान्न हेतुना विनाशः कियते । यस्य तु व्यति-
रिक्तो विनाशस्तस्य सहेतुको विनाशः कथमुच्यते सूत्रचतुष्टया-
भ्यासात् मुक्तिः । समुदायसत्यं निरोधसत्यं दुःखसत्यं मार्गिसत्यञ्चे-
ति । सर्वमुत्पत्तिसदस्तीति यन्निर्णयज्ञानं तत्समुदायसत्यमुच्यते ।
सर्वे क्षणिकमिति निरोधसत्यम् । दुःखसत्यं सर्वे शून्यम् । सर्वे
निरात्मकमिति मार्गसत्यं इत्येवं भावयतो रागादिनिवृत्तावभ्यु-
पगम्यमानायां निर्हेतुको विनाश इतीयं प्रतिज्ञा दीयते । तस्मा-
दसङ्गतं सौगतं मतम् ॥ २३ ॥

आकाशो चाविशेषात् ॥ २४ ॥

आवरणाभावमात्रमाकाश इति यत् प्रतिज्ञातं तत्रोच्यते ।
नाकाशे अभावप्रतिष्ठायाका यादिभिरविशेषादागमात्तावदस्ति-
त्वमात्मन आकाशः संभूत इति । बुद्धेनाप्याकाशस्यास्तित्वम-
भ्यनुज्ञातम् । तथा चाह ।

आकाशस्य स्थितिर्यावद्यावच्च जगतः स्थितिः ।

तावन्मम स्थितिर्भूयाज्जगद्दुःखानि निवृत्त इति ॥

कृपापरेण बुद्धेर्नोकमिदं किल चक्षुषा विस्पष्टमाकाशं गृह्यते ।
न च रूपस्य रूपमस्ति । अथ च त्वत्पक्षे रूपरूपिद्रव्यसमवा-
यित्वं च नभसोऽप्यस्ति तेजोयन्तैर्महाभूतै रोहिण्युक्लकृष्णवर्णैः
त्रैलोक्यव्यापिभिः स्वस्याभिसम्बन्धाच्च ये पुनरनुमेयमाकाशमि-
च्छन्ति शब्देन गुणेनाकाशोऽनुमीयते इति वदन्ति तेषां तच्च सि-
ध्यति शब्दस्याकाशेन सह सम्यग्बन्धग्रहणादसत्यपि शब्दे नभसि
तदुत्पत्तेः । ध्रूयमाणेऽपि शब्दे तद्वद्वारेणाकाशे बुद्ध्यनुत्पत्तेः ॥ २४ ॥

अनुस्मृतेश्च ॥ २५ ॥

इतश्चाप्ययुक्तं सौगतं मतं क्षणिकयादिनोऽनुस्मृतिर्नोपपद्यते
तदभावात् सर्वव्यवहारलोपः प्रसज्यते । अनुभूते वस्तुनि चोत्पद्यमानं
विज्ञानमनुस्मृतिप्रत्यभिज्ञानप्रत्ययोऽहमिदमदर्शमिति यः पूर्वोऽननु-

भूयवान् सोऽहमिदानीमनुभवामीति सर्वलोकोऽहमस्येति प्रत्यभिज्ञा-
 नाति नाहं नास्तीति कश्चिद्वैत्या जन्मन आ मरणादेतस्मिन्नन्तराले
 सोऽहमस्मीत्यनुसन्दधानः कथमिव बोद्धा नापन्नपते विद्वत्संसदि धुधन्
 य एवात्मा नास्तीति निराकरोति स एवासि त्वमात्मा निराकरणस्य
 प्रमाता न ह्यात्मानमात्मा निराकरोति । आत्मव्यतिरिक्ते हि
 पदार्थे भीवाभावप्रत्ययौ भवतः । नात्मन्यभावप्रत्यय आ-
 त्मानं लभते न चान्य दृष्टे घस्तुन्यन्यस्मिन् स्मृतिरुपपद्यते ।
 ततश्च दर्शनस्मरणयोरेकः कर्त्ता न हि देवदत्तेन दृष्टे यश्चदत्तस्य
 स्मृतिरुपपद्यते । न चैकसन्तानत्वे सतीति विशेषणं सम्भवति स-
 न्तानिव्यतिरिक्तस्य सन्तानस्यानभ्युपगमे च स एवात्मा स्या-
 नास्ति विवादः । तस्मात्त्वत्यक्षे 'सन्तानिनो विज्ञानक्षणाः परस्पर-
 मित्रा एव सन्ति तत्प्रातर्दृष्टे घस्तुनि मध्याह्ने स्मृतिर्नोपपद्यते । तत्र
 द्रष्टुः स्मर्तुश्च कार्यकारणभावात् च विज्ञानसन्तानपरलोकगमनं
 सम्भवति । अन्तराभवेदहकल्पनायाः प्रमाणाभावादन्तरभवदेह-
 मनुप्रविश्य विज्ञानसन्तानः परलोकं गच्छतीति मन्यते । न च मर-
 णवेलायां मण्डूकवदुत्प्लुत्यविज्ञानक्षणः प्रविशत्यमूर्त्तत्वात् चान्यः
 प्रेरको ऽस्ति । कर्मप्रेरकमिति चेत्तदसिद्धं, तादृशस्य कर्मणः प्रमाणा-
 भावात् । सुगतेन सर्वज्ञेनोक्तमिति चेत्तस्य सर्वज्ञत्वमसिद्धमिति
 प्रथमपादे स्थितम् । ततश्च स्वर्गनरकगमनाभावात् तत आध्यात्म्य
 गर्भप्रवेशासिद्धेरुत्पत्तिभावानुपपत्तिः । आत्मवादे विस्तरेणात्मस्थाप-
 नं कृतमित्यत उपरम्यते ॥ २५ ॥

नासतोऽदृष्टत्वात् ॥ २६ ॥

यथाभ्युपगतं सौगतैरभावाद्भावात्पत्तिरिति । तदयुक्तमसतः
 शशविषाणादेरङ्कुरोत्पत्त्यदर्शनात् । भावस्य निरूपास्यत्वाच्छशवि-
 षाणजीवभाषयोः को विशेषस्ततश्च कारकनियमानुपपत्तिरिति सर्वं
 सर्वस्मादुपपद्यते । ननु च बीजमनुपमृज्याङ्कुरप्रादुर्भावो न दृश्यते ।
 सत्यं बीजसंस्थानं तत्र निवर्तते विरोधिद्रव्यं बीजमेव चाङ्कुरा-
 कारेणावस्थान्तरतया परिणमत इति प्रत्यक्षमेतन्न प्रत्याख्यातुं
 शक्यम् ॥ २६ ॥

उदासीनानामपि चैवं सिद्धिः ॥ २७ ॥

यदि चाभावाद्भावोत्पत्तिरुदासीनानामप्रयतमानानामप्यभिल-
षितार्थसिद्धिरभावस्य सुलभत्वादिति ॥ २७ ॥

नाभाव उपलब्धेः ॥ २८ ॥

सौमन्यनिराकृते योगाचारो विज्ञानवादी योद्धः प्रत्यव-
तिष्ठते । शमथविषयनायुगनद्धवाही मार्गो योग इति योगलक्षणम् ।
शमथेति समाधिरुच्यते । विषयना सम्यग्दर्शनलक्षणो यथा युग-
नद्धौ बलीवर्दी बहतस्तथा यो मार्गः सम्यग्दर्शनवाही स योगस्ते-
नाचरतीति योगचार उच्यते । किं पुनः सम्यग्दर्शनम् सर्वं बाह्यार्थ-
शून्यं विज्ञानं सर्वं क्षणिकं सर्वं निरात्मकमिति । कथं पुनर्विज्ञानमात्रं
प्रतिज्ञायते साकारं प्रत्ययं च विज्ञानं नीलं पीतमिति हि साकारं
विज्ञानमेव प्रकाशते प्रत्यक्षं च । ततः प्रदीपवत् प्रकाशकत्वादप्रत्य-
क्षस्योपलम्भः तस्य स्वमरोत्पन्नयोर्विज्ञानयोरविशेषप्रसङ्गः । अस्ति
च विशेषः स्वोत्पन्नेन विज्ञानेन प्रवृत्तिनिवृत्तिलक्षणं व्यवहारं
पुरुषो निवर्तयति । तथाचोक्तं विप्रभिक्षुणा ।

अप्रत्यक्षोपलम्भस्य नार्थदृष्टिः प्रसिध्यति ।

अविभागोऽपि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यत इति ॥

तत्र ग्राह्याकारः प्रमेयं ग्राहकाकारः प्रमाणं स्वसंवित्तिः फल-
मिति त्रयमेकस्मिन्विज्ञाने अवकल्पते । तस्मान्नास्ति बाह्यार्थः । इतश्च
सहोपलम्भनियमाच्च भेदो नीलतद्विषयैर्देव नीलज्ञानं तदेव नील-
मुपलभ्यते तस्मादनयोरभेद इति । ततश्च स्वार्थशून्यो जायते प्रत्य-
यत्वात्स्वप्नप्रत्ययवत् । अत्र वदामो न बाह्यस्याभावः कस्मादुपलब्धेः ।
स हि बहिर्देशसम्बन्धः प्रत्यक्षमुपलभ्यते पावकः पर्वतः पृथि-
वी सलिलमित्याकारवभिराकारं च विज्ञानमन्तर्देशे ऽहङ्कारस-
मारूढं विज्ञानमात्मा परोक्षमुत्पद्यते । तयोर्ज्ञानक्षेययोर्भिन्नदेशयो-
रनुभूयमानयोः कथमेकैकत्वमाश्रीयते । क्षीरोदकयोस्तु परस्पर-
संसर्गात् स्यादेकत्वाभिमानः प्रत्यक्षं यद्वर्णविज्ञानस्यास्माकमप्य-
भीष्टमेव च न पुनः पूर्वमेव विज्ञानं प्रत्यक्षमनुभूयते । ग्राह्याकारो-

पदलेपाकारपूर्वमन्तरेण प्राह्याकारपुरःसरमेव हि संवेदायितुरप-
रोक्षीभवति । घटसंवेदनं पटसंवेदनमिति हि वेद्याकारपूर्वकमेव
संवेदनं निर्दिश्यते । यदुक्तं सहोपलम्भनियमादिति तदनिरूपिता-
भिधानम् । सहत्वं नाभैकदेशयत्तित्वमेककालवत्तित्वं वा द्वयोर्भिन्नयोः
पदार्थयोस्ततश्च भिन्नोपलम्भनियमादिति हेत्वर्थो भेद इति च
प्रतिज्ञा । सोऽयं प्रतिज्ञाहेत्वोर्विरोधः प्रतिज्ञायां सत्यां हेतुर्याध्यते
तस्मिन्प्रतिज्ञा बाध्यते इति । न च दृष्टान्तोऽस्ति प्राह्यप्राहकयोर-
भेदे द्विचन्द्रज्ञानादिष्वपि प्राह्यप्राहकयोर्भेद एवेष्टो मीमांसकैः ॥२८॥

वैधर्म्याच्च न स्वप्नादिवत् ॥ २९ ॥

यदुक्तं स्यप्रत्ययदिति तत्रोच्यते । सूत्रमृगतृष्णादियद्भवि-
जाप्रत्यक्षो नाहति वैधर्म्यात् । तत्र हि निद्रा कुराणदोषो गृह्यते प्र-
बुद्धस्य बाध्यते । न च प्रत्ययत्वात्स्वप्नप्रत्ययवदस्य मिथ्यात्वम् । यदि
च प्रत्ययत्वं मिथ्यात्वहेतुरभिप्रेयेत । स्वप्नज्ञानस्य मि-
थ्यात्वमसिद्धं प्रबोधप्रत्ययस्य बाधकस्यापि मिथ्यात्वाच्च
दृष्टान्तभावः । तस्माज्जाग्रत्प्रत्ययस्य मिथ्यात्वमनुमानेन साधयितु-
मशक्यं प्रत्यक्षानुभववलीयस्यात् । ये तु बौद्धमतावलम्बिनो मा-
यावादिनस्ते ऽप्यनेन न्यायेन सूत्रकारेणैव निरस्ता वेदितव्याः ।
यदि बाह्योऽर्थो नाभिप्रेतः स्यात् किमर्थमिदं यतते सूत्रकारः ।
अथ मन्यसे ऽन्यस्मिन्स्थायिनि वस्तुवन्तरे ऽसति विज्ञानमात्रं
नेष्यते सति पुनरात्मतत्त्वे प्रपञ्चापलाप इति । कोऽयं न्यायो य-
त्सत्यस्मिन्प्रतिपक्षे ऽन्यन्नेष्यत इति । प्रत्युत ब्रह्माकार्यत्वात् पृथि-
व्यादीनां तथात्वमेव युक्तम् । यत्तु प्रत्यक्षादीनां स्वतो मिथ्या
त्वं नास्ति परतस्तु मिथ्यात्वमिति किं विशिष्योच्यते । ननु सर्वत्र
स्वप्नादायपि परत एव मिथ्यात्वं गम्यते न स्वतो न हि रजतज्ञाने
तद्गतमिथ्यात्वं गृह्यते । तत्र चागमस्याबाधस्य प्रत्यक्षादीनां
सर्वदा मिथ्यात्वमेव स्यात् न कदाचित्तथात्वमिति ॥ २९ ॥

प्रथमपादे प्रत्यक्षादिप्रामाण्यनिरूपणं चोदनाप्रामाण्यसिद्धर्थं
यत्तदुदके विशीर्णं स्यादुपयर्पाचार्यस्य शास्त्रसम्प्रदायप्रवर्तक-
स्यानुवैचित्र्यं कृतमेवं विज्ञानवैचित्र्यं न स्वतो निराकारत्वाच्चा-
नुयासनानियन्धनं स्यादित्याशङ्कां निराकरोति ।

न भावो ऽनुपलब्धेः ॥ ३० ॥ (१)

वासनानां न भावो ऽनुपलब्धेः प्रमाणाभावादित्यर्थः ।
यत्किंलालयविज्ञानमहंप्रत्ययाख्यं तद्वदादिज्ञानैर्वासनाः आधी-
यन्ते ताश्च घटादिज्ञानानीति परस्परहेतुमद्भावेन विज्ञान-
वासनाचक्रं प्रवर्तत इति । तदयुक्तम् । विज्ञानस्कन्धमात्र-
वादिनः कुतो व्यतिरिक्ता वासनास्तदभ्युपगमे विज्ञानवादहानि-
रालयज्ञानस्य च क्षणिकत्वात् आधारत्वं नोपपद्यते । किञ्चानु-
भवजनितः संस्कारस्मृतिहेतुर्वासनोच्यते न पुनर्ज्ञेयाकारवैचित्र्ये
तस्याः सामर्थ्यं कल्पयितुं शक्यम् । सर्वथा यथा विचार्यते त
था सिकताकूलवदद्यदीर्यते । इत्यन्तमुपेक्षणीयं सांगत-
मतदर्शनम् । विज्ञानघातेनिराकरणेन शून्यवादो निरस्तो वेदितव्य-
स्तस्मिन्स्थिते तत्प्रवृत्तेः ॥ ३० ॥

नैकस्मिन्नसम्भवात् ॥ ३३ ॥

इदानीमार्हतं मतं परीक्ष्यते । सप्त त्रैपां पदार्थाः शास्त्रसङ्ग्रह-
भूताः जीवाजीवास्त्रयसम्भारानेर्जरबन्धमोक्षा इति । तेषामपरः प्रपञ्चः
पञ्चास्तिकायो नाम जीवास्तिकायः पुद्गलास्तिकायो धर्मास्तिकायो
ऽधर्मास्तिकाय आकाशास्तिकायश्चेति । इमं च सप्तभङ्गीनयं नाम
न्यायं सर्वत्रावतारयन्ति । स्यादस्ति स्यान्नास्ति स्यादस्ति च ना-
स्ति चावक्तव्यः स्यान्नास्ति चावक्तव्यश्च स्यादस्ति च नास्ति चा-
वक्तव्यश्चेति । तत्र जीवाजीवौ प्रसिद्धावाभावयति पुरुषं विष-
येष्विन्द्रियवृत्तिभिरिति आश्रय उच्यते । अन्ये त्वार्हता व्याचक्षते
कर्तारमभिव्याप्याश्रयत्यनुगच्छतीत्याश्रयं कर्मोच्यत इति । सम्भारः
सम्बन्धः । निर्जरस्तपः पूर्वसञ्चितं कल्मषं निर्जरयतीति । अश्रानमौ-
नी वीरासने तिष्ठति भोजनतप्तशिलारोहणकेशोल्लुञ्चनादिलक्षणम् ।
अष्टविधो बन्धः । दर्शनावरणीयं ज्ञानावरणीयं मोहनीयमन्तरी-
यमिति चत्वार्य्यतानि घातिकर्माण्युच्यन्ते । वेदनीयं नामिकं गो-
त्रिकमायुष्कमिति चत्वार्य्यघातिकर्माणि । बन्धनिवृत्तौ नित्यसिद्धा-

(१) नभाव इति सूत्रानन्तरं "क्षयिकत्वात् ॥ ३१ ॥ सर्वथानुपपत्तेः ॥ ३२ ॥" इति सूत्र-
द्वयमाधिकं शाङ्करभाष्ये पश्यते ।

हैवजुग्रहान्मोक्षो भवतीति । पुद्गलास्तिकाय इति परमाणवो ऽभि-
धीयन्ते । धर्मास्तिकायः प्रवृत्त्युमेयो ऽधर्मास्तिकायः स्थितिहे-
तुरमुक्तानाम् । आकाशास्तिकायो द्विधा भिद्यते लोकाकाशो ऽलो-
काकाशश्चेति । उपर्युपरिस्थितानां लोकानामन्तर्धर्ता लोकाकाश-
स्तेषामुपरिमोक्षस्थानमलोकाकाशस्तु परतो यत्र लीका न स-
न्ति । जीवास्तु त्रेधा भिद्यन्ते यद्वात्मानो मुक्तात्मानो नित्यसिद्धा-
श्चेति । ये मुक्तात्मानस्ते सर्वज्ञा निरतिशयसुखाश्चासत इति । त-
त्रेदमुच्यते नैकस्मिन्धर्मिण्यसम्भवात् । कथमेको भावो ऽस्ति च ना-
स्ति च स्याद्यदास्तीत्यवधार्यते विरोधात् । ननु पट्रूपेण घटो नास्ति
स्वेन रूपेणास्तीति को विरोधः । उच्यते स्वरूपे ऽपि सप्तभङ्गी-
नयस्याविशेषात् । स्वरूपमस्तीत्यपि स्यान्नास्तीत्यपि तत्रानध्यव-
सानमेव स्यात् । किञ्च ये सप्त पदार्थास्ते तथैवान्यथा वा । ननु स-
र्वमनैकान्तिकमित्यवधारणं ज्ञानं निश्चितमेव नेत्युच्यते । अवधा-
रणमप्यनैकान्तिकमेव स्यात् । अवधारणं स्यात् नास्ति चावधा-
रणमिति काचिन्निश्चयः स्यान्मोक्षो ऽस्ति नास्तीत्यवधारणाद-
प्रवृत्तिरेव स्यात्तत्रैवं शास्त्रं प्रणयन्नुन्मत्ततुल्यस्तीर्थकरः स्यात् ॥ ३३ ॥

एवञ्चात्माकार्त्स्न्यम् ॥ ३४ ॥

एवञ्चात्मनो ऽपि यदिष्टं शरीरपरिणामत्वं तदपि
पक्षे स्यात् पक्षे नेत्यकार्त्स्न्यं अपरिपूर्णत्वं तत्र शरीरैकदेशे
जीव इत्येकदेशो जीवश्चान्यः स्यात् । किञ्च मनुष्यशरीरपरि-
माणो जीवः केन चित्कर्मविपाकेन पिपीलिकाशरीरं प्रवि-
शन्न समीयते ॥ ३४ ॥

न च पर्यायादप्यविरोधो विकारादिभ्यः ॥ ३५ ॥

मनुष्यशरीरपरिमाणस्य जीवस्य हस्तिशरीरादायकार्त्स्न्यं
परिहर्तुं शक्यं कथमनन्तावयव आत्मा हस्तिशरीरे तेषाम-
वयवानामुपचयो ऽभेकशरीरे ऽपचय इत्येवम् । पर्यायादविरोध
इति चेन्न । विकारमूर्त्तत्वादिदोषप्रसङ्गात् । यदि सा-
वयवो जीवः स्यात् देहवद्विनाशो स्यात् मूर्त्तत्वात् न
चोपचयापचयौ शक्यौ कल्पयितुं प्रमाणाभावात् ।

ये ऽपगतास्ते ऽपगता एव न तेषां पुनरात्मसम्बन्धो नि-
रूपयितुं शक्यत इत्यसङ्गतमार्हतं मतम् ॥ ३५ ॥

अन्त्यावस्थितेश्चोभयनित्यत्वादविशेषः ॥ ३६ ॥

चरमदेहे गतस्य परिमाणस्यावस्थितिरिच्यते दिग्मयैर्भि-
न्नदेहे मुक्तः सर्वगतो ऽहं देहान्तरावच्छेदाभावात् तन्नित्यं
परिमाणं ततश्चाद्यमध्ययोरप्यवस्थयोरनित्यत्वं स्यादतो विशेषः
सर्वदाणुर्वा सर्वगतो वा न शरीरपरिमाणत्वमवस्थितमा-
श्रयितुं शक्यमेवं चोपचयापचयप्रतिज्ञाहानिरतो दिग्मयर-
सिद्धान्तो विवसनसमयो ऽप्यत्यन्तमनादरणीय इति ॥ ३६ ॥

पत्युरसामञ्जस्यात् ॥ ३७ ॥ (१)

अधुना निमित्तकारणमीश्वरो निराक्रियते । तत्र माहेश्च-
राश्चत्वारः पाशुपताः शैवाः कापालिकाः काठकसिद्धान्तन-
श्चेति । पशुपतिनेष्ट्वरेण प्रणीतं पञ्चाध्यायिशास्त्रं पञ्च च तत्र
पदार्था व्याख्यायन्ते कारणं कार्यं योगो विधिर्दुःखान्त
इति । कारणमीश्वरः कार्यं शब्दवाच्यं प्रधानं महदादि च ।
कार्ययोगो ऽप्योङ्कारमभिधायात्कृदिति कुर्यात् धारणमित्ये-
धमुक्तो विधिः पदार्थः त्रिपवणस्नानादिगूढचयोवसानो
दुःखान्तो मोक्ष इति पाशुपतवैशेषिकनैयायिककापालिकाना-
मविशिष्टाः मुक्त्यवस्थायां पापाणकल्पा आत्मानो भवन्तीति ।
सांख्यशैवयोश्च विशिष्टा आत्मानश्चैतन्यस्वभावास्तिष्ठन्तीति ।
तत्रेदमुच्यते पत्युरीश्वरस्य कल्पना अनुपपन्ना असामञ्जस्या-
त् । किमिदमसामञ्जस्यं धैर्यम्यनैर्घृण्यप्रसङ्गात् मध्यमो-
त्तमनीचं जगद्विष्यं प्रवर्तयतः । न च प्राणिकर्मापेक्षत्यादन-
वद्यम् । नेत्युच्यते । न तत्र प्रमाणमस्ति तदपेक्षया करोति त-
न्निरपेक्षो वा स्वतन्त्र इति किञ्चिदत्र प्रमाणं क्रमते ॥ ३७ ॥

अधिष्ठानानुपपत्तेश्च ॥ ३८ ॥

इतश्चासामञ्जस्यमशरीरस्येश्वरस्य प्रधानाधिष्ठानानुपपत्तेः ।

(१) पत्युरिति सूत्रानन्तरं सम्बन्धानुपपत्तेश्च ॥ ३८ ॥ इत्यधिकं सूत्रं आहूतमाधे इत्यनेन ।

सशरीरो हि कुलालादि मृदादीनामधिष्ठाता दृष्टः ॥ ३८ ॥

करणवच्चेन्न भोगादिभ्यः ॥ ३९ ॥

यथात्मेन्द्रियग्राममाधितिष्ठति तथेश्वर इति चेन्नैतदेवं
युक्तमात्मनो अधिष्ठातृत्वं विषययोगार्थत्वात् । स्वकर्माजितत्वा-
ब्रागादिमत्त्वाच्चेत्यादिग्रहणमीश्वरस्य तु सर्वं विपरीतम् ॥ ३९ ॥

अन्तवत्वमसर्वज्ञता वा ॥ ४० ॥

वाशब्दो विकल्पार्थः । किं प्रधानपुरुषाणामियत्ता तेन परिच्छि-
द्यते वा नेति । यदि परिच्छिद्यते तेषामन्तवत्त्वं यद्यत्प-
रिच्छिन्नं घटादि तत्तदन्तवत् दृष्टम् । अथ परिच्छिद्यते तस्येश्व-
रस्यासर्वज्ञता अनुमानप्रधानस्यैतत् दूर्घणमागमवादिनस्तु ब्र-
ह्मोपादानकारणं च सर्वज्ञं सर्वशक्ति तदङ्गास्तु जीवा अनन्ता
इति निरवयवम् ॥ ४० ॥

उत्पत्त्यसम्भवात् ॥ ४१ ॥

इदानीं पञ्चरात्रसिद्धान्तः परीक्ष्यते । ननु चेयमनुपपन्ना
चित्रा श्रुतिर्विरोधाभावात् । कथम् । वासुदेव एवोपादानकारणं जगतो
निमित्तकारणं चेति ते मन्यन्ते । क्रियायोगश्च तत्प्राप्त्युपायस्तद्वो-
पदिश्यते अधिगमनोपादानेज्यास्वाध्याययोगैर्भगवन्तं वासुदेव-
माराध्य तमेव प्रतिपद्यत इति । तदेतत् सर्वं श्रुतिप्रसिद्धमेव
तस्मान्नात्र निराकरणीयं पश्यामः । अस्मिधीयते यदत्र देवा-
र्चनध्यानसमाधिलक्षणं कर्मज्ञानं चोपदिश्यते तत्सर्वं प्रमा-
णीक्रियते । अवान्तरं तु तत्रान्तरे विरुद्धं किञ्चिद्विद्यते तन्नि-
रस्यते । तत्र वासुदेवः परा प्रकृतिः परमात्मा ततः सङ्कर्षणो
नाम जीवो जायते सङ्कर्षणात्प्रद्युम्नः ख्यमानो जायते ततो
अनिरुद्धो नामाद्वैतारो जायत इति भागवतामन्यन्ते । तत्रेदमुच्यते
वासुदेवात्परमात्मनो जीवस्योत्पत्त्यसम्भवात् । कथमसम्भयो
नित्यत्वादिदोषप्रसङ्गात्स्वर्गनरकापवर्गभागिनो भावाद्देवप्रामाण्यं
लुप्यते लोकव्यवहारश्च न सिध्यति । तस्मादनुपपन्नेयं
कल्पना ॥ ४१ ॥

न च कर्तुः करणम् ॥ ४३ ॥

इतश्चानुपपन्नं कर्तुः सङ्कर्षणाज्जीवादन्तःकरणं प्रशुम्नसंज्ञं मनो जायते । न हि देवदत्तात्पशुरूपयते ॥ ४३ ॥

विज्ञानादिभावां वा तदप्रतिषेधः ॥ ४४ ॥

पराभिप्रायाधिकल्पार्थो वा शब्दः । सर्व एते आत्मानो भगवन्तो वासुदेवा एव निरधिष्ठाना निरविद्याश्च विज्ञानैद्वयर्थ-शक्तियलवीर्यतेजोभिरीश्वरगुणैरन्विता इति । तत्रोत्तरं विज्ञानादिभावेऽपि तदप्रतिषेधः उत्पत्त्यसम्भवाद्दोषः स्यात्प्रतिषेधः स्यादेवासौ दोषः इति । यदि चत्वारोप्येते सदृशास्तदातिशयाभावादुत्पत्त्यसम्भवोऽथासदृशास्तथाप्यसम्भवः । प्रतिपादितप्रतिषेधाच्च प्रशुम्नाख्यं मनोऽहङ्कारश्चानिरुद्ध इति करणत्वमहङ्कारत्वं चाभिधाय सर्व एते आत्मान इति आत्मत्वप्रतिज्ञानं विप्रतिषिद्धम् । श्रुतिविप्रतिषेधश्च । चतुर्षु श्रेयो द्वारमलम्भ्येवं शास्त्रं शाण्डिल्य-श्चकारेति ॥ ४४ ॥

इति भास्करीयब्रह्मसूत्रभाष्ये द्वितीयाध्यायस्य
द्वितीयः पादः समाप्तः ।

अथ द्वितीयाध्यायस्य तृतीयः पादः

न वियदश्रुतेः ॥ १ ॥

यदि विप्रतिषेधात् परदर्शनानामुपेक्षा सा तुल्या वैदिकस्या-
पि दर्शनस्य । अत्रापि श्रुतीनां विप्रतिषेधवर्गनादिति तत्परिहार-
द्वारेण महाभूतानामिन्द्रियाणां मुख्यप्राणस्य च जीवपरिकरव-
स्त्रानां समस्तभेदव्यवहारहेतूनामधुना सतत्त्वं विचार्यते । वि-
यदाकाशं नोत्पद्यते । कस्मादश्रवणात् । सदेव सोम्येदमग्र आसी-
दित्युपेक्ष्य त्रयाणां तेजोवस्त्रानां सृष्टिरुक्ता नाकाशस्येति ॥ १ ॥

अस्ति तु ॥ २ ॥

तुशब्दः पक्षान्तरपरिग्रहे । अस्त्युत्पत्तिश्रुतिराकाशस्यैत्ति-
रीयके तस्माद्वा एतस्मादात्मन आकाशः सम्भूत इत्यत्र । कश्चि-
दाह उत्पत्त्यनुत्पत्तिश्रुत्योरेवं सति विरोधस्तत्र चावश्यमेका
श्रुतिर्गौणी कल्पनीयोभयोः प्रामाण्यात्तुल्यत्वादिति ॥ २ ॥

गौण्यसम्भवात् ॥ ३ ॥

अत्र पूर्वपक्षवादी वैशेषिकमतमनुसृत्याकाशोत्पत्तिवादिनी
श्रुतिर्गौणीति प्रतिजानीते । कस्मादसम्भवात् । समानजातीयै-
रनेकैर्द्रव्यैः परमाणुसंघैरेकं द्रव्यमारभ्यते भूभ्यादि न च निरवयव-
स्याकाशस्यानेकद्रव्यमारम्भकमवयवभूतं सम्भवतीति ॥ ३ ॥

शब्दाच्च ॥ ४ ॥

इतश्च वायुश्चान्तरिक्षं चैतदमृतमिति सामर्थ्यादजत्यम ॥ ४ ॥

स्याच्चैकस्य ब्रह्मशब्दवत् ॥ ५ ॥

चशब्दः सम्भावनायाम् । एकस्यापि सम्भूतशब्दस्याकाशे गौणत्वमुत्तरत्र मुख्यत्वं स्याद्यथा ब्रह्मशब्दस्य तपसा ब्रह्मजिज्ञासस्व तपो ब्रह्मेति तपसि गौणः परमात्मनि मुख्य इति प्राप्ते ऽभिधीयते ॥ ५ ॥

प्रतिज्ञाऽहानिरव्यतिरेकाच्छब्देभ्यः ॥ ६ ॥

येनाश्रुतं श्रुतं भवत्यमतं मतमविज्ञातं विज्ञातमित्यस्याः प्रतिज्ञाया एवमपरित्यागः स्याद्व्यतिरेकादाकाशस्य विज्ञेयेन ब्रह्मणा शब्देभ्यश्च समस्तस्य वर्तुनो ऽव्यतिरेकः सदेव सोम्येदमग्र आसीदेकमेवाद्वितीयमेतदात्स्यमिदं सर्वमित्याप्रपाठकपरिसमाप्तेः ॥ ६ ॥

यावद्विकारं तु विभागो लोकवत् ॥ ७ ॥

उत्पत्त्यसम्भवशङ्कानिवृत्त्यर्थस्तुशब्दः सम्भूतश्रुतेरेव । न च सकृदुच्चारणे गौणत्वमुख्यत्वसम्भवो दृष्टान्ते तूच्चारणभेदादुत्पद्यते । न च निरवयवस्योत्पत्तिर्न सम्भवति बुद्धिकर्मवदुत्पत्तेः । प्रत्यनुमानं च क्रियते यावत् किञ्चिद्विकारजातं दृश्यते घटशरायादि तावद्विभागो लोके लक्ष्यते । विभागः पृथक्त्वम् । तदनेनानुमानमुपन्यस्तमाकाशं कार्यमचेतनत्वे सति विभक्तत्वात् पृथिव्यादियदिति सविशेषणो हेतुरुपादीयते । अन्यथा आत्मनोऽपि कार्यत्वं प्रसज्येत ॥ ७ ॥

एतेन मातरिश्वा व्याख्यातः ॥ ८ ॥

एतेन धियदुत्पत्तिन्यायेन मातरिश्वा वायुर्व्याख्यातो वेदितव्यः । सैषा अनस्तमिता देवता यद्वायुरिति स्यान्नित्यत्वबुद्धिः कस्य चित्तभिवृत्त्यर्थमतिवेशसूत्रमादित्यादीनामस्तमयापेक्षया यायोर्विशेषकथनमेतदनस्तमितेति ॥ ८ ॥

असम्भवस्तु सतो ऽनुपपत्तेः ॥ ९ ॥

शब्दस्पर्शादीनां गुणानां उपचितापचितानां दिक्कालसंख्याप-

रिमाणादीनां चोत्पत्त्यभयणान्नित्यत्वमिति प्राप्ते उच्यते । अस-
म्भवस्तु । नित्याशङ्कानिवृत्त्यर्थस्तुशब्दः । सतो विद्यमानस्य गु-
णस्यान्यस्य वान्नित्यत्वासम्भवः । कस्मादद्वितीयश्रुत्यनुपपत्तेः ।
न च गुणादीनां पृथगुत्पत्तिर्वक्तव्या द्रव्योत्पत्तौ चोत्पत्तिसिद्धे-
स्तदनन्यत्वाद्यथा यवो जात इति यवगुणानामपि जन्मोक्तं भवति ।
काले ऽप्यादित्यादीनां गतिविशेषो ऽस्तमयोदयलक्षितो भागो
दिगुच्यते । ये पुनः संतो ब्रह्मणः उत्पत्तिमाशङ्कानिराकरणार्थं सूत्रं
वर्णयन्ति तेषां निरर्थकं सूत्रमाशङ्क्य हेत्वभावात्सकारणं कारणा-
धिपाधिपो न चास्य कश्चिज्जनिता न चाधिप इतिमन्त्रवर्णात् । न हि
वचनमद्वया पूर्वपक्षः क्वचित्क्रियते । अनवस्थानात् ॥ ९ ॥

तेजो ऽतस्तथाह्याह ॥ १० ॥

तेजो ऽतो मातरिद्वयो जायते । कुतस्तथाह्याह । यथाकाशा-
न्मातरिद्वया तथा वायोरग्निरिति । ननु तत्तेजो ऽसृजतेति सतो
जन्म श्रूयते न वायोः । नायं विरोधस्तेन तेनधिकारात्मना स्थित्वा
ब्रह्मैव सृजति तदनन्यत्वाद्विकाराणाम् ॥ १० ॥

आपः ॥ ११ ॥

अतस्तथा ह्याहेत्यनुवर्तते । अतस्तेजस आपो जायन्ते ऽग्नौराप
इत्यन्तरिता आपो मा भूवन्ति सृष्टं प्रणयम् । नात्र मदविषयो
न्यायो ऽप्यस्ति ॥ ११ ॥

पृथिव्यधिकाररूपशब्दान्तरेभ्यः ॥ १२ ॥

ता अधमसृजन्तेत्यत्रार्थं ग्रीहियवादि स्यात् वाक्यशेषान्त
स्माद्यत्र एव च वर्णयन्तितदेव भूयिष्ठमन्नं भवतीति प्राप्त उच्यते ।
पृथिव्येवान्नशब्दयाच्या । कस्मादधिकारान्महाभुतसृष्ट्यधिकारात् ।
तथा रूपात् । यत्कृष्णं तदन्नस्येति । तथैव शब्दान्तरात् । श्रु-
त्यन्तरादङ्गः पृथिवी तद्यवपां रस आसीत्तत्समहन्यत सा पृथिव्य
भवदिति च काव्योपन्यासवाक्यशेष इत्यविरोधः ॥ १२ ॥

तदभिध्यानादेव तु तल्लिङ्गात् सः ॥ १३ ॥

वियदादीनां स्वतन्त्राणां स्वकार्योत्पादकत्वं मुख्यार्थत्वादिति प्राप्ते ऽभिधीयते । स एव परमेश्वरस्तेन तेनाकाशादिरूपेण स्थित्वा तं तं विकारं सृजतीत्यवगन्तव्यम् । कस्माच्चल्लिङ्गात्तस्य लिङ्गं द्वापकं शास्त्रं यः पृथिव्यां यो ऽप्सु तिष्ठन्निति बहुस्यां प्रजायेयेति तदात्मानं स्वयमकुरुतेति च । तदभिध्यानात्तस्येश्वरस्याभिध्यानात्सकृन्पादेव तत्तेज ऐश्वर्येति उपचर्यते न तेषामालोचनमस्तीत्यभिप्रायः ॥ १३ ॥

त्रिपर्ययेण तु क्रमो ऽत उपपद्यते च ॥ १४ ॥

भूतानामुत्पत्तिक्रमोऽवगतः प्रलयक्रमो निरूप्यते । अनियमो नियमकारिणः शस्त्रास्याभावादिति प्राप्ते उच्यते । उत्पत्तिक्रमाद्विपर्ययेण प्रातिलोभ्येन प्रलयक्रमो द्रष्टव्यः । कथमनेन सौम्य शङ्केनापो मूलमन्विच्छेति श्रुतेः । स्मृतिरपि ।

जगत्प्रतिष्ठा देवर्षे पृथिव्यसु प्रलीयते ।

ज्योतिष्यापः प्रलीयन्ते ज्योतिर्वायौ प्रलीयत ॥

इति उपपद्यते चेवं न हि तन्तुषु धिनष्टेषु पटस्य कार्यावस्थितिरस्ति ॥ १४ ॥

• अन्तरा विज्ञानमनसी क्रमेण तल्लिङ्गादिति चेन्नाविशेषात् ॥ १५ ॥

सृष्ट्यप्ययक्रमौ भूतानामद्वैतभावनोपयोगिनी निरूपिताविधानीमिन्द्रियमनोबुद्धीनां क्रमो भूतकमाचिरोधेन प्रतिपाद्यते । ब्रह्मणो भूतानां चान्तराले ज्ञानमनसी स्यातां विज्ञानमनसी स्याताम् । विज्ञानशब्देनेन्द्रियं गृह्यते बुद्धिश्च । तदुभयं मनश्च विज्ञानमनसी । तल्लिङ्गात् ।

एतस्माज्जायते प्राणो मनः सर्वेन्द्रियाणि च ।

बुद्धिं तु सारथिं विद्यादिति चेन्न ।

कस्माद्विशेषात् । पुरस्तात्परस्ताद्योत्पत्तिर्भूतानुग्रहणे-क्षित्याद्येन्द्रियाणां क्रमविरोधात्परस्तादेवोत्पत्तिर्युक्ता । दर्शयति च स प्राणमसृजत प्राणाच्छब्दां मं वायुज्योतिरापः पृथि-

धीन्द्रियं मनो ऽन्नमिति । सादृश्यमात्रपराधीयं श्रुतिरेतस्माज्जायत
इति न क्रमपरा । भूतानुग्रहं च दर्शयत्यन्नमयं हि सौम्य मन आ-
पोमयः प्राणस्तेजोमयी वागिति । शरीरप्रवेशो रूपादिग्रहणशक्ति-
युक्तो बाह्यमिन्द्रियमध्यवसायात्मिका बुद्धिः सङ्कल्पस्मृतिचित्ता-
दिवृत्तिहेतुमन इति विवेकः ॥ १५ ॥

चराचरव्यपाश्रयस्तु स्यात्तद्व्यपदेशो भाक्त-

स्तज्ञावभावित्वात् ॥ १६ ॥

जातो देवदत्तो मृत इति व्यपदेशादनित्यत्वं जीवस्येत्या-
शङ्का तुशब्देनापनीयते । यो ऽयमुत्पत्तिप्रलयव्यपदेशो लौ-
किकः स भाक्तः गौण इत्यर्थोपयिकया गौणया वृत्त्या मुख्यावृत्तिः ।
आमृज्यते भज्यते सा भक्तिः तत्र भवोः भाक्तः चराचरव्यपाश्रयः ।
चरं जङ्गमशरीरमचरमुद्गत इति गौणत्वसिद्धिः । कुतस्तद्भावे
शरीरभावे जन्ममरणयोर्भावित्वात् । तथाच, श्रुतिरयं पुरुषो जाय-
मानः शरीरमभिसम्पद्यमानः स उत्क्रामन्म्रियमाण इति ॥ १६ ॥

नात्मा ऽश्रुतेर्नित्यत्वाच्च ताभ्यः ॥ १७ ॥

वियदादिवदात्मा जायते नेति चिन्ता । तत्र यथाग्नेः क्षुद्रा
विस्फुलिङ्गा व्युच्चरन्तीत्युपक्रम्याह सर्व एत आत्मानो व्युच्चर-
न्तीत्यतो जीवो जायत इति प्राप्ते द्रूमः । नात्मा जायते । कस्माद-
श्रुतेः । न ह्याकाशादिसृष्टिप्रकरणे जीवस्योत्पत्तिश्रुतिरस्ति । नित्य-
त्वाद्योत्पत्तिर्विरुध्यते । कथं नित्यत्वम् । प्रत्यभिज्ञानादह-
मिदमवर्शमिति सर्वो लोकः स्वमात्मानं वेदयते । अन्धकारे स्था-
पितं घस्तु संस्पृश्योपादत्ते । स्वसम्बन्धो हि सन् परस्मै घटादिवद्-
दर्शयितुं शक्यस्ताभ्यश्च श्रुतिभ्यो नित्यत्वं जीवस्येति । यद्वाव किलेदं
म्रियते न जीवो म्रियते अजो नित्यः शाश्वतो ऽयं पुराणो अविना-
शी वा अरे ऽयमात्मानुच्छिच्छिद्यमेति । भूयसीनां च श्रुतिनामन्य-
थाकर्तुमशक्यत्वात्तदविरोधाय विस्फुलिङ्गश्रुतिर्विपरिणेत्या । न
चात्रापि विकारभावो विवक्षितः किन्तुपाधिकृतभेदाभिप्राया हि
सा । तेष्वप्यग्निसामान्यानुगमात्पार्थिवद्रव्याविस्फेपवशाद्विच्छेदमात्रं-
नान्यत्र भेदः सुषुप्तिप्रकरणत्याज सृष्ट्यभिप्रायेणेति स्थितम् ॥ १७ ॥

ज्ञो ऽन एव ॥ १८ ॥

जीवस्य स्वतश्चैतन्यं नास्त्यागन्तुकमेव तस्य चैतन्यं यदिदं घटादिविषयं विज्ञानमविच्छेदेन वर्तते तदेवास्य चैतन्यमिति काणादा मन्यन्ते । तत्रेदमुच्यते । जीवो ज्ञः । कस्मादत एव श्रुतिभ्य एवात्रायं पुरुषः स्वयं ज्योतिर्न हि विष्णुतेर्विपरिलोपो विद्यते विज्ञान घन एवैतेभ्यो भूतेभ्य इति ब्रह्माकृत्वाद्य । विस्फुल्लिङ्गन्यायेन विज्ञानमानन्दं ब्रह्म सत्यं ज्ञानमनन्तं ब्रह्मेति । स्वाभाविकं चास्य ब्राह्मरूपमौपाधिकमितरत् । किञ्च स्वप्रत्यक्षं चास्य चैतन्यं ज्ञातृस्वरूपस्य सर्वदापरोक्षत्वात् । घटदीनां च कादाचित्कानां पृथगेव गृह्यमाणत्वाद्यथाक्षेयं ब्राह्मं तथा विज्ञानसन्तानोऽपि ब्राह्म एवात्मान इति स्थितम् ॥ १८ ॥

कस्मात् उत्क्रान्तिगत्यागतीनाम् ॥ १९ ॥

इदमिदानीं चिन्त्यते किमणुपरिमाणः किं वा महापरिमाण इति । किं तावत्प्राप्तमणुपरिमाण इति । कस्मादुत्क्रान्तिगत्यागतीनां भ्रवणादिन्यध्याहारः । तमुत्कामन्तं प्राणो ऽनूत्कामति ये के चास्माल्लोकाद्यन्ति चन्द्रमसमेव ते गच्छन्ति यावत् सम्पातमुपित्वातथैतमेवाध्वानं पुनर्निवर्तन्त इति । न च सर्वगतस्यैतन्नयमुपपद्यते ॥ १९ ॥

स्वात्मना चोत्तरयोः ॥ २० ॥

ग्रामस्याभ्यनिवृत्तिवदुत्क्रान्तिः कदाचित्स्यादुत्तरयोस्तु गत्योः स्वात्मना स्वरूपेणैव सम्भवादिति विशेषाभिधानम् ॥ २० ॥

नाणुरतच्छरुतेरिति चेन्नतराधिकारात् ॥ २१ ॥

नायमणुजीवः स्यादतत् श्रुतेर्महत्त्वश्रुतेः स वा एष महानज्जात्मेति चेन्न । इतराधिकारात्परमात्माधिकारात् । स्वरूपविचक्षया ऽसौ निर्वेशो न जीवपर इत्यर्थः ॥ २१ ॥

स्वशब्दोन्मानाभ्यां च ॥ २२ ॥

इतश्च स्वशब्दादुन्मानाभ्यो ऽणुरात्मा चेतसा वेदितव्यः । उच्यते मानमुन्मानम् ।

यालाग्रशतभागस्य शतधा कल्पितस्य च ।
भागो जीवः स विज्ञेयः स चानन्त्याय कल्पत इति ॥
आराग्रमात्रो ह्यवरो ऽपि दृष्ट इति ॥ २२ ॥

अत्रिरांधश्चन्दनवत् ॥ २३ ॥

कथमणोः सकलशरीरव्यापिनी सम्पत्तिरिति चेन्नायं विरोधो
यथा हरिचन्दनविन्दुः शरीरैकदेशे निपतितः कृत्स्नं शरीरमा-
वृहादयति तथेति ॥ २३ ॥

अत्रस्थितित्रैशेष्यादिति चेन्नाभ्युपगमात् हृदि हि ॥ २४ ॥

हरिचन्दनस्य युक्तं त्वगिन्द्रियसम्यग्धातुकृत्स्नदेहव्यापित्वमव-
स्थितेर्विशेषभावाच्छरीरैकदेशावस्थानस्य प्रतीक्षत्वादिति चेन्नैतदेव-
म् । आत्मनो ऽप्यवस्थितिर्देशविशेषाभ्युपगमात् । तथा ह्याह श्रुति-
र्हृदि ह्येष आत्मा स वा एष आत्मा हृदीति । हृदये वर्तमानस्त्वचा
सम्बद्धः । सा च सकलशरीरव्यापिन्यपि पादे वेदनेति दर्शनादत्रो-
च्यते । मूर्तस्य मूर्तान्तरेणायं संयोगो नेन्द्रियेण विद्यमानेनापि-
कण्टकस्याभोक्तृत्वात् । कर्मकृतो ह्ययं सम्यग्धातो भोक्तृभोग्ययो-
रुपलब्धिकार्यानुमेयः । परिमितत्वात् कण्टकस्य तद्देशसमुक्तत्वा-
वेदना जीवस्यापजायत इत्यनवद्यम् ॥ २४ ॥

गुणाद्वा आलोकवत् ॥ २५ ॥

येति विकल्पे । चैतन्यगुणाव्याप्तेरालोकवत् । यथा प्रदीपव्या-
प्तः सकलगृहकार्योपपत्तिः ॥ २५ ॥

व्यतिरेको गन्धवत् ॥ २६ ॥

कथं पुनर्गुणिदेशव्यतिरेको गुणस्येति काणादामन्यन्ते । अत्रो-
च्यते । यथा गन्धः केवलो गृह्यते न तदाधारस्य द्रव्यस्य
नासिकादेशागमनं कल्पते । यदि द्रव्यावयवं तत्रागच्छेत्कालेन
द्रव्यस्यापचयः स्यात् ॥ २६ ॥

तथा च दर्शयति ॥ २७ ॥

इतश्च व्यतिरेको यथा ऽस्माभिर्न्याय उक्तस्तथा गुणेन व्याप्तिं
दर्शयति स एष देहप्रविष्ट आ लोमभ्य आ नखेभ्य इति ॥ २७ ॥

पृथगुपदेशात् ॥ २८ ॥

विज्ञानेन विज्ञानमादायेति जीवाद्विज्ञानस्य पृथगुपदेशात् गुणे त्वनव्याप्तिरणुरात्मेति पक्षान्तरम् । गुणाच्चेति परमताभिप्रायं सूत्रम् । न हि गुणिनं विहाय गुणस्य स्वातन्त्र्यं गुणत्वमेव हीयेत न हि शुक्लादयो भिन्नदेशा दृष्टाः । द्रव्यस्यापि कालेन क्षयो दृष्टः । विज्ञानेनेति चान्तःकरणाभिप्रायाशङ्कां परिणेतुं आलोमभ्य इति च त्वग्नारेणोपपद्यते ॥ २८ ॥

तद्गुणसारत्वात् तद्व्यपदेशः प्राज्ञवत् ॥ २९ ॥

गृहीत एतत्संसारवस्थायामणुरात्मेति न तु तदेवास्य निजं रूपम् । तत्त्वमसीति ब्रह्मात्मत्वोपदेशात् । स्वाभाविकमणुत्वव्यपदेशः कथमिति चेत्तद्गुणसारत्वात् । तदिति बुद्धिरन्तःकरणमन्तरा विज्ञानमनसी इति वृत्तं परामृश्यते । तस्य गुणा रागादयो ऽहंप्रत्ययाध्याः । सारशब्दः प्रधानवचनः । तद्गुणाः सारं प्रधानं संसरणे यस्य जीवस्य स तद्गुणसारो वियदादिभिः सूक्ष्मावस्थैरिन्द्रियैश्च तदाश्रितैः पञ्चवृत्तिना च वायुना परिवेष्टितस्तत्स्वभावानुविधायी संसरतीत्यर्थः । तथाचाहुः पौराणिकाः ।

पुरुषं पृक्केन लिङ्गेन प्राणाद्येन स युज्यते ।

• तेन बद्धस्य वै बन्धो मोक्षो मुक्तस्य तेन चेति ॥

तदिदमौपाधिकमणुत्वं जीवस्यातो द्रष्टव्यम् । मनसो ऽणुत्वादात्मनो ऽनियतमुच्यते । लिङ्गं पुनः सङ्कोचविकासि सूक्ष्मस्थूलशरीरापेक्षया प्राज्ञवद्यथाणीयान् ग्रीहेर्या यवादेति हृदयायतनापेक्षमणयिस्त्वं ज्यायस्त्वं तु निजं रूपम् ॥ २९ ॥

यावदात्मभावित्वाच्च न दोषस्तद्दर्शनात् ॥ ३० ॥

कदाचिदुपाधिवियोगः स्यादात्मनस्ततश्चासत्त्वं मुक्तता या स्यादित्याशङ्काह नायं दोषो यावदात्मभावित्वादुपाधियोगस्येति । यावद्यमात्मा केवलेन द्वैतदर्शनेन संसरति तावत्कालमासीद्युष्माद्युपाधियोगः । कथं गम्यते । तस्य दर्शनाद्यो ऽयं विज्ञानमयः प्राणेषु हृदन्तज्योतिः पुरुषः स समानः सन्नुभां लोका-

यनुसंसरति तथा विज्ञानमयो मनोमयः प्राणमयश्चक्षुर्मयः श्रोत्र-
मय इति । सुषुप्तिप्रलययोः कथमुपाधियोगः शक्यते वक्तुमित्यु-
त्तरं पठति ॥ ३० ॥

पुंस्त्वादिवत्त्वस्य सतो ऽभिव्यक्तियोगात् ॥ ३१ ॥

तुशब्दी ऽवधारणे । सत एवास्य बुद्धिसम्यन्धस्य प्रबोधका-
ले चाभिव्यक्तिस्तस्याभिव्यक्तियौवने ॥ ३१ ॥

नित्योपलब्धनुपलब्धिप्रसङ्गो ऽन्यतरनियमो

वान्यथा ॥ ३२ ॥

तद्योपाधिभूतमन्तःकरणं सर्वेवादिभिरभ्युपगन्तव्यमन्यथात्मे-
न्द्रियविषयाणां सन्निधौ नित्योपलब्धिः स्फुल्लित्यं चानुपलब्धि-
प्रसङ्ग अन्यतरनियमो वा । अन्यथान्यतरस्येन्द्रियस्यात्मनो वा नि-
यमः शक्तिव्यवस्था कल्पनीया कदाचिदुपलब्धिहेतुत्वं कदाचिन्नेति
सा चाशक्या स्वभावविपर्ययहेतुभावादती मनो ऽभ्युपगन्तव्यम् ।
श्रुतिश्चान्यत्र मना अभूवन्नादर्शमन्यत्र मना अभूवन्नाधौपं इति । उक्तं
च नैयायिकैर्युगपज्ज्ञानानुत्पत्तिर्मनसो लिङ्गमिति । बौद्धानां म-
नो ऽवस्थितं नास्ति तन्निराकरणार्थं सूत्रम् । यत्पुनरात्माविभुत्ववा-
दिनां दोषकथनार्थं सूत्रमिति व्याख्यातं तदयुक्तम् । सर्वगतत्वे ऽपि
शरीरदेशे भोगोत्पत्तेः कर्मनिमित्तत्वात्तस्य ॥ ३२ ॥

कर्ता शास्त्रार्थवत्त्वात् ॥ ३३ ॥

भोक्तेवात्मा न कर्ता बुद्धिः कर्त्रीति सांख्यमतं तन्निराकरोति ।
कर्ता आत्मा शास्त्रार्थवत्त्वात् यजेतोपासीतेति ॥ ३३ ॥

विहारोपदेशात् ॥ ३४ ॥

विहारः सञ्चरणं स ईयते अमृतो यत्र कामः तस्य शरीरे
यथाकामं परिवर्तत इति ॥ ३४ ॥

उपादानात् ॥ ३५ ॥

तदेषां प्राणानां विज्ञानेन विज्ञानमादायेति प्राणानामिन्द्रिया-

णां विज्ञानेन बुद्ध्यादिना ज्ञानं प्रादुर्भावमादायेति ॥ ३५ ॥

व्यपदेशाच्च क्रियायां न चेन्निर्देशविपर्ययः ॥ ३६ ॥

क्रियायां यज्ञादिकायां कर्तव्यव्यपदेशाद्विज्ञानं यज्ञं तनुत इति विज्ञानमिति जीवो न बुद्धिरुच्यते । न च जीवो निर्देश विपर्ययो भवेत् । करणत्वाद्बुद्धेस्तद्विभक्तिः स्याद्विज्ञानेनेति ॥ ३६ ॥

ननु स्थतन्त्रः सन्निरुद्धमेव कुर्यादत आह ।

उपलब्धिवदनियमः ॥ ३७ ॥

यथेष्टोपलब्धिः तथा क्रियायामनियमः ॥ ३७ ॥

शक्तिविपर्ययात् ॥ ३८ ॥

यनुक्तं बुद्धिः कर्त्रीति इदमयुक्तं शक्तिविपर्ययात् । कर्तृशक्तिः स्यात् करणशक्तिश्च निवर्तते यः कर्ता स जीवो अन्यत्करणमिति स्थितम् ॥ ३८ ॥

समाध्यभावाच्च ॥ ३९ ॥

निर्विध्यासितव्य इति मनसः प्रवृत्तिनिरोधेनात्मरूपाभिमुखीभूतस्य सांतत्येन यदवस्थानं स समाधिः तस्याभावः स्यात्कर्तृभावात् ॥ ३९ ॥

यथा च तक्षोभयथा ॥ ४० ॥

तत्पुनः कर्तृत्वं स्वाभाविकमौपाधिकं धेति चिन्त्यते । पूर्वोक्तैर्हं तुभिः । स्वाभाविकमिति प्राप्त उच्यते । न स्वाभाविकं कर्तृत्वमनिर्माणप्रसङ्गात् । कर्तृत्वे सति तन्निमित्तं कर्म ततः सुखदुःखोपभोगः स्यात्सुषुप्तावस्थायां व्यभिचारात् । न च धैतन्यमूर्तेरात्मनः ज-भावान्तरं सम्भवति । न औपाधिकं कर्तृत्वमपारमार्थिकम् । यथा-अग्निगते नोष्णगुणेन दाहोऽनुभूयते किमसावपारमार्थिको भवति । यद्यपि स्वात्मन्यौष्ण्यं स्वतो नास्त्येवमुपाधियशात् कर्तृत्वमुपजायते । यथा च तक्षा वास्यादिकरणयुक्तः कर्ता तद्विमुक्तश्चाकर्तेति ॥ ४० ॥

परात्तच्छ्रुतेः ॥ ४१ ॥

तदौपाधिकं कर्तृत्वं किं स्वतन्त्रस्य जीवस्याथ परादिति चिन्तायां स्वतन्त्रस्येति प्राप्तम् । न हि लोके कृष्यादिषु वर्तमानः परमपेक्षते रागादिप्रेरितो हि प्रवर्तत इति प्राप्ते श्रूमः । परादीश्वरात्तच्छ्रुत्वात् एव ह्येव साधु कर्म कारयति य आत्मनि तिष्ठन्नात्मनोऽन्तरो यमयतीति च ॥ ४१ ॥

यदि तर्हीद्वरो नियतो नैर्घृण्यं तस्य स्यादित्याह ।

कृतप्रयत्नापेक्षस्तु विहितप्रतिपिद्धावैयर्थ्यादिभ्यः ॥ ४२ ॥

नैर्घृण्यादिदोषानिर्घृत्त्यर्थस्तुशब्दः । जीवकृतो यः प्रयत्नः शरीरेन्द्रियमनसामात्माधिष्ठितानां पाकादिधात्वर्थाश्रितः चेष्टाविशेषां भावनान् चोदना अपूर्व धर्मो विधिरिति शास्त्रे व्यपदिश्यते स एव च लोकवेदयोर्वाक्यार्थः । नियोगस्तु तदस्थो निमित्तमात्रं प्रेषणाध्येपणादिवत् । तदपेक्ष ईश्वरः स्वत एव स्वव्यापारं कुर्वतो जीवस्य पर्जन्यवत्साधारणं कारणम् । एवं विहितप्रतिपिद्धयोः यजेन्न हन्तव्य इत्यवैयर्थ्यं स्यात् । अन्यथा वेदप्राप्त्यमस्तमित्यादित्यादिग्रहणमिति । स्वतन्त्रस्यैव जीवस्य कर्तृत्वमित्याशङ्क्य ईश्वरापेक्षं कर्तृत्वमिति स्थापितम् । वैषम्यनिर्घृण्य इत्यत्र तु कर्मापेक्षायां जगत्सर्ग इति विवेकः ॥ ४२ ॥

अंशो नानान्यपदेशात् अन्यथा चापि दाश-

कितत्वादित्वमधीयत एके ॥ ४३ ॥

पराधीनं यस्य कर्तृत्वं निरूपितं किमसौ ततोऽत्यन्तभिन्नः किं वा अत्यन्तमभिन्न इति विचार्यते । अंशत्वे युक्ता तेनाविभागप्राप्तिरितरत्र भेदेनावस्थानमिति चिन्तायाः प्रयोजनम् । किं तावत्प्राप्तं स्वामिभृत्यन्यायेन भेद इति प्राप्ते श्रूमः । तदंशो जीवोऽस्ति । अंशशब्दः कारणवाची । यथा पटस्यांशोऽवयवस्तन्तुरिति । अस्ति च द्रव्याविभागवचनो यथा परिपदद्रव्ये अंशिनो वयमिहेति । तयोरिह ग्रहणं न भयति किन्तु पाध्यवच्छिन्नस्यान्यभूतस्य वाचकोऽयमंशशब्दः प्रयुक्तो यथाग्नेर्विस्फुलिङ्गस्य ।

कथं पुनर्निरवयवस्य परमात्मनोऽशः सम्भवति । आगमात्तावद-
वगम्यते । यथाग्नेः क्षुद्रा विस्फुल्लिङ्गा इति दृष्टान्त इति प्रण-
यनात् । यथा चाकाशस्य पार्थिव्याधिष्ठानावच्छिन्नं कर्णछिद्रं च ।
यथा च वायोः पञ्चवृत्तिः प्राणः । यथा च मनसः कामादयो
वृत्तयः । स चाभिन्नभिन्नस्वरूपोऽभिन्नरूपं स्वाभाविकमौपाधि-
कं तु भिन्नरूपमुपाधीनां च बलवत्त्वात् संमूर्च्छितस्तन्मयः संस-
रतीत्यभेदोऽभ्युपगम्यते । स एव किं नेष्यते । नानाव्यपदे-
शात् । सोऽन्वेष्टव्यः स विजिज्ञासितव्य इति तत्र तत्र जीवपर-
योर्भेदव्यपदेशात् । आथर्वणिकाश्च ब्रह्मसूत्रे ब्रह्म दाशा ब्रह्मेमे कित-
वा इत्यभिधीयते । दाशाः कैवर्ताः । हीनजनस्यापि ब्रह्मत्वव-
त्सर्वस्याभेदं दर्शयति । तथा इधेताश्चतरीयो मन्त्रः त्वं स्त्री त्वं
पुमानसि त्वं कुमार उत वा कुमारी त्वं जीर्णो दष्टेन वञ्चयसि वि-
द्वतो मुख इति ॥ ४३ ॥

मन्त्रवर्णात् ॥ ४४ ॥

पादोऽस्य विद्वाभूतानीति ॥ ४४ ॥

अपि स्मर्यते ॥ ४५ ॥

ममेवांशो जीवलोक इति ॥ ४५ ॥

ननु नांशगतेन दुःखेन परस्यांशिनो दुःखित्वम् । यथा नय-
नगतेन दुःखेन चैत्रस्येत्याशङ्क्याह ।

प्रकाशादिनञ्चैवं परः ॥ ४६ ॥

यथा जीवः सुखी च स्वकर्मवशाच्चैवं परस्तस्य निमित्ताभा-
घात् । प्रकाशादिवत् । यथा सौर्य्यश्चान्द्रमसो बाहुल्यादि-
षु क्रज्जुषु वक्रेषु तत्संबन्धोऽपि तद्धर्मं भजते तद्वत् । यदुक्तं
चैत्रवदिति तदयुक्तम् । वेदस्य नेत्रादिरंशो न तस्याचेतनस्य दुःख-
वेदना यस्य त्वात्मनो दुःखवेदना न तस्य नेत्रमंश इति वि-
षमो दृष्टान्तः ॥ ४६ ॥

स्मरन्ति च ॥ ४७ ॥

व्यासादय इति शेषः ।

तत्र यः परमात्मायं स नित्यो निर्गुणः स्मृतः ।

न लिप्यते फलैश्चापि पञ्चपत्रमिवाम्भसा ।

कर्मात्मात्वपरोक्षस्तु मोक्षबन्धैः समुद्यते ।

स सप्तदशकेनापि राशिना युज्यते पुनरिति ॥ ४७ ॥

अनुज्ञापरिहारौ देहसम्बन्धाज्ज्योतिरादिवत् ॥ ४८ ॥

परमात्मना चेदभिन्नो जीवः कस्यानुज्ञापरिहारौ स्याताम् । न हि परमात्मनो ऽधिकारो ऽस्ति नित्यशुद्धमुक्तरूपत्वात् । अत्रोच्यते स्यातामनुज्ञापरिहारावशस्य । देहसम्यन्धमधिकृत्यानुज्ञावचन-
मृतानुपेयादिति परिहारः परमात्मनो न गच्छेदिति । यथाग्निः क्र-
व्यात्परित्यज्यते हुतवहस्तूपादीयते तद्वदेकत्वे ऽप्युपाधिवशा-
ल्लौकिकव्यवहारोपपत्तिरिति ॥ ४८ ॥

ननु चैकात्म्यवादे सर्वकर्मसङ्करप्रसङ्गः । एकेनाश्वमेधे कृते सर्वैः कृतं स्यात् । एकेन सुरापाने कृते सर्वैः कृतमिति । ने-
त्युच्यते कथम् ।

असन्ततेश्चाव्यतिकरः ॥ ४९ ॥

अस्मत्पक्षे नास्तिव्यतिकरः । कस्मादसन्ततेः । अणुपरिमाणो शी-
घ इत्युक्तम् । स चासन्नतो न सर्वशरीरव्यापी स्वे स्वे शरीरे वर्तमा-
नो यदा कर्ता भोक्ता च तदा कृतः सङ्करः । देहादीनां च परिमा-
णामित्याद्यवहारावस्थायां मुक्तस्य तु न व्यवहारो नोपाधिरि-
ति नास्ति सङ्कराशङ्का ॥ ४९ ॥

आभासा एव वा ॥ ५० ॥

येषां बहव आत्मानः सर्वगताश्च तेषां मते व्यतिकर इति
दर्शयिष्यन्सामान्यदूषणमाह अविद्या आभासा एव । वेदवाद्या
दर्शनभेदा इति सर्वेषामात्मनां सर्वशरीरसन्ततेः सर्वव्यवहारव्य-
तिकरः प्राप्नोतीति । अपरे त्वाभास एव चेत्येकवचनान्तं सूत्रं
पठित्वा अन्यमर्थवर्णयन्ति परमात्माभासो जीवः प्रतिबिम्बात्मा
संसार्यविद्यापरिकल्पितः तस्य परिमितत्वादसन्ततेरव्यतिकर इति ।

तदयुक्तम् । आभासस्यावस्तुत्वाभ्युपगमादवस्तुनः शशविषाण-
कल्पस्याचेतनस्य कुतो वन्धो मोक्षो वा कर्माधिकारो वा । न च
परमात्मनः संसारित्वमस्तीत्युक्तं पुरस्तादतो नार्थः पाठ इति ॥ ५० ॥

अदृष्टानियमात् ॥ ५१ ॥

अथ मनुये ऽदृष्टं नियामकमिति तन्नानियमात्सर्वात्मनोऽसन्निधा-
बुत्पद्यमानमदृष्टं साधारणं भवितुमर्हति । विशेषहेत्वभावात् ॥ ५१ ॥

नन्वभिसन्धावत् व्यवस्था, यस्य सङ्कल्पस्तस्यादृष्टं भव-
तीत्याह ।

अभिसन्ध्यादिष्वपिचैवम् ॥ ५२ ॥

तेष्वप्येवमनियम एव । आदिग्रहणं श्रद्धादिपरिग्रहार्थम् । कथमे-
कस्मिन्मनसि सर्वात्मना समवेतत्वात्सङ्कल्पश्रद्धादयः साधा-
रणा एव तन्निमित्तमदृष्टं साधारणमेव तत्कारितं च शरीरं सर्वा-
र्थमित्यनादित्वेऽप्यसाधारणो हेतुर्न शक्यते मृगयितुम् ॥ ५२ ॥

प्रदेशादिति चेत्तन्नान्तर्भावात् ॥ ५३ ॥

शरीरावच्छिन्नो य आत्मप्रदेशस्तत्रादृष्टं समवेतमेवं प्रतिश-
रीरं व्यवस्थितिरिति चेन्नान्तर्भावात् । सर्वेषामात्मनां यो ऽयं श-
रीरावच्छिन्नो देशस्तत्रापि सर्वे सन्ति सर्वगतत्वादन्यथा सर्वाग-
तत्वप्रसङ्गात् । निरवयवस्य चात्मनः प्रदेशकल्पनानुपपन्ना । कल्पि-
तस्य प्रदेशस्यावस्तुत्वादनियामकत्वमिति ॥ ५३ ॥

इति भास्करीयब्रह्मसूत्रभाष्ये द्वितीयाध्यायस्य
तृतीयः पादः समाप्तः ॥

अथ द्वितीयाध्यायस्य चतुर्थः पादः

तथा प्राणाः ॥ १ ॥

असद्वा इदमप्र आसीत्तदाहुः किं तदसदासीदिति ऋषयो
वा य ते ऽग्रे सदासीत्तदाहुः के त ऋषय इति प्राणा वा ऋषयः
ते यत्पुरस्तात्सर्वस्मादिदमिच्छन्तः श्रमेण तपसा ऽरुपंस्तस्मादृ-
पयः स यो ऽयं पुरुषः प्राण एष एवेन्द्र इत्यग्निप्रकरणवाजिनां
प्रागुत्पत्तेः प्राणसद्भावश्रवणाश्रित्या इति पूर्वपक्षवादी मन्यते ।
नन्वेतस्माज्जायते प्राणो मनः सर्वेन्द्रियाणि चेति प्राणानामु-
त्पत्तिवादिनी श्रुतिर्दृश्यते । सत्यं सा तु गौणीति प्राप्ते उच्यते । यथा
वियदादय उत्पद्यन्ते ब्रह्मणस्तथा प्राणा इन्द्रियाणीत्यर्थः । सप्त-
प्राणा प्रभवन्ति तस्मात्स प्राणमखजत प्राणाच्छ्रद्धां खं वायु-
ज्योतिरापः पृथिवीन्द्रियं मनो ऽन्नमिति । यथाग्नेः क्षुद्रा वि-
स्फुलिङ्गा व्युच्चरन्त्येवमेवास्मादात्मनः सर्वे प्राणा इत्युत्पत्तिश्रुतीनां
भूयस्याद्विप्रतिपिद्धधर्मसमवाये भूयसां स्यात्सधर्मत्वमिति च
न्यायात् ॥ १ ॥

यदुक्तमुत्पत्तिश्रुतिर्गौणीति तदुच्यते ।

गौण्यसम्भवात् ॥ २ ॥

नैतदेवं गौण्याः श्रुतेरसम्भवो गौण्य सम्भव इति विग्रहः ।
कथमसम्भवः श्रुतिभूयस्त्वादित्युक्तम् । प्रतिज्ञाविरोधाच्च । क-
स्मिन्नु भगवो विज्ञाते सर्वमिदं विज्ञातं भवतीति प्रतिज्ञाय तत्सि-
द्ध्यर्थमेतस्माज्जायते प्राण इत्युक्तोपसंहरति पुरुष एवेदं विद्ध्यं कर्म

तपो ब्रह्म परामृतामिति ब्रह्मैवेदं विश्वमिदं धरिष्टमित्यात्मनोऽरे-
दर्शनेन श्रवणेन मत्या विज्ञानेनेदं सर्वं विददितमुत्तमादेशमप्राक्षो
येनाश्रुतं श्रुतं भवतीति प्रतिवेदान्तं सर्वविज्ञानप्रविज्ञानमुपसंहर्त-
व्यम् । उत्पत्तिश्रुतीनां मुख्यार्थसम्भवे ऽपेक्षितार्थत्वेनान्यथाकल्पनम-
युक्तम् । तत्परत्वात्समस्तस्य हि प्रपञ्चस्य तद्विकारत्वात्तदनन्यत्वम् ।
तेन त्वद्वितीयात्सविज्ञानादपवर्ग इति विवक्षितो ऽर्थः । सर्वत्र या
पुनरग्निप्रकरणश्रुतिः सा मुख्यार्था न । कथमवान्तरप्रलये ह्यग्नि-
साधनानां शंकरादीनां सृष्टिर्वक्तव्येति तदर्थो ऽसाद्युपक्रमः । त-
त्राधिकारी पुरुषः प्रजापतिरविनष्ट एव त्रैलोक्यमात्रं प्रलीन-
मतस्तदीयान्प्राणानालोक्य सा श्रुतिः प्रवृत्तेत्यविरोधः । एवं सर्व-
श्रुतीनां यथार्थता ॥ २ ॥

तत्प्राक्श्रुतेश्च ॥ ३ ॥

तस्य जायत इत्यस्याकाशादिव्वमुख्यस्य प्रागपि प्राणादिषु
श्रवणान्मुख्यार्थतैव । न हि सकृदुच्चारितस्य पदस्य मुख्यत्वं
गौणत्वं च युगपत्सम्भवति । यथाग्निर्ज्वलतीति निरपेक्षादग्निशब्दा-
न्मुख्यार्थो गौणश्चेति न सम्भवतीति ॥ ३ ॥

तत्पूर्वकत्वाद्वाचः ॥ ४ ॥

इतश्च तेजोयन्त्रपूर्वकत्वाभिधानात् वाक्प्राणमनसामक्षम-
यं हि सौम्य मन आपो मयः प्राणस्तेजोमयी वागिति
भूतानुग्रहं वागादीनां भुवंस्तत्सद्भायमनुवदति । न चोत्पत्तिमन्तरे-
ण प्रपञ्चसत्तावकल्पते । अत्र केचित्सर्वत्र भ्रान्ताः सिद्धान्त-
विरोधमपर्यालोचयन्तो भूयसामिति च न्यायमनादृत्याधिक-
रणं पूर्वपक्षविषयं वर्णयन्ति सिद्धान्त इति । स च न गौणी
प्राणानां बुद्धीन्द्रियाणां मनः पष्ठानामुत्पत्तिश्रुतिर्भूतानां कर्मेन्द्रिया-
णां च मुख्येति कस्मादनादित्वात्करणसम्बन्धस्य जीवानाम् ।
यदि च करणानामुत्पत्तिरित्येत जीवनामपि प्रसज्यत इति ।
तद्विदं सुबुद्ध्युत्प्रेक्षितं युक्त्वा सविलसितं व्याख्यानं न न्या-
यकुशलेभ्यो रोचते । मूलकारणेनानन्यत्वं जगतः सर्ववे-
दान्तेषु विधित्सितम् । तद्वि चेतनाचेतनात्मकम् । तत्र चे-

तमो भोक्तृवर्गो जीवः स्वभावत एव तदात्मक इत्यनन्य-
त्वं सिद्धम् । अचेतनवर्गस्य तु भूतेन्द्रियविषयसंज्ञस्य तद्वि-
कारत्वेनानन्यत्वं वक्तुं सृष्टिप्रकरणानि प्रवृत्तानि । तत्र यदि प्रा-
णास्ततो नोत्पद्येरन्नद्वितीयं श्रुतिर्विरुध्येत । विकारत्वाभा-
वात्तेषां च नित्यत्वे ऽप्यवर्गो ऽपि न सिद्धः । उच्छेत्तुम-
शक्यत्वाद्ब्रह्मास्वरूपवत् कूटस्थनित्यत्वात् । अनेन च न्यायेन
वियदादीनामप्युत्पत्तिर्गौणी । भोग्यमन्तरेण भोगासिद्धे-
स्तेषामप्यनादित्वात् । अथ प्राणानां शक्तिरूपेण नित्यत्वम् ।
भूतानामपि शक्तिरूपेण नित्यत्वमविशिष्टम् । अस्मत्पक्षे ऽपि
ब्रह्मणो ह्यनन्तः शक्य इत्युक्तं पुरस्ताच्चानादित्वं संसार-
स्यास्मत्पक्षे ऽपि न विरुध्यते । सुप्तप्रतिबोधन्यायेन सर्गप्रलययोरवि-
च्छेदादाविर्भावतिरोभावमात्रं च सृष्टिः प्रलयश्चेप्यते । ना-
त्यन्तमसदुत्पद्यते । न सतो विनाशः । न च करणानामुत्प-
त्तिश्चुतेर्जाविस्योत्पत्तिश्च वणकृतोत्पत्त्यनुत्पत्तिव्यवस्था । न चाश्र-
यमन्तरा करणस्थितिर्भवति रंहति सम्परिष्वक्त इति । तस्मा-
त् भूतवत् करणोत्पत्तिरिति स्थितम् ॥ ४ ॥

सप्तगतेर्विशेषित्वाच्च ॥ ५ ॥

संख्याविप्रतिपत्तिनिरासार्थमारभ्यते किं सप्तोत्तैकादशेति ।
किं तावत्प्राप्तम् । सप्तैति । किन्तु गतेर्गतिरुत्क्रान्तिस्तमुत्क्रामन्तं
प्राण उत्क्रामतीति । कथं गम्यते । विशेषितत्वाच्चक्षुरादयो वाक्प-
र्यन्तास्तत्र विशेषिताः ॥ ५ ॥

हस्तादयस्तु स्थिते ऽतो नैवम् ॥ ६ ॥

नुशब्दः पक्षनिवृत्तौ । हस्तादयो ऽतः सप्तभ्यो ये निर्दिश्यन्ते
हस्तो वै ग्रहः स कर्मणाभिप्राहेण गृहीतो हस्ताभ्यां कर्म करो-
तीति स्थिते च व्यतिरेकेणैव मन्तव्यं सप्तैवेति । कियन्तः पु-
नरेकादशस्युर्दशमे पुरुषे प्राणा आत्मैकादश इति । आत्मेति मनो
निर्दिश्यते । कार्याणि चैतावन्त्येव मनसः सङ्कल्पो विषयो बुद्धी-
न्द्रियाणां शब्दस्पर्शरूपरसगन्धाः कर्मेन्द्रियाणां वचनादानवि-
हरणोत्सर्गानन्दाः ॥ ६ ॥

अणवश्च ॥ ७ ॥

विभुनीन्द्रियाणीति सांख्या मन्यन्ते तन्निरासः क्रियते । सू-
क्ष्मा न स्थूलाः परिमिताश्चोत्पन्नान्तिश्रुतेस्तदानीं चानुपलब्धेः ॥ ७ ॥

श्रेष्ठश्च ॥ ८ ॥

श्रेष्ठो मुख्यः प्राणः स चोत्पद्यते । कथमेतस्माज्जायते इति तु-
ल्यश्रुतित्वात्पूर्वन्यायसिद्धेरुत्तरचिन्तार्थं पृथग्योगकरणम् ॥ ८ ॥

न वायुक्रिये पृथगुपदेशात् ॥ ९ ॥

यः प्राणः स वायुः स एव वायुः पञ्चविधः प्राणोऽपानो व्या-
न उदानः समान इति वचनाद्वायुः प्राणः । अथवा सामान्याक-
रणवृत्तिः प्राणाद्यावाग्रवेः पञ्चेति करणानां सामान्यावृत्तिः
प्राणा इति सांख्यसिद्धान्तादेवं प्राप्ते उच्यते । न वायुक्रि-
ये । कुतः भेदेनोपदेशात् । प्राण एव ब्रह्मणश्चतुर्थः पादः स
वायुना ज्योतिषावति च तपति चेति । तथा वागादीनि करणा-
न्युपक्रम्य वायोः प्राणस्य पृथगनुक्रमणात्तेह वाचमूचुस्त्वं न उ-
द्गायेति । न च करणानां सामान्यावृत्तिश्चक्षुरादीनां विषयग्रह-
णात्मिका हि वृत्तिः प्रत्युत प्राणस्तेपामनुग्राहकः । यः प्रा-
णः स वायुरिति वायौरेवावस्थान्तरं प्राणो न तत्त्वान्तरमिति
दर्शनार्थः ॥ ९ ॥

ननु श्रेष्ठत्वाद्वागादीनां च तं प्रति गुणभावध्रवणाच्च वलिं कु-
रुतेति सोऽपि स्वतन्त्रः स्यादत आह ।

चक्षुरादिवत्तु तत्सहशिष्यादिभ्यः ॥ १० ॥

आशङ्कानिवृत्त्यर्थस्तुशब्दः । यथा चक्षुरादीनि जीवं प्रति गुण-
भूतानि तथा प्राणस्तैश्चक्षुरादिभिः सह शासनात् । प्राणसं-
वादे अचेतनत्वादुपकारदर्शनार्थेत्यादिग्रहणम् ॥ १० ॥

यदि तर्हि प्राणस्यापि करणभावो विषयान्तरं तस्य वक्त-
व्यमित्याह ।

अकरणत्वाच्च न दोषस्तथाहि दर्शयति ॥ ११ ॥

विषयान्तरप्रसङ्गो न दोषः । कस्मादकरणत्वात् । किं पुनः कार्यमस्येति चेदाह श्रुतिः शरीरलक्षणम् । यस्मिन् उत्क्रान्त इदं शरीरं पापिष्ठतरमिव दृश्यते स वः श्रेष्ठ इति तेन यद्वदनाति यत्पियति तेनेतरान्प्राणानवतीति प्राणनिमित्तां शरीरेन्द्रिय-स्थितिं दर्शयति ॥ ११ ॥

१ पञ्चवृत्तिर्मनोवद्व्यपदिश्यते ॥ १२ ॥

यथा मनः स्ववृत्तिभिः सङ्कल्पश्रद्धादिभिर्जीवस्योपकरोति । पञ्चवृत्तिग्रहणमुपकारदर्शनार्थम् । मुखनासिकासञ्चारी वृत्तिविशेषः शब्दोच्चारणविकार्यहेतुः प्राणो मूत्रपुरीषरेतसामधः पातयिता अपानः तयोः सन्धौ वर्तमानो वीर्यवत्कर्महेतुर्व्यान उदान ऊर्ध्ववृत्तिरुत्क्रमणादिहेतुः सर्वेन्द्रियैषु शुक्तं पीतं समं न यतीति संमान इति ॥ १२ ॥

अणुश्च ॥ १३ ॥

व्यापी प्राणः सम एभिस्त्रिभिर्लोकैः समो ऽनेन सर्वेणेति श्रुतेस्तत इदमुच्यते । अणुश्च । सूक्ष्मः परिच्छिन्नश्चोत्क्रान्तो पाद्वर्धस्थैरनुपलभ्यमानत्वात्परिच्छिन्नश्चोत्क्रान्तिगत्यागतिभ्याम् । यदुक्तं विभुत्वमाधिदैविकेन समष्टिव्यष्टिरूपेण हेरण्यगर्भेण सज्जात्मना तद्विभुत्वमित्यविरोधः । ॥ १३ ॥

ज्योतिराद्यधिष्ठानं तु तदाम्नानात् ॥ १४ ॥

अक्षुरादिकरणजातं स्वमहिम्नैव स्वकार्ये वर्तते अन्वयव्यतिरेकसिद्धत्वादिति पूर्वः पक्षः । सिद्धान्तस्तु ज्योतिराद्यधिष्ठानं तु तदाम्नानात् । करणजातमग्न्यादिदेवताप्रेरितं प्रवर्तते । कथं तदाज्ञानादेवतोपदेशादग्निर्वाग्भूत्वा मुखं प्राविशद्वायुः प्राणो भूत्वा नासिके प्राविशद्वाक्चित्यश्चक्षुर्भूत्वाऽक्षिणी प्राविशदिति ॥ १४ ॥

यद्येवं भोक्तृत्वं देवतानामेव प्राप्नोतीत्याह ।

प्राणवता शब्दात् ॥ १५ ॥

प्राणो ऽस्यास्तीति प्राणवान्देहेन्द्रियसंघातस्वामिना प्राणवता

जीवेन करणानां सम्वन्धः । कथं शब्दादत्रैतदाकाशमनुविषण्णं च-
क्षुः स चाक्षुषः पुरुषो दर्शनाय चक्षुरथ यो वेदेदं जिघ्राणीति स
आत्मा गन्धाय घ्राणमित्येवं जातीयकात् ॥ १५ ॥

तस्य च नित्यत्वात् ॥ १६ ॥

तस्य करणजातस्य शारीरं प्रति नित्यतत्वात्तद्वृत्तिकामन्तं
प्राणो ऽनृतकामतीति श्रुतेः । देवाः पुनः परस्मिन्नैश्वर्य्यं स्थिता न
हीनेन भोगेनार्थिनो न ह वै देवा मोहं गच्छन्तीति श्रुतेः ॥ १६ ॥

त इन्द्रियाणि तद्रूपपदेशादन्यत्र श्रेष्ठात् ॥ १७ ॥

प्राणस्यैव वृत्तिभेदाश्चक्षुरादयो न तत्त्वान्तराणीति प्राप्त उच्यते ।
प्रकृताः प्राणा इन्द्रियाणि तत्त्वान्तराणि । कुतस्तेन प्राणेन व्यपदेशा-
देतस्माज्जायते प्राणो मनः सर्वेन्द्रियाणि चेति । पृथक्कनिमित्तार्थाश्च
व्यपदेशा भवन्ति । ननु मनसो ऽपीन्द्रियत्वं न स्यात् । नैतदेवम् । दशो-
मे पुरुषे प्राणा आत्मैकादश इति निर्देशात् । समानजातीयत्वमे-
कां जातिं क्रियां गुणं चाधित्य संख्यायोगः प्रवर्तते । यथा ऽष्टौ
ब्रह्मा इति । रूपादिज्ञानोत्पत्तिहेतुत्वाद्येन्द्रियत्वं मनसः । कथं पुनश्चक्षु-
रादिषु प्राणशब्दः । प्राणवृत्तियोगाद्गौणः । तस्मादेत एतेनाख्यायन्त
इति श्रुतेरन्यत्र श्रेष्ठान्तं वर्जयित्वा न तस्येन्द्रियत्वमित्यर्थः ॥ १७ ॥

भेदश्रुतेः ॥ १८ ॥

ते ह वाचमूचुरित्युपक्रम्य वागादीनसूननुपसंहृत्याथ हे-
ममाशयं प्राणमूचुरिति पृथगभिधानान् ॥ १८ ॥

वैलक्षण्याच्च ॥ १९ ॥

इतश्च कार्य्यवैलक्षण्याच्च सुपुत्रेषु वागादिषु मुख्य एको ना-
गर्त्ति स एवैको मृत्युनानास इति सर्वेन्द्रियेषु परिस्पन्दार्त्मिका
प्राणस्य वृत्तिः साधारण्यविषयालोचनात्मिकेन्द्रियाणामसाधा-
रणी यथा योगवृत्तिरिति विवेकः ॥ १९ ॥

संज्ञामूर्तिक्लृप्तिस्तु त्रिवृतकुर्वत उपदेशात् ॥ २० ॥

सत्प्रकरणे तेजोवन्नानां सृष्टिं विधायाह सेयं देवमिमास्ति-
 स्रो देयता अनेन जीवेनात्मनानुप्रविश्य नामरूपे व्याकरवाणि
 तासां त्रिवृतमेकैकां करवाणीति । तत्र जीवकर्तृकमिदं नामरू-
 पव्याकरणम् । यथा चारेणाहं परसैन्यं सकलं जानेति प्राप्त उच्यते ।
 तुशब्दः पक्षनिवृत्त्यर्थः । संज्ञामूर्तिफलसिद्धिश्च नामरूपे व्याक्रियेते-
 त्यर्थः । सौ त्रिवृत्कुर्वत ईश्वरस्य यत्स्वरूपामेकैकां देवतामकरोत्स
 ष्वग्न्यादित्यादीनां नामरूपमकरोत् । न हि गिरिसमुद्रादौ जी-
 वस्य सामर्थ्यम् । कस्मादुपदेशात् । व्याकरवाणीति जीवेनात्मनानु-
 प्रविश्येति सम्बन्धो न पुनरस्य व्याक्रियया सम्बन्धो ऽस्ति । कार्य-
 कारणप्राणपरिवृत्तस्य जीवस्य घट्रथादिनामरूपव्याकरणदनाश-
 दस्तु कस्य चिज्जीवविशेषस्य नामरूपव्याक्रियेत्याशङ्कानिरासार्थ-
 मधिकरणम् । अन्ये तु प्राधानिकानां सत्त्वजस्तमसां यदि नामरूप-
 व्याक्रिया स्यात्ततो ऽपवर्गाभावः स्याद्यदा तु सत्प्रवर्तकं नाम-
 रूपव्याकरणं ततो ऽपवर्गसिद्धिरिति । अतो ऽस्ति मन्तव्यलक्षण-
 सम्बन्धोऽधिकरणस्येति वर्णयन्ति । तदसत् । कुतः सांख्यमतमा-
 शङ्क्येदानीं न चेदमेवमन्तव्यलक्षणं सर्वत्रैव मननस्याविशेषात्सर्व-
 च श्रोतव्यलक्षणम् । श्रुतस्यार्थस्य पश्चाच्चिन्तनं मननमुच्यते । श्र-
 वणमननाभ्यां हि ताभ्यां प्रत्यधिकरणं प्रत्यध्यायं च वाक्यार्थ-
 निर्णयो जायते न पुनरन्योन्यनिरपेक्षादन्यतरः स्यात् ॥ २० ॥

मांसादि भौमं यथा शब्दमितरयोश्च ॥ २१ ॥

त्रिवृत्कृतानां तेजोवन्नानां कस्य को विभाग इत्याह सारत्त्व-
 प्रदर्शनार्थम् । शरीरस्य भूमेरिदं भौमं कार्यं मांसादि यथाशब्दं यो-
 यस्य कार्यस्यात्मा यः शब्दस्तद्यथाशब्दं प्रतिपत्तव्यम् । तथाहि श्रुति-
 रक्षमसितं त्रेधा विधीयते तस्य यः स्थविष्ठो धातुस्तत्पु-
 रीषं भवति यो मध्यमस्तन्मांसं यो ऽनिष्टस्तन्मन इति । इतर-
 योरप्तेजसोरपि यथाशब्दं कार्यं विज्ञेयम् । मृत्रं लोहितं प्राणश्चा-
 पामस्थिमज्जावाक्तेजस इति ॥ २१ ॥

यदि त्रिवृत्कृतमेकैकं किमिदमुच्यते अस्येदं कार्यमस्येदमिति
 सर्वं सवस्यं स्यादित्याह ।

वैशेष्यात्तु तद्वादस्तद्वादः ॥ २२ ॥

तुल्यशब्दोदितदोषनिवृत्त्यर्थः । विशेषस्य भावो वैशेष्यं कचि-
त्कस्य चिद्भूयोऽंशो लब्धस्त्रिवृत्करणस्य व्यवहारार्थत्वादीश्वरस्य
प्रेक्षापूर्वकारित्वाच्चद्वादस्तेजोऽर्थविशेषवाद् । द्विरभ्यासोऽध्याय-
समाप्तिद्योतनार्थः ॥ २२ ॥

इति श्रीभास्कराचार्यविरचिते शारीरकग्रन्थसूत्रभाष्ये
द्वितीयाध्यायस्य चतुर्थः पादो
ऽध्यायश्च समाप्तः ॥

अथ तृतीयाध्यायस्य प्रथमः पादः ।

तदन्तरं प्रतिपत्तौ रंहति सम्परिष्वक्तः
प्रश्नानिरूपणाभ्याम् ॥ १ ॥

अत्र पञ्चाग्निविद्यामाश्रित्य संसारगतिप्रभेदः प्रदर्श्यते वैरा-
ग्यार्थं तस्माज्जुगुप्सेतेत्यन्ते भवणान् । जीवो मुख्यः प्राणसचिवः
सेन्द्रियः समनस्को ऽविद्याकर्मपूर्वप्रज्ञावशेन सुखदुःखभोगार्थं
पूर्वदेहं विहाय देहान्तरं प्रतिपद्यते । कथं गम्यते । अथैनमेते प्राणा
अभिसमायन्ति अन्यन्नवतरं कल्याणतरं स्वरूपं कुरुते इति वच-
नात् । इदमिदानीं विचार्यते । किं भूतसूक्ष्मैः परिवृतो याति उत
नेति पूर्वः पक्षः । स्वर्गे नरके वा यत्र फलमनुभूयते तत्रैव भूत-
मात्रा लभ्यन्ते इति सांख्यादयो मन्यन्ते । तत्रः सिद्धान्तो ऽभि-
धीयते । तदन्तरप्रतिपत्तौ देहान्तरप्रदेशे देहबीजैर्भूतसूक्ष्मैः सं-
परिष्वक्तः परिवेष्टितो रंहति गच्छति । तदिदं सूक्ष्मं शरीरं क-
रणानां दशानामाश्रयभूतं शुद्धिमनसोः पञ्चानां च वायूनाम् ।
कथं प्रश्ननिरूपणाभ्याम् । वेत्थ यथा पञ्चम्यामाहुतावापः पुरु-
षवचसो भवन्तीति प्रथमं निरूपणं प्रतिवचनं शुपर्जन्यपृथिवी-
पुरुषयोपित्सु पञ्चसु अग्निषु श्रद्धासोमवृष्टिरेतोरूपाः पञ्चाहु-
तीर्दर्शयित्वेति तु पञ्चम्यामाहुतावापः पुरुषवचसो भवन्तीति ॥ १ ॥
ननु केवलाभिरद्विर्वेष्टनं श्रुतं कथं सर्वैर्वेष्टनमित्याह ।

आत्मकत्वात्तु भूयस्त्वात् ॥ २ ॥

आत्मकत्वादिचोदनानिवृत्त्यर्थं (१) स्तुशब्दः । अपां त्र्यात्मकत्वा-

(१) परिचोदनानिवृत्त्यर्थं इति पा०—२ पु० ।

दधतेजसो ऽपि परिग्रहासिद्धिः । भूयस्त्वात् । बाहुल्यात् ।
पञ्चम्यामाहुतावाप इत्युक्तं शुक्रशोणिते अपां बाहुल्यदर्श-
नात् । ननु पार्थिवो धातुर्भूयान् । अग्निवायुवियदपेक्षया भू-
यस्त्वमुक्तमतो ऽनुपालम्भः ॥ २ ॥

प्राणगतेश्च ॥ ३ ॥

इतश्च सूक्ष्मशरीरस्य गमनं प्राणानां गतिश्रुतेः । तमुक्त्वा-
मन्तं प्राणो ऽनूत्कामति । प्राणगतिश्च निराश्रयानुपपन्ना ॥ ३ ॥

अग्न्यादिगतिश्रुतेरिति चेन्न भाक्तत्वात् ॥ ४ ॥

यत्रास्य पुरुषस्य मृतस्याग्निं वागप्येति वातं प्राण इत्ये-
वं प्राणानामग्न्यादिगतिश्रुतेर्न जीवेन सह गमनमिति चेन्न ।
भाक्तत्वात् । भज्यते मुख्या वृत्तिर्यया गौण्या वृत्त्या सा भक्तिः तत्र
भवं भाक्तम् । अग्न्यादिगतमौपचारिकं अधिष्ठातृत्वनिवृत्त्यर्थं लो-
मकेशयोरगत्यदर्शनादोपधीलोमानि वनस्पतीन् केशा इति ॥ ४ ॥

प्रथमे ऽश्रवणादिति चेन्न ता एव ह्युपपत्तेः ॥ ५ ॥

प्रथमे ऽग्नौ घुलोकाप्ये तस्मिन्नग्नौ देवाः भक्षां जुह्वतीति
श्रवणात् । प्रत्ययविशेषश्च भक्षात्रायामश्रवणात् । कथं पञ्च-
म्यामाहुताविति चेन्न दोषः । ता एवापो यस्माच्छ्रुद्धाश-
ब्देनोच्यन्ते या आपः प्रज्ञ उपन्यस्ताः । हीति हेतौ । कथमुप-
क्रमोपसंहारयोरेवमुपपत्तेः सादृश्यप्रयोगोपपत्तेश्च । भक्षा वा आ-
पः भक्षामेवारभ्य पक्षेन यजत इति प्रयोगदर्शनात् ॥ ५ ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥

अथ य इमे ग्राम इष्टापूर्ते दत्तमित्युपासते ते धूममभिसम्भ-
वन्तीत्युपक्रम्य धूमादिना पितृयागेन यथा चन्द्रप्राप्तिं कथय-
न्ति आकाशाच्चन्द्रमसमेव सोमो राजेति त इह प्रतीयन्ते
तस्मिन्नेतस्मिन्नग्नौ देवाः भक्षां जुह्वति तस्या आहुतेः सोमो रा-
जा भवतीति भूतसूक्ष्मपरिवेष्टितं जीवं घुलोके फलमोगाय देवाः
प्राणाः प्रक्षिपन्ति सोऽयं प्रक्षेपो होम इहाभिप्रेतः ॥ ६ ॥

ननु तद्देवानामन्नं तद्देवा भक्षयन्तीति शशाङ्ककिरणारब्धदेवानां
कथमनुभाव इत्याशङ्क्याह ।

भाक्तं चानात्मवित्त्वान्तथाहि दर्शयति ॥ ७ ॥

चेति दोषव्यावृत्तौ । भक्तमेवामन्नत्वं न वै देवा अश्नन्ति न पि-
बन्ति एतद्देवामृतं दृष्ट्वा तृप्यन्तीति चर्वणनिवारणाद्भाक्तमेवा-
न्नत्वम् । यथा राज्ञो विशो ऽन्नं विशामन्नं पशव इति ।
अनात्मविदां ह्येषां केवलकर्मिणां गुणभावो देहान्प्रति । तथाहि
दर्शयति । अथ यो ऽन्यां देवतामुपास्ते ऽन्यासावन्यो ऽहमस्मीति न
स वेद यथा पशुरेव स देवानामिति ॥ ७ ॥

कृतात्यये ऽनुशयवान् दृष्टस्मृतिभ्यां यथेतमनेवम् ॥ ८ ॥

चन्द्रमण्डलमारुह्य भुक्तभोगानामवरोहः पठ्यते । तत्रेदं चि-
न्त्यते । किं निरनुशया अवरोहन्ति आहोस्वित् सानुशया इति । या-
वत्सम्पातमिति वचनात् निरनुशया अवरोहन्तीति पूर्वः पक्षः ।
सम्पतन्त्यनेनेति कर्म सम्पातशब्देनोच्यते । यावत्तदस्ति तद्विमु-
क्तेत्यर्थः । प्राप्यान्तं कर्मणस्तस्य यज्ञेह करोत्ययम् । त-
स्माद्धोकात्पुनरेत्यसौ लोकाय कर्मण इति श्रुत्यन्तराचरणा-
द्योनिप्राप्तिरिति मन्यन्ते । एवं प्राप्ते ऽभिधीयते । कृतकृत्य
यागादेरत्यये भोगेन क्षये सति क्षीरस्येव दध्युत्पत्त्यानुशय-
वान् कर्तारमनुशेते फलोपभोगाय यस्तदित्यनुशयः कर्म तद्वान-
वरोहति । दृष्टस्मृतिभ्यां दृष्टा प्रत्यक्षा श्रुतिः । तद्य इह रमणीयच-
रणाभ्यासोहयन्ते रमणीयां योनिमापद्येरन् ब्राह्मणयोनिं वा क्ष-
त्रिययोनिं वा वैश्ययोनिं वा । अथ य इह कपूयाचरणा आरोहयन्ते
कपूयां योनिमापद्येरन् श्वयोनिं वा सूकरयोनिं वा चाण्डालयोनिं
येति । केचित्स्वर्गच्युतानां कपूययोनिप्राप्तिमनुपपन्नां मत्वा क-
पूयश्रुतिमन्यथार्थमर्थवादतया वर्णयन्ति । तदपव्याख्यानम् । रमणी-
यश्रुतिवत् कपूयश्रुतेरपि कर्मविपाककथनार्थत्वात् । सम्भवति
चानात्मविदां केवलकर्मिणां मनुष्याद्यस्थायां पुण्यापुण्यकर्तृत्वं
रागद्वेषादिवशादन्यथार्थत्वे सूत्रं सुकृतदुष्कृते एवेत्यनुपपन्नम् । स्मृ-
तिरपि ततः शेषेण विशिष्टदेशजातिकुलरूपाद्याः श्रुतवृत्तचि-

तत्सुखमेधसो जन्म प्रतिपद्यन्त इति ज्योतिष्टोमादेः स्वर्गार्थात्कर्मणः कर्मान्तरमनुशयः । शेषशब्दश्चोपयुक्तात् कर्मात् कर्माभिप्रायः । न हि स्वर्गार्थस्य कर्मणः काश्चेच्छेषः शक्यते कल्पयितुम् । श्रुतिप्रमाणत्वादस्यार्थस्य नानुमानमत्र क्रमते । तस्माद्यावत्सम्पातमिति यत्किञ्चित्करोत्ययमिति चैवं द्रष्टव्यम् । यावदामुष्मिकफलं कर्म तत्सर्वं तत्रैव क्षपयित्वा अवशिष्टेनैहिकफलेन जपहोमदीनादिनावरोहन्तीति । छान्दोग्ये चायमेवार्थो ऽस्माभिः प्रदर्शितः । यथा कश्चित्सेवको राजकुलं प्रविष्टः चिरावस्थानादुपक्षीणवदुपकरणः छत्रपादुकादिमात्रपरिच्छदः स्थातुमशक्नुवन्नित्यन्तं इति दृष्टान्तोपन्यासेन । न ह्यसौ हस्तादिपूपयुक्तेषु तत्पुत्रादीनां निवर्तते । किं तर्हि छत्रादिना व्यतिरिक्तैर्नैवमत्र कर्मसमुदायापेक्षयोपयुक्तात्कर्मणः कर्मान्तरं शेषशब्दवाच्यामिति यथेतं यथा गतमेव प्रत्यवरोहति । यथेतमिति क्रियाविशेषणम् । अनेयमिति विपर्ययेत्यर्थः । पितृयाने धूमाकाशयोर्निर्दिष्टयोरवरोहे सङ्कीर्तनाद्यथेतमित्युक्तम् । अन्नादीनामुपसंहारादनेयमित्युक्तम् ॥ ८ ॥

चरणादिति चेन्नोपलक्षणार्थेति कार्णाजिनिः ॥ ९ ॥

ननु रमणीयचरणा इति चरणशीलमाचार इत्यनर्थान्तरम् ।

अद्वोहः सर्वभूतेषु कर्मणा मनसा गिरा ।

अनुग्रहश्च ज्ञानं च शीलमेतद्विदुर्बुधाः ॥

इति स्मृतिः । ततश्च न कर्मणावरोहो वर्ण्यत इति चेन्न । कर्मणोपलक्षणार्था चरणश्रुतिरिति कार्णाजिनिराचार्यो मन्यते स्म ॥ ९ ॥

आनर्थक्यमिति चेन्न तदपेक्षत्वात् ॥ १० ॥

आचारस्यानर्थक्यं एव सति स्यादिति चेन्नायं दोषः । तदपेक्षत्वात्कर्माधिकारस्याचारपूर्वकत्वात् । आचारहीनं न पुनन्ति देवा इति स्थितेः ॥ १० ॥

सुकृतदुष्कृते एव तु वादरिः ॥ ११ ॥

सुकृतदुष्कृते एव चरणशब्देनोच्यते । चर्यत इति चरणं कर्म ।

न हि लोके वेदयोश्चरणशब्दः शीले प्रसिद्धः । तु शब्द उपलक्षणा-
र्थनिवृत्त्यर्थः । न हि मुख्ये सम्भवति लक्षणाभयणीयेति ॥ ११ ॥

अनिष्टादिकारिणामपि च श्रुतम् ॥ १२ ॥

इदानीं चिन्त्यते अनिष्टादिकारिणोऽपि चन्द्रमसं गच्छन्ति
उत नेति । किं प्राप्तम् । तेषामपि श्रुतं गमनम् । कौपीतकिनः
समामनन्ति ये केचनस्माल्लोकात्प्रयान्ति चन्द्रमसमेव ते सर्वे ग-
च्छन्तीति ॥ १२ ॥

ननु सुकृतिनां दुष्कृतकर्मभिः समानफलत्वमयुक्तमित्याह ।

संयमने त्वनुभूयेतरेषामारोहावरोहौ

तद्वतिदर्शनात् ॥ १३ ॥

तु शब्दश्चोदितदोषनिवृत्त्यर्थः । संयमने यमालये दुःखमनुभूये-
तरेषामारोहावरोहौ तत्र दुःखमनुभूय चन्द्रमण्डलमारुह्यावरोह-
न्तीति । कथं गम्यते । तदिति दर्शनाद्यमालयगमनदर्शनात् । पुनः
पुनर्धशमापद्यते मे वैवस्वतं संयमनं जनानामिति च ॥ १३ ॥

स्मरन्ति च ॥ १४ ॥

इतश्च व्यासादयो नाचिकेतोपाख्यानादिषु ॥ १४ ॥

अपि सप्त ॥ १५ ॥

समुच्चयार्थोऽपि शब्दः स्मरणं समुच्चिनोति । सप्त नरका रौ-
रवमहारीरवप्रभृतयः ॥ १५ ॥

ननु चित्रगुप्तादयोऽपरे स्मर्यन्ते कथं यमस्याभिष्टावृत्त्वमत
आह ।

तत्रापि च तद्व्यापारादविरोधः ॥ १६ ॥

तत्रापि रौरवादिष्वपि यमव्यापारादाक्षाकरणादविरोधः ॥ १६ ॥
अथ सिद्धान्तः ।

विद्याकर्मणोरिति तु प्रकृतत्वात् ॥ १७ ॥

तुशब्दः पक्षनिवृत्तौ । अनिष्टादिकारिणां चन्द्रारोहाचरोही न स्तः । कथं पञ्चाग्निविद्यायां वेत्थ यथासौ लोको न संपूर्य्यत इति अस्य प्रश्नस्य प्रतिवचनं अर्थतयोः । पथोर्नैकतरेण न चरमातिविश्रुद्रारायसरुदावर्तीनि भूतानि भवन्ति जायस्व भ्रियस्वेत्येतत् तृतीयस्थानं तेनासौ लोको न संपूर्य्यत इति अनिष्टादिकारिणामनयरोहं शयति । पथोरिति च विद्याकर्मणोर्निर्देशः तयोः प्रकृतत्वात् । तद्य इत्थं विदुरिति देवयानः पन्था इष्टापूर्त्तं दत्तमिति पितृयानन्तयोरन्यतरेणापि ये न गच्छति तानीमानि तृतीयस्थानभाञ्जि भूतानीति कौपी-
ताकिश्रुतिरपि । एवं ये पितृयागे ऽधिकृता इष्टादिकारिणः ते सर्वे इति विपरिणेत्याः । कोचिदसौ चन्द्रलोको गौतमाग्निरिति विकारवाचिनाग्निशब्देन ब्रह्म लक्षणया व्यपदिश्यते । तदुपा-
सनादचिरादिना गत्वा ब्रह्मप्राप्तिरिति कल्पयन्ति । तदसत् । अशाब्दत्वात् । यः शब्दात्प्रतीयते ऽर्थः स शाब्दः । न ह्यग्निशब्दो ब्रह्म प्रत्याययति । न हि घटमानयेत्युक्ते मृत्पिण्डमा-
नीयते । यौगिके ऽपि शब्दस्य योगरूढत्वमेव गमनाद्गौरिति घत् । पञ्चाग्निन्वेदेति चोपसंहारादग्नीनामेवोपास्यत्वम् । शुद्धः पूतः पु-
ण्यलोको भवतीति हिरण्यगर्भलोकं दर्शयति । तत्र ज्ञानोत्कर्षं प्राप्य परब्रह्मप्राप्तिरिति निश्चयो ब्रह्म गमयतीति श्रुतिसाम-
र्थ्यात् ॥ १७ ॥

न तृतीये तथोपलब्धेः ॥ १८ ॥

न तृतीये स्थाने पञ्चम्यामाहुताविति नियमो ऽस्ति । पञ्च-
म्यामाहुतौ पुरुषशब्दवाच्यत्वमवधार्य्यते न पञ्चम्यामाहुता-
वधार्य्यते वाक्यभेदप्रसङ्गात् । तथोपलब्धेरपरेणाहुतिसंस्थानियम-
मुक्तो न प्रकारेण तृतीयस्थानप्राप्तिरुपलभ्यते जायस्व भ्रिय-
स्वेत्येतत्तृतीयं स्थानमिति ॥ १८ ॥

स्मर्य्यते ऽपि च लोके ॥ १९ ॥

अपि च लोके स्मर्य्यते सीताद्रौपदीप्रभृतीनामयोभिजत्वम् ॥ १९ ॥

दर्शनाच्च ॥ २० ॥

इतश्च चतुर्विधो भूतग्रामो जरायुजाण्डजस्वेदजोद्भिज्जलक्षणः । तत्र योषित्पुरुषसम्बन्धमन्तरेण स्वेदजस्थावरयोर्दर्शनात् नादृतिसंख्यानियमः ॥ २० ॥

ननु ग्रीण्येव बीजानि भवन्ति आण्डजं बीजमुद्भिज्जमि-
त्यत्र त्रिविधो भूतग्रामः श्रूयते कथं चतुर्विधत्वमित्याह ।

तृतीयशब्दानुरोधः संशोकजस्य ॥ २१ ॥

तृतीयेनोद्भिज्जशब्देन अवरोधोऽन्तर्भावः संशोकजस्य स्वे-
दजस्येत्यर्थः । स्वेदजोद्भिज्जयोर्भूम्युदकोष्मप्रभवतुल्यत्वात् ॥ २१ ॥

स्वाभाव्यापत्तिरुपपत्तेः ॥ २२ ॥

अवरोहप्रकारश्चिन्त्यते । तथैतमेवाध्वनिः पुनर्निवर्तन्ते यथेत-
माकाशमाकाशाद्वायुं वायुर्भूत्वा धूमो भवति धूमो भूत्वाऽग्नं
भवति अग्नं भूत्वा मेघो भवति मेघो भूत्वा प्रवर्षतीत्याका-
शादिस्थरूपापत्तिरिति पूर्वः पक्षः । सिद्धान्तस्तु स्वाभाव्यापत्ति-
राकाशादिसादृश्यप्राप्तिरित्यर्थः । कथमुपपत्तेः । न ह्यन्यस्यान्य-
भाय उपपद्यते तत्सादृश्यं तु युज्यते ॥ २२ ॥

नातिचिरेणाविशेषात् ॥ २३ ॥

द्राघिष्ठं कालं सादृश्येनावस्थानं स्यात् अल्पकाले हे-
त्वभावादिति प्राप्ते द्रूमः । नातिचिरेणाल्पेन कालेनावरोहः ।
यावद्ग्रीहिप्राप्तिस्तत्र विशेषवचनात् । अतो वै खलु दुर्निष्प्र-
तरमिति ग्रीह्यादिभावादूर्ध्वं दुःखतरं निःसरणमिति श्रुत्वा पूर्वत्रा-
चिरकालतां दर्शयति ॥ २३ ॥

अन्याधिष्ठिते पूर्ववदभिलापात् ॥ २४ ॥

एत इह ग्रीहियवाः ओषधिवनस्यतयः तिलमाषा जायन्त इति
ग्रीह्यादिजन्मानुशायिनां मुख्यं, लक्षणाहेत्वभावादिति पूर्वः पक्षः ।
तत्राभिधीयते । जीवान्तराधिष्ठिते ग्रीह्यादौ संसर्गमात्रानुशायिनः
प्रतिपद्येरन् । कुतः पूर्ववदाकाशादौ यथामिलापस्तथात्रापि
स्वकर्मसङ्कीर्तनाभावात् न स्थावरयोनित्वमत्राप्येत्यर्थः ॥ २४ ॥

अशुद्धमिति चेन्न शब्दात् ॥ २५ ॥

अत्र सांख्यश्चोदयति ज्यातिष्टोमादिकर्माशुद्धमग्नीषोमीयप-
शुर्हिसायोगादधर्मव्यामिश्रमतो ग्रीह्यादिजन्म 'मुख्यमेवानुश-
यिनामिति । नेत्युच्यते । शुद्धमेव कर्म । कुतः शब्दा-
त् । शास्त्रप्रमाणकत्वात् धर्मो धर्मयोः । न हि स्यात्सर्वभूता-
नीति सामान्यविधिः । शङ्कयन् विधिविशेषः । सामान्यवि-
धेर्विशेषविधिर्वलीयान् । यथा यदाहवनीये जुहोति तेन तै-
न सोस्याभीष्टः प्रीतो भवतीति सामान्यविधिः पदे जुहोतीति
विशेषविधिना बाध्यते तद्वद्वाह्यहिसायां सावकाशत्वाच्चिर-
वकाशत्वाच्च क्रतुगतस्य विशेषविधेरतो गौणमत्र जन्म ॥ २५ ॥

रेतःसिंघयोगाच्च ॥ २६ ॥

इतश्च यज्ञादिसंश्लेषमात्रं ग्रीह्यादिभाषानन्तरमाप्नायते ।
यो यो ह्यन्नमस्ति यो रेतः सिञ्चति तद्रूप एव भवतीत्यत्र संश्लि-
ष्टो ऽनुशयस्तद्द्वारेण रेतः सेचनसमर्थेन पुरुषेण संयुज्यते
न पुनरनुशयं रेतः असुरभावं प्रतिपद्यते । यथा तत्र तत्र याग-
मात्रविवक्षा तथा ग्रीह्यादायिति सूत्रार्थः । तदभूय एव भवती-
ति तदाकृतिर्भवतीत्यर्थः । मनुष्येण भक्षितो ऽनुशयो मनुष्या-
कृतिः मेपेण भक्षितो मेपाकृतिर्भवति योनेः शरीरं रेतःसिंघो-
गानन्तरं स्त्रीयोनेरधिशरीरं दर्शयति शास्त्रं तद्य इह रमणीय-
चरणा इति तदपि ग्रीह्यादिसंश्लेषमात्रे युज्यते ॥ २६ ॥

इति भास्करायब्रह्मसूत्रभाष्ये तृतीयाध्यायस्य

प्रथमः पादः समाप्तः ।

अथ तृतीयाध्यायस्य द्वितीयः पादः ।

सन्ध्ये सृष्टिराह हि ॥ १ ॥

जागरितावस्था चिन्तिता स्वप्नावस्था चिन्त्यते । जीवस्य स्वयं ज्योतिः स्वप्नसिद्ध्यर्थं सुषुप्तावस्था च सर्वोपाधिविनिर्मुक्तमभयमात्मरूपं दर्शयितुम् । अन्ये तु ध्यानोपयोगाथमिति चिन्तयन्ति यद्यपारमार्थिकं रथादिनिर्माणं तदा विद्यायाः परिक्षयार्थं ध्यानमुपपद्यत इत्यधिकरणसम्बन्धं वदन्ति तृतीयस्य ध्यानलक्षणत्वादिति । तदयुक्तम् । प्रथमेऽप्यध्याये यत्किञ्चिद्विचारितं तत्सर्वं ध्यानोपयोगितया अन्तस्तद्वर्गो दहर उत्तरेभ्य पचमादि । सन्ध्ये स्वप्नस्थाने सन्ध्यं तृतीयं स्वप्नस्थानमिति श्रुतेः । इहलोकपरलोकयोः सन्धौ जाग्रत्सुषुप्त्योर्वा मध्ये वर्तत इति सन्ध्यम् । तत्र सृष्टिः पारमार्थिकी यतः श्रुतिराह न तत्र रथा न रथयोगा न पन्थानो भवन्ति अथ रथान् रथयोगान् पथः सृजते स हि कर्तेति ॥ १ ॥

निर्मातारं चैके पुत्रादयश्च ॥ २ ॥

इतश्च कामानां निर्मातारं कर्तारं परमात्मानमेके शास्त्रिनः समामनन्ति । य एष सुप्तेषु जागर्ति कामं कामं पुरुषो निमिमाण इति । काम्यन्त इति कामाः पुत्रादयः । तत्र कामा उच्यन्ते शतायुषः पुत्रपौत्रान् वृणीष्वेति प्रकृमात् तदेव शुक्रं तद्गुणं तदेवामृतमुच्यत इति च वाक्यशेषात् । कृत्स्नप्रपञ्चस्य निर्माता परमात्मा तस्य च सृष्टिस्तथाभूता जाग्रत्सृष्टिवदिति पूर्वः पक्षः ॥ २ ॥

मायामात्रं तु कात्स्न्येनानभिव्यक्त-

स्वरूपत्वात् ॥ ३ ॥

तुशब्दः पक्षं व्यावर्तयति । स्वप्ने सृष्टिर्मायामात्रं न बा-
ह्यार्थोऽस्तीति मात्रग्रहणम् । का पुनरियं माया । अर्थशून्यप्रत्ययः ।
तथाहि नैरुक्तैः प्रज्ञानामसु पठ्यते च माया पुनर्विधाभिख्या
प्रज्ञाया इति । नन्येवं निरालम्बनः प्रत्ययः प्राप्नोति । नायं दो-
षः । देशान्तरकालान्तरानुभूतानुस्मरणात् । स्वप्ने पूर्वप्रवृत्ता-
र्थभयजनितवासनावासितं मनो नाडीषु परिवर्तमानं स्मृ-
तिज्ञानहेतुर्भवति शुभाशुभकर्मप्रेरितं मोदत्रासादिदर्शनात्स
एव स्मर्यमाणोऽर्थः प्रत्ययालम्बेन इति न दुष्यति । दर्श-
यति च यानि ह्येव, जाग्रत्पश्यति तानि सुप्त इति । जीव-
स्य सैषा सृष्टिः सुखदुःखप्रतिभासनाश्वरस्य । तथा च
श्रुतिः । य एष स्वप्ने महीयमानश्चरति एष आत्मेति । ईश्व-
रस्य तु या सृष्टिराकाशाद्विधियया सा परमार्थैव । अ-
त एव वैधर्म्यान्न स्वप्नादिवदित्युक्तं तर्कपादे । ये पुनर्जा-
गरितावस्थापि मायामात्रमित्यागोपयन्ति ते सूत्रकाराभि-
प्रायं नाशयन्तः श्रोत्रियजनं मोहयन्ति । किं पुनर्जागरित-
प्रत्ययेनास्य वैधर्म्यम् । उच्यते । कात्स्न्येनानभिव्यक्तस्वरूपत्वात् ।
देशः कालो विषयसन्निधिरिन्द्रियव्यापारो बाधाभावश्च का-
त्स्न्यं तेनाभिव्यक्तस्वरूपत्वाभावात्स्वप्नस्य ॥ ३ ॥

सूचकश्च हि श्रुतेराचक्षते तद्विदः ॥ ४ ॥

इतश्च जीवसृष्टिरेषा यतः शुभाशुभसूचकस्वप्नश्रुतेः प्रतीयते ।

यदा कर्मसु काम्येषु स्त्रियं स्वप्नेषु पश्यति ।

समृद्धिं तत्र जानीयात्तस्मिन्स्वप्ननिर्दर्शन इति ॥

स्वप्नविदश्च कथयन्ति । आरोहणं गोवृषकुञ्जराणां स्व-
प्नेष्वगम्यागमनं च धन्यमिति । खरयानतैलान्यञ्जनान्यधन्या-
नीति । न हि प्रज्ञाजस्य सुखदुःखयोग्यताऽवकल्पते । परस्या-
पि हेतुकर्तव्यं नियन्तृत्वात् । निर्मातारमिति चाविरुद्धं जी-
वपरयोरभेदात् ॥ ४ ॥

यदि तर्ह्यभेदो जीवस्यापीश्वरवत्साङ्गुलिपिकीर्तयिष्यते ।
तत्रोत्तरम् ।

पराभिध्यानं तु तिरोहितं ततो ह्यस्य

बन्धविपर्ययो ॥ ५ ॥

चोदितदोषनिवृत्त्यर्थस्तुशब्दः । सत्यमेकत्वं तदंशत्वाच्च त-
त्पुनर्भिन्नस्वाभाविकरूपमज्ञानातिमिरतिरोहितं परमभिध्यायतो
ऽभिव्यज्यते प्रागभिव्यक्तेर्न सङ्कल्पसिद्धिः यस्मात्तत ईश्वरा-
दस्य बन्धविपर्ययो । बन्धः संसृतिरज्ञानाद्विपर्ययो मोक्षः सम्य-
ज्ञानात् । तथा च श्वेताश्वतरिण्यो मन्त्रः ज्ञात्वा
देवं सर्वपाशप्रहानिः क्षीणैर्जन्ममृत्युप्रहानिः । तस्याभि-
ध्यानात्तृतीयं देहभेदे विद्वैश्वर्यं केवल अन्नकाम इति ॥ ५ ॥

ननु विस्फुलिङ्गस्येव दहनशक्तिरैश्वर्यशक्तिरपि जीवस्य युक्ता
किंनिबन्धनस्तिरोभाव इत्याह ॥

देहयोगाद्वा सो ऽपि ॥ ६ ॥

सो ऽपि तिरोभावो देहयोगात् यद्येवमत्यन्तं भेद एवास्तु कि-
मभेदाभ्युपगमेनेत्याशङ्कानिवृत्त्यर्थो वाशब्दः । तत्त्वमसीति श्रु-
तेर्भिन्नाभिन्नो जीवः स्वाभाविकं नित्यसिद्धमभिन्नं रूपमि-
तरदौपाधिकं प्रवाहनित्यमिति विवेकः । स्वयंज्योतिशब्दप्र-
दर्शनार्थं स्वप्नप्रकरणमिति रथाद्यभावो युक्तः । न तत्र रथा
इत्यभावं दर्शयति ॥ ६ ॥

तदभावो नाडीषु तच्छ्रुतेरात्मनि च ॥ ७ ॥

तद्यत्रैतत्सुप्तः समस्तः सम्प्रसन्नः स्वप्नं न विजानात्यासु त-
दा नाडीषु सुप्तो भवति । नाडीमेवोपक्रम्यान्यत्रोक्तं ताभिः प्र-
त्यक्षसुप्त्य पुरीतति शेत इति । तथा यत्र सता सौम्य तदा-
सम्प्रसन्नो भवति । प्राज्ञेनात्मना सम्परिष्यक्तो न बाह्यं किञ्चन वे-
द नान्तरमित्यासां श्रुतीनामन्योन्यनिरपेक्षत्वात्सुषुप्तिस्थाने-
षु विकल्पप्राप्तावुच्यते । समुच्चयः स्यात् । कथम् । तदभावः स्व-
प्नदर्शनाभावः तदात्मनि नाडीषु च न विकल्पेनेत्यर्थः । कुत-

स्तेषां नाडीपुरीतदात्मनां सुषुप्तिस्थानत्वेन श्रवणात् नाडीभविति सप्तमीतृतीयाथं विपरिणेत्या । नाडीभिर्द्वाभिर्हृदयाकाशं परमात्मानमासाद्य स्वपिति । तेजसा हि तदा सम्पन्नो भवतीति तेजःशब्दो ब्रह्मणि द्रष्टव्यः । कस्माद्विभक्तिर्विपरिणेत्या । नाडीषु सुप्तस्य निःसंशत्वे हेत्वभावादितरत्र तु सति सम्पद्य न विदुरिति । पुरीतन्नाम हृदयवेष्टनं तत्र शेते इति व्यपदिश्यते हृदयाकाशे शयानो यथा गर्भगृहे शयानः प्रासादे शेते इत्युच्यते । सम्भवितसमुच्चये न विकल्पो युक्तः पक्षेऽन्यतमबाधप्रसङ्गात् ॥ ७ ॥

अतः प्रबोधोऽस्मात् ॥ ८ ॥

यस्मादात्मा सुषुप्तिस्थानं अत एव हेतोरस्मादात्मनः प्रबोधो जीवस्य जागरितस्थानप्राप्तिरुपपद्यते । प्रबोधहेतुश्चेत्स्वरः कर्म च । तस्माद्ब्रह्मैव सुषुप्तिस्थानमिति स्थितम् । अन्ये तु स्वप्नप्रवृत्तिः प्रलयवदविद्याविलयस्ततश्च ध्यानशास्त्रानर्थक्यं तन्माभूदिति ध्यानलक्षणेऽस्मिन्नाधिकरणमारब्धमिति कल्पयन्ति । तदुयुक्तम् । सर्वमेव ध्यानोपयोगार्थं चिन्त्यते नेदमेव लक्षणमित्युक्तम् । न च सुषुप्तिमात्रेणाविद्यानिवृत्त्याशङ्का । तमेव विदित्वातिमृत्युमेति नान्यः पन्था विद्यतेऽयनायेति वचनात् । अतः सदेव सुषुप्तिस्थानमिति सुषुप्तिन्यायव्युत्पादनार्थमधिकरणम् । यत्रायं सुषुप्तः तद्ब्रह्माभयं संसारोपप्लवराहितं प्राप्तव्यमिति ज्ञापनार्थं सुषुप्तिप्रकरणम् ॥ ८ ॥

स एव तु कर्मानुस्मृतिशब्दविधिभ्यः ॥ ९ ॥

अनन्तरोक्तः प्रबोधश्चिन्त्यते । किं य एव सुप्तः स एवोत्तिष्ठति स्वे शरीरे अथान्य इति । अनियमो हेत्वभावादिति प्राप्त उच्यते । स एव । कुतः । कर्मणेश्चानुमानात् । पूर्वदुरर्द्धकृतं कर्मानुसन्धायापरेणुः प्रवर्तते इति । तथानुस्मृतेः । अहमिदमदर्शमित्यात्मानं प्रत्यभिजानाति । तथा शब्दभ्यः प्रतियोग्यं प्रतियोग्यं न्नवति सिद्धान्तायैवेति । तथा विधिशब्देभ्योऽग्निहोत्रं जुहुयात् आत्मानमुपासीतेत्याग्निहोत्रादिकर्मस्वर्यकृतेष्वन्येष्वेदुत्तिष्ठति ततोऽधिकारविरोधः स्यात् । तस्मात्स एवोत्तिष्ठति नान्य इति ।

येपामीश्वर एव साक्षात्संसारितीति दर्शनं तेषां न पूर्वपक्षो ऽवक-
ल्पते न सिद्धान्तः ॥ ९ ॥

मुग्धे ऽर्थसम्पत्तिः परिशेषात् ॥ १० ॥

किमर्थमिदं चिन्त्यते । यदि मुग्धः सुप्तावस्थो ऽवधार्यते
तदु ह सुप्तं धरेव न प्रबोधयेदिति । धरा तोत्राभिधातेन प्रबो-
धो न कर्तव्य इति । प्रयोजनं मुग्धे सत्येव सम्पन्न इति प्रदर्शना-
र्थम् । जागरितः स्वप्नः सुषुप्तिरुत्क्रान्तिरिति चतस्रां ऽवस्था जीवस्य
प्रसिद्धा न पञ्चमी काचिदिति प्राप्ताबुच्यते । मुग्धे मूर्छिते (१)सुख-
त्वाद्यभिहिते अर्थसम्पत्तिर्मरणस्थानस्यार्थं सम्पद्यते । मुग्धः कुतः । प-
रिशेषाद्विषयदर्शनाभावाच्च जागरितस्वप्नान्तर्भावो । न मृतः । प्रा-
णोष्मणोर्विद्यमानत्वात् । न सुषुप्तस्तद्वैलक्षण्यात् सुषुप्तो हि प्रसन्नव-
दनो भवति निमीलितनेत्रः श्वासं यथाक्रमं मुञ्चति । तस्मादर्थस-
म्पत्तिः कर्मशेषे सति प्राणोष्माणौ पुनरागच्छतः स्वप्नप्रयुक्तेन तु
न प्राणोष्माणौ प्रत्यावर्तते इति स्थितम् ॥ १० ॥

न स्थानतो ऽपि परस्योभयलिङ्गं सर्वत्र हि ॥ ११ ॥

सुप्तावस्थायां यत्र जीवः सम्पद्यते तस्य ब्रह्मणः सतत्वममुना
विचार्यते । ननु चेक्षतेर्नाशब्दमित्यारभ्य चेतनं ब्रह्म समस्तजग-
त्कारणमित्युक्तम् । अतश्च ब्रह्म सतत्त्वं निर्द्धारितमेव किमर्थमिह
चिन्त्यते । सत्यम् । भेदाभेदरूपं ब्रह्मेति समधिगतमिदानीं भेदरूप-
भेदरूपं चोपास्यमुतोपसंहृतसमस्तभेदमभिन्नं सल्लक्षणबोधरूपमुपा-
स्यमित्ययमंशो विचार्यते । निर्गुणं ब्रह्म चोदनायाम् । सगुणास्तु
तु शाण्डिल्यविद्यानिपुणो ऽयं विचारः । सगुणोपासनस्य तत्र तत्र
प्रति प्रकरणं चोदनासामर्थ्येन निर्णीतत्वात् । अत्र पूर्वपक्षवादी
मन्यते साकारं निराकारं च ब्रह्मोपास्यमुभयावगमात्कारणात्मना
प्रपञ्चात्मना च ब्रह्मावस्थितम् । यथावस्थितयस्तूपासनं च युक्तम् ।
एवं प्राप्ते ऽभिधीयते । नोभयलिङ्गं ब्रह्मोपास्यं प्रपञ्चाकारेण सा-
कारं निराकारं च । लिङ्गं लक्षणं चिह्नमुच्यते । निराकारमेवोपास्यं
शुद्धं कारणरूपम् । कस्मादस्थूलमनण्वहस्यमिति प्रपञ्चाकारस्य स-

मस्तस्य निवर्तितत्वात् । स्वतश्च कारणं कूटस्थं नित्यमेकमे-
वाद्वितीयं पश्चात्तु कार्यं काश्चित्कं प्रवर्तते । ननु विकारात्म-
कमेव कारणम् । विकारपरित्यागे कारणस्वरूपमेव त्यक्तं स्यात् ।
ततश्च कारणमुपास्यमित्येतदेव हीयेत । तस्मात्पृथिव्यादिस्था-
नाकारसंयुक्तं ब्रह्मस्वरूपमुपास्यमिति । नेत्युच्यते । न पृथिव्यादि-
स्थानतो ऽपि परस्योभयलिङ्गता । स्वतो ऽभिन्नत्वादागन्तुकत्वाच्च ।
पृथिव्यादिस्थानकृतस्य रूपस्य ब्रह्मात्मको हि नामरूपप्रश्नो
न प्रपञ्चात्मकं ब्रह्म यथा समुद्रात्मकः समुद्र इति । कथं पुन-
र्गम्यते । यतः सर्ववेदान्तेषु निष्प्रपञ्चब्रह्मोपास्यमवधार्यते । अ-
शब्दमस्पर्शमरूपमव्ययं स एव नेति नेत्यात्मा अस्थूलमिति
च भूतभौतिकरूपनिराकरणात् । न चैवं गन्तव्यमतो मा-
यामात्रमिदं सर्वं प्राप्तमिति कारणे कार्यरूपं अनेकविधं ना-
स्तीत्यवधार्यते । न पुनः प्रपञ्चरूपस्याभावः प्रतिपाद्यते ॥ ११ ॥

भेदादिति चेन्न प्रत्येकमतद्वचनात् ॥ १२ ॥

सर्वाणि भूतानि सर्वं एवात्मानः समर्पिता इति मूर्तामूर्तेन
वाह्यप्रपञ्चेन नेमिस्थानीयेन परिवेष्टितानां नेम्यवस्थानीयानां वि-
ज्ञानात्मनामन्तरतमे परमात्मनि रथचक्रनाभिस्थानीये समर्पणा-
ङ्गेको गम्यते । अतो न भेदान्नोभोक्ताकारवदुपास्यमिति चेन्न ।
प्रत्येकमतद्वचनात् । प्रत्युपाधिभेदवचनाभावादित्यर्थः । अ-
ध्यात्ममधिदैवतं च ये विज्ञानात्मानस्तेषां सर्वेषामचेतनानां
च भूतभौतिकानां च यत्रैकीभावः स एव परमात्मा ध्येय-
त्वेनोपदिश्यते मधुविद्यायां यश्चायमस्यां पृथिव्यां तेजोमयो
ऽमृतमयः पुरुषो यश्चायमध्यात्मं शरीरः तेजोमयो ऽमृतमयः
पुरुषो ऽयमेव स यो ऽयमात्मेत्यादिना ॥ १२ ॥

अपि चैवमेके ॥ १३ ॥

अपि चैवं भेददर्शननिन्दापूर्वकमपूर्वमेवोपास्यमेके शाखिनः
समामनन्ति । मनसैवेदमाप्तव्यं नेह नानास्ति किञ्चन । मृत्योः
स मृत्युमाप्नोति य इह नानेव पश्यति । तथा श्वेता-
श्वतराणां भोक्तारं भोग्यं प्रेरितारं च मत्वा सर्वं प्रोक्तं त्रिविधं

ग्रह्येतदिति भोक्तृभोग्यनियन्तृरूपस्य प्रपञ्चस्य ब्रह्मात्मता न
प्रपञ्चरूपता ब्रह्मण इत्यर्थः ॥ १३ ॥

अरूपवदेव हि तत्प्रधानत्वात् (१) ॥ १४ ॥

सृष्टिप्रकरणपर्यालोचनया प्रपञ्चरूपतायामधिगम्यमानाया-
मरूपवदेव ब्रह्मावधार्यते तत्प्रधानत्वादित्याह ॥ १४ ॥

(२) अस्थूलमनन्वहस्वमदीर्घमशब्दमस्पर्शम-
रूपमव्ययम् ॥ १५ ॥

आकाशो वै नाम नामरूपयोर्निर्वाहिता ते यदान्तरात्तद्ब्र-
ह्मादिव्योह्यमूर्तः पुरुषः स बाह्याभ्यन्तरो ह्यजः तदेतद्ब्रह्मापू-
र्यमनपरमज्ञान्तरमबाह्यमपरमात्मा ब्रह्म सर्वानुभूतिव्यवमादीनां
वाक्यानां सृष्टिप्रकरणस्याप्यरूपवद्ब्रह्मप्रतिपादने तात्पर्यं सृ-
ष्ट्यान्तप्रणयनादवगम्यते । अतः सल्लक्षणमेवाद्वितीयं प्रलयाव-
स्थायामेवोपसंहृतसमस्तविकारं ब्रह्मा ऽहमस्मीति ध्येयम् ॥ १५ ॥

एवं तर्हि सल्लक्षणमेव ब्रह्म न बोधलक्षणमित्यत आह ।

प्रकाशवद्वा वैयर्थ्यात् (३) ॥ १६ ॥

प्रकाशश्चेतन्यं ज्योतिरस्यास्तीति प्रकाशवद् बोधरूपं ब्रह्मेत्य-
र्थः । शास्त्रस्यावैयर्थ्यात् । तमेव भान्तमनुभाति सर्वमादि-
त्यवर्णं तमसः परस्तादिति ॥ १६ ॥

आह च तन्मात्रम् ॥ १७ ॥

चेतन्यमात्रं रूपान्तररहितं स यथा सैन्धवघनो ऽनन्तरो
बाह्यः कृत्स्नो रसघन एव चा अरे ऽयमात्मा अन्तरो
बाह्यः प्रज्ञानघन एवेति । बाहिरन्तश्च यथा लवणरसः सैन्धव-
स्तथायमात्मा विज्ञानघन एवेत्यर्थः । श्लोकौ चात्र भवतः ।

ब्रह्माप्येति प्रपञ्चो ऽयं रूपं हित्वा तु वैकृतम् ।

(१) शाङ्करभाष्ये तु "अरूपवदेव हि तत्प्रधानत्वा"दित्यधिकशून्यं दृश्यते ।

(२) शाङ्करभाष्ये अस्थूलेत्यादिशून्यं नास्ति ।

(३) शाङ्करभाष्ये प्रकाशवदवैयर्थ्यम् इति पाठः ।

जहाति कठिनावस्थां जलधौ लयणं यथा ॥

चेतने ऽचेतनं क्षिप्तमभेदाच्चेतनो भवेत् ।

रूपायां वस्तु विन्यस्तं तत्सर्वं लयणोभवेत् ॥ १७ ॥

दर्शयति चाथां ऽपि स्मर्यते ॥ १८ ॥

मन्त्रो दर्शयति नित्यो नित्यानां चेतनश्चेतनानामिति ।
स्मर्यते च गीतासु आदित्यवर्णं तमसः परस्तात् । आह
याज्ञवल्क्यः ॥

अनन्यविषयं कृत्वा मनोबुद्धिस्मृतीन्द्रियम् ।

ध्येय आत्मा स्थितो ऽन्यो सौ हृदये दीपवत्प्रभुरिति ॥ १८ ॥

अत एवोपमा सूर्यकादिवत् ॥ १९ ॥

यतः सल्लक्षणं बोधलक्षणं च ब्रह्मैकमद्वितीयमुपास्यं अत एव
योगशास्त्रेषु ब्रह्मसूर्यकादिवदित्युपमोपादीयते । यथा स्वयंज्योति-
रात्मा विवस्वान् यो भिन्नो बहुधैको ऽनुगच्छन् उपाधिना क्रियते
भेदरूपो देवः क्षेत्रज्ञेभजो ऽयमात्मेति ।

एक एव तु भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवदिति ॥

• एकः सविता निर्विकारो जलसूर्यकास्तुपाधिभिन्नास्तद्वत्
परमात्मा तदशभूता जीवा इति ॥ १९ ॥

अम्बुवदग्रहणान्न तथात्वम् ॥ २० ॥

अधुना दृष्टान्तवैधर्म्यमुच्यते । सवितुर्भिन्नदेशस्थाम्बुनो ग्रह-
णाद्युक्ता जलसूर्यकादयस्तत्र अत्र त्वमूर्तस्य परमात्मनः सर्वगतस्य
च न सम्भवन्त्युपाधयो भिन्नदेशा येषु प्रतिविम्बोदयः स्या-
दिति ॥ २० ॥

अत्र प्रतिविधीयते—

वृद्धिहासभाक्त्वमन्तर्भावाद्बुभयसामञ्जस्यादेव ॥ २१ ॥

न हि दृष्टान्तदार्ष्टान्तिकयोरत्यन्तं साधर्म्यं विवक्षितम्-
सम्भवादुपन्यस्यते । किं पुनः सादृश्यं वृद्धिहासभाक्त्वम् । यथा

जलवृद्धौ वर्द्धते हासे च सति सूर्यकादिः तथोपाधिधर्मानु-
विधायिषु जीवेषु सामान्यात्मना परमो निर्विकारः स्वमाहिमस्थो
वर्तत इति दृष्टान्तप्रणयनम् । कस्मात्पुनरुपाधिधर्मान् भजन्ते
क्षेत्रज्ञास्तदन्तर्भावादुपाधिपरिहृतत्वादेवमुभयोर्दृष्टान्तदार्ष्टान्तिकयोः
सामञ्जस्यादविरोधः ॥ २१ ॥

दर्शनाच्च ॥ २२ ॥

कथं पुनर्जीवात्मनां परमात्मांशभूतानां अन्तर्भावो गम्यते ।
दर्शनात् । अनेन जीवेनात्मनानुप्रतिद्वयं पुरश्चक्रे द्विपदः पुरश्चक्रे
चतुष्पदः पुरः स पक्षी भूत्वा पुरः पुरुष आविशदिति तस्माद्युक्तमत
एवोपमा सूर्यकादिवदिति ॥ २२ ॥

प्रकृतैतावत्त्वं हि प्रतिषेधति ततो ब्रवीति

च भूयः ॥ २३ ॥

इतश्च प्रपञ्चाकारविनिर्मुक्तं सल्लक्षणं बोधलक्षणं च ब्रह्म निदि-
ध्यासितव्यम् । द्वे वा च ब्रह्मणो रूपे मूर्ते चैवा मूर्ते चेति उपक्रम्य
महारजनादीनि रूपाणि दर्शयित्वाक्षायते अथात आदेशो नेति नेति
न ह्येतस्मादिति नेत्यन्यत्परमस्तीति शुद्धमुक्तस्वरूपमवधारयति ।
कथम् । मूर्तशब्देन भूतत्रयमुच्यते अमूर्तशब्देन च भूतद्वयम् । महा-
रजनादिरूपं जीवस्य वासनामयम् । तत्र प्रथमो नेति शब्दो
मूर्तामूर्तनिषेधको द्वितीयो वासनाप्रतिषेधकः । तदेव वीप्सायुक्तेन
प्रतिषेधेन भूतपञ्चकं सूक्ष्मं च वासनारूपं यत्किञ्चिदचेतनजात-
मनात्मरूपं पर्युदस्य शुद्धमात्मरूपमुपदिष्टं भवति न पुनः प्र-
पञ्चस्यैवाभावः प्रतिपाद्यते । अतत्परत्वाद्वाक्यस्य । तदेतदाह ।
प्रकृतैतावत्त्वं प्रकृतस्य पुरुषस्य यदेतावत्त्वमुपाधिद्वय-
परिच्छिन्नत्वं तत्प्रतिषेधति ततो न विकल्पकं परिशिष्टं ब्रह्म-
भूयः पुनर्ब्रवीति अन्यत्परमस्तीति । एषा चात्राक्षरयोजना । न
ह्येतस्मादिति नेति न प्रपञ्चप्रतिषेधरूपादादेशनादन्यत-
रमादेशनं ब्रह्मणो ऽस्तीति कृत्या नेति नेत्युक्तमिति श्रुतेरभिप्रा-
यः । ततो ब्रवीति भूय इत्येतन्नामधेयविषयं योजयितव्यम् । अथ
नामधेयं सत्यस्य सत्यमिति प्राणा वै सत्यं तेषामेव सत्यमिति

ब्रवीति । अपरे तु प्रकृतैतावत्प्रमित्यारभ्याधिकरणान्तरं क-
ल्पयन्ति नेति नेति किं ब्रह्म प्रतिपिष्यते किं वा नामरूपं प्र-
तिपिष्यते इति सन्देहं कृत्वा नामप्रतिषेधो ऽयं न ब्रह्मप्रतिषेध
इति सिद्धान्तयन्ति । तदयुक्तम् । सन्देहासम्भवात् । असन्नेव स भ-
वतीत्यपवादादस्तीत्येषोपालब्धव्य इति चावधारणात्सर्वोपनिषत्सु
च प्रपञ्चाकारनिराकरणाद्वितीयब्रह्मप्रतिपादनात् । ॐस्यामप्यु-
पनिषद्युपक्रमोपसंहारयोर्ब्रह्मणावस्थानात् । तस्मात्सत्यज्ञानानन्त-
लक्षणं ब्रह्म न प्रपञ्चाकारेणाकारवादिति प्रदर्शनार्थं सूत्रम् ।
तत्रैतत्स्यात्सत्यं ज्ञानमनन्तमिति भिन्नाकारं प्राप्नोतीति तत्र सत्य-
त्वमिति धर्मिव्यपदेशस्तस्य चैतन्यं धर्मो न ह्यसतो धर्मयोगः । स
चाग्न्यौष्णवदव्यतिरिक्तः अन्यत्राभावाद्यतिरिच्यते वियदादिलक्षणं
चैतन्यरूपमसाधारणमिति । नान्तो ऽस्तीत्यनन्तं स्वरूपतो देशतः
कालतो वानन्तत्वं घटक्षितिनभसां तद्विपरीतमनन्तमिति एक-
मेवास्तु न धर्मधर्मिभेदेन स्वरूपभेद इति । न हि गुणर-
हितं द्रव्यमस्ति न द्रव्यरहितो गुण इति स्थितिः ॥ २२ ॥

तदव्यक्तमाह हि ॥ २३ ॥

कस्मात्पुनस्तत्र गृह्यते यतस्तदव्यक्तं दुर्विशेषमति सूक्ष्ममाह
च न चक्षुषा गृह्यते नापि वाचेति ॥ २३ ॥

अपि संराधने प्रत्यक्षानुमानाभ्याम् ॥ २४ ॥

अव्यक्तं चेदनवगतमेव स्यात् । नेत्युच्यते । अपिशब्दः स-
म्भावनायाम् । संराधनकाले पश्यन्ति । संराधनं भक्तिर्ध्यानादिना
परिचर्या । कथं गम्यते श्रुतिस्मृतिभ्याम् । ज्ञानप्रसादेन विशु-
द्धसत्त्वं ततस्तु ते पश्यति निष्कलं ध्यायमानः ।

यं विनिद्रा जितश्यासाः पश्यन्ति सनकादयः ।

योगिनस्तं प्रपश्यन्ति भगवन्तं सनातनम् ॥ २४ ॥

प्रकाशादिवच्चावैशेष्यं प्रकाशश्च कर्मण्यभ्यासात् ॥ २५ ॥

यद्यव्यक्तः परमात्मातीन्द्रियो ध्यानगम्यः ततो ऽन्यत्वं तर्हि
जीवस्य प्राप्नोति । नेत्युच्यते । यथा प्रकाशः सौर्यः । आदिग्रहणा-

दाकाशो वा जल घटाद्युपाधिधर्मानुविधायी विगतेषुपाधिवि-
धिष्ववैशेष्यं प्रतिपद्यते अमिन्नः सन्नेयमयं जीवः प्रागप्यमिन्नः
सन्नेष परं रूपं प्रतिपद्यते । परस्वरूपप्रकाशो ऽमिन्न्यक्तिः
स च तस्मिन् कर्मण्युपास्ये परमात्मानि संराधनाभ्यासान्नान्य-
थेति । सति चैवं ये समाधिमन्तरेण ब्रह्मभूता घयमिति
मन्यन्ते तेषां मिथ्यामिमानः स इति सूत्रकारेण सूचितं भ-
वति । अथवा संराधन इत्यधिक्रियते । संराधने कर्मण्य-
भ्यासादिति ॥ २५ ॥

अतो ऽनन्तेन तथाहि लिङ्गम् ॥ २६ ॥

यस्मादभेदः स्वाभाविकः ततो हेतोरनन्तेन परमात्मना
विधूयाविद्याजालमेकत्वं प्रतिपद्यते । यतो लिङ्गं स यो ह वै
तत्परमं ब्रह्म वेद ब्रह्मैव भवतीति ॥ २६ ॥

उभयव्यपदेशादहिकुण्डलवत् ॥ २७ ॥

भेदाभेदव्यपदेशात् । ततस्तु तं पश्यते निष्कलं ध्यायमान
इति भेदः कर्तृकर्मव्यपदेशादभेदस्तत्त्वमसीति अहिकुण्डलवद्ब्र-
ह्मव्यो । परमात्माऽहिस्थानीयः कुण्डलस्थानीयो जीव इति ॥ २७ ॥

प्रकाशाश्रयवद्वा तेजस्त्वात् ॥ २८ ॥

वाशब्दः प्रकारान्तरे । यथा सवितुः प्रकाशस्तदाभयश्च
भवति । तयोः परस्परं भेदाभेदौ तेजस्त्वसामान्यादेवं जीवप-
रयोः ॥ २८ ॥

पूर्ववद्वा ॥ २९ ॥

अहिकुण्डलपक्षे जीवस्यारूपस्यानित्यत्वप्रसक्तिः । सवितृप्रका-
शपक्षे ऽप्याधाराधेयभावः प्रत्यहमुदयास्तमयौ च । तस्मात्प्रका-
शादिवद्यावैशेष्यमिति । यथा विस्फुलिङ्गो ऽशभूतो यथा पञ्च-
वृत्तिः प्राणः स्वभावतो भिक्षो भिक्षेपूपाधिषु तु यद्विं घायुं
च सम्बर्धते प्रकाशादिवच्चेति दृष्टान्तो ऽप्येवं योजनीय इति
स्थितम् ॥ २९ ॥

प्रतिषेधाच्च ॥ ३० ॥

नान्यो ऽतो ऽस्ति द्रष्टेत्येवमावेश्च प्रतिषेधादभेदासिद्धिः ॥ ३० ॥

परमतः सेतून्मानसम्बन्धभेदव्यपदेशेभ्यः ॥ ३१ ॥

सत्यज्ञानानन्तानन्दात्मकात्कारणाभिर्द्धारितयाथातथ्यैर्द्रव्यहणः
परमन्यत्तत्त्वमस्तीति पूर्वपक्षयति सेतुव्यपदेशात् । अथ य आ-
त्मा स सेतुर्विधृतिरिति । सलिलविधारणं घस्तु सेतुरुच्यते ।
यथा सेतोः परमस्ति तथात्रेति । उन्मानव्यपदेशाच्च । षोडश-
फलं ग्रहेत्युन्मितं परिच्छिन्नमुच्यते । ततो यत्प्रसिद्धं लोके
सम्बन्धव्यपदेशात् । सता सौम्य तदा सम्पन्नो भवतीति । स
चाप्यन्यस्मिन् सात द्वयोरप्युपपत्तेः चैत्रदेवदत्तयोरिव व्यपदेशात् ।
अथ य एषो ऽन्तरादित्यं हिरण्यमयः पुरुषो दृश्यत अथाथ्रय एषो
ऽन्तरक्षिणि पुरुषो दृश्यत इति प्राप्ते मिथीयते ॥ ३१ ॥

सामान्यात्तु ॥ ३२ ॥

तुशब्दः पूर्वपक्षं निरुणद्धि । न ग्रहप्यतिरेकं किं तदेकमेवे-
त्यवधारणात् । विधरणसादृश्यात्सेतुशब्दः ॥ ३२ ॥

बुद्ध्यर्थः पादवत् ॥ ३३ ॥

बुद्धिरूपासना तदर्थ उन्मानोपदेशः पादवत् । यथा मन
आकाशयोरध्यात्ममधिदैवतं चत्वारो रागादयो मनसः पादाः
कल्प्यन्ते चत्वारश्चान्यादय आकाशस्य स्थानविशेषात् । प्रका-
शादिवत् । सम्बन्धभेदव्यपदेशयोरुत्तरं सता सोम्येति सुषुप्ति-
स्थानविशेषात्सर्वोपाध्युपशमापेक्षया सम्बन्धश्रुतिरादित्यस्थानवि-
शेषादेकस्यापि भेदोपचारो यथा प्रकाशस्य सलिलगतस्य ॥ ३३ ॥

उपपत्तेश्च ॥ ३५ ॥

स्वमपीतो भवतीति निर्देशोपपत्तेर्न रज्जुघटवत्सम्बन्धः ॥ ३५ ॥

तथान्यप्रतिषेधात् ॥ ३६ ॥

यथा न्याय उक्तस्तथान्यस्य प्रतिषेधात्स एवाधस्तादग्रहैवेदं
यस्मात्परं नापरमस्ति किञ्चिदिति ॥ ३६ ॥

अनेन सर्वगतत्वमायामशब्दादिभ्यः ॥ ३७ ॥

अनेनानन्तरोक्तेन न्यायेन सर्वगतत्वं ब्रह्मणः सेतुत्वादिवत्परि-
च्छेदनिराकरणात् । आयामशब्दार्थव्याप्तिवचनादित्यर्थः । या-
वान्वा अयमाकाशः ताधानेपो ऽन्तर्हृदयाकाशः आकाशवत्सर्वगतश्च
नित्यो ज्यायान् दिवो ज्यायान्पृथिव्या इत्यादि ग्रहणम् । सुहृद्भूत्वा
प्रासङ्गिकं सर्वगतत्वं दर्शितम् । नात्र पूर्वपक्षाशङ्का ॥ ३७ ॥

फलमत उपपत्तेः ॥ ३८ ॥

कर्मफलमधिकारिणामत ईश्वरान्नघितुमर्हति । देशकालभिन्न-
विभागं ज्ञात्वा तस्योपपत्तेः ॥ ३८ ॥

श्रुतत्वाच्च ॥ ३९ ॥

इतश्च स एवैष महानज आत्मा अन्नादो वसुदान इति श्रुतेः ॥ ३९ ॥
पक्षान्तरमुच्यते—

धर्मं जैमिनिरत एव ॥ ४० ॥

जैमिनिराचार्य्यो धर्मं हेतुं मन्यते । कस्मात् । अत एव
श्रुतेरुपपत्तेश्च स्वर्गकामो यजेतेति । इतरथा कर्मोपदेशो ऽनर्थकः
स्याद्यदि धर्मः फलहेतुर्न स्यात् । तथा चोक्तं स्वर्ग-
कामाधिकरणे । असाधकं तु तादर्थ्यादिति पुरुषफलस्याताद-
र्थ्यात्फलार्थत्वादिति सूत्रार्थः स च साधितः फलायावस्थितो
ऽपूर्वमिति ॥ ४० ॥

उच्यते—

पूर्वं तु वादरायणो हेतुव्यपदेशात् ॥ ४१ ॥

तुशब्दो ऽवधारणार्थः । पूर्वोक्तमीश्वरं हेतुं मन्यते भगवान्यादरा-
यणः । कुतो हेतुव्यपदेशात् । एष होय साधु कर्म कारयति तं
यमेभ्यो लोकभ्य उन्निनीयत इत्यन्तर्यामिब्राह्मणे चाधियज्ञश्च

नियन्तृत्वश्रवणात्सत्येव धर्मे परमात्मनः कर्मानुरूपफलदातृत्वमु-
 ज्यत इत्यविरोधः । केचित्पुनरान्तर्यामिव्यापारो नियोगः स फ-
 लहेतुरिति मन्यन्ते । तदयुक्तम् । तद्व्यापारस्य नित्यत्वात्सर्वप्राणिना-
 धारण्याच्च न केनचिदधिकारिणासौ निवर्त्यते । न हि नि-
 त्यस्य साध्यत्वमुपपद्यते । सव्यापारो हि प्रयत्ने पुरुषो नियुज्यते त-
 स्मादसमीचीनमिति ॥ ४१ ॥

इति भास्करीयब्रह्मसूत्रभाष्ये तृतीयाध्यायस्य
 द्वितीयः पादः समाप्तः ।

अथ तृतीयाध्यायस्य तृतीयः पादः ।

सर्ववेदान्तप्रत्ययं चोदनाद्यविशेषात् ॥ १ ॥

सत्यज्ञानान्तलक्षणं ब्रह्मोपास्यं न प्रपञ्चाकारविशिष्टमिति स्थितम् । इदानीं चिन्त्यते किं सर्ववेदान्तप्रत्ययमेव नान्तलक्षणं ब्रह्मोपास्यं न प्रपञ्चाकारविशिष्टमित्युत भेद इति । ननु चेयं चिन्तानुपपन्ना यदा, विज्ञेयं ब्रह्म सर्वत्रैकं तदा तद्विषयं ज्ञानमुत्पद्यते । कथं भिद्यते । न च बहूनि ब्रह्माणि सन्ति येन तज्ज्ञानानि भिद्येरन् । अतश्च प्रतिवेदान्तं विज्ञानभेद इत्याशङ्कानुपपन्ना । नापि चोदनाद्यविशेषादित्यभेदसमर्थनं कर्तव्यम् । अचोदनालक्षणत्वाज्ज्ञानस्य । अत्रोच्यते । ज्ञानमिहोपासनमभिप्रेतम् । प्रथमं तावद्वाक्याद्ब्रह्मस्वरूपाविषयं ज्ञानमुत्पद्यते । तच्च प्रमेयरूपावच्छेदकं घटादिविषयप्रत्यक्षादिज्ञानवत् । इदं तूपासनं निर्णीते वस्तुतत्त्वे पञ्चात्क्रियते । यथा गुरुमुपास्ते राजानमुपास्ते इति ज्ञानस्वरूपस्य गुर्वादेरुपासनं भवति । तच्च विधिगम्यम् । यथा चोपासनमवश्यं कर्तव्यं तथा चतुर्थाऽद्ये वक्ष्यामः । तस्मादुपपन्नेयं चिन्ता परापरविद्याविषयान्यावत्तुल्यत्वात् । अत्र पूर्वपक्षवादी मन्यते । प्रतिवेदान्तं विद्याभेद इति । शास्त्रान्तराधिकरणपूर्वपक्षवदत्रापि पूर्वपक्षो योजनीयः । नामभेदात्कर्मभेदो यथा ज्योतिर्गौरायुरिति तथात्रापि काठकं तैत्तिरीयकं वाजसनेयकं छान्दोग्यमिति रूपभेदात् कर्मभेद उक्तः । रूपं द्रव्यं दैवतं अन्यद्वा अन्येन कर्म निरूप्यते परिच्छिद्यते । तत्रोदाहरणं विश्वदेवदेवत्यादामिक्षायागाद्वाजिभ्यो वाजिनमिति यागान्तरं देवतागुणभेदात् । अस्ति चात्रापि गुणभेदः । पञ्चाग्निविद्यायां वाजसनेयिनः षष्ठमग्निमामनन्ति । छन्दोगाः पुनः पञ्चाकपालमस्तीत्युपलब्धव्य इति श्रूयते तेन सविद्यादिष्वतो रूपभेद उक्तः । कारीरीवाक्यान्यधीयानाः तैत्तिरीया भूमौ भोजनमामनन्ति नापरे । अस्ति चात्रापि धर्मभेदः शिरो

त्रतादिपुनरुक्तं च कर्मभेदकमिष्टम् । यदि च प्रतिवेदान्तमेकैव विद्या पुनरुक्तता च स्यात् । विद्याभेदे तु न दोष इत्येवं प्राप्ते ऽभिधीयते । सर्ववेदान्तप्रत्ययमेकमुपासनम् । प्रत्ययशब्दः प्रमाणवाची । चोदनाद्यविशेषादिति । शाखान्ताराधिकरणसिद्धान्त-सूत्रोपात्तेहेतुचतुष्टयप्रदर्शनार्थम् । एकं वा संयोगरूपं चोदनाख्याविशेषादिति फलसंयोगः तत्राविशिष्टः उपास्यं ब्रह्मस्वरूपं सर्वत्राविशिष्टम् । तथा प्राणाविद्यायां प्राणस्वरूपं पञ्चाग्निस्वरूपं इति चोदनाविशिष्टा । चोद्यत इति चोदना पुरुषव्यापारः प्रयत्नाख्यः सर्वत्राविशिष्टः । अन्ये तु चोदनाशब्देन नियोग उच्यते इति नियोगमवतार्य एवं वर्णयन्ति । स्योत्प्रेक्षितं सर्वं नियोगमस्तके ऽध्यारोप्य सकलबाह्यप्रपञ्चप्रविलापयन्नन्तरं च कर्तृभोक्त्रादिरूपं प्रविलापयन्नुपासकस्य ब्रह्मभावमभिव्यनक्तीति । तदयुक्तमिति पुरस्तादेवोक्तम् । एतावांश्च व्यापारकलापः कथं नियोगस्याचेतनस्योत्प्रेक्षित इति नोत्तरं यत्कव्यमित्युपरस्यते । समाख्या वा विशिष्टा माणाविद्या पञ्चाग्निविद्या ब्रह्मविद्येति । एतैश्चतुर्भिर्हेतुभिस्तत्र तत्र प्रत्यभिज्ञानात् ततश्चैकत्वमिति सिद्धम् । प्रतिपन्तृभेदात्पुनरुक्तपरिहारो ये यस्याः शाखाया अध्येतारः तेषां प्रतिपत्त्यर्थं सैव विद्या पुनः पुनः आच्यते । एकस्यां तु शाखायां प्रतिपन्तृभेदात्प्रतिप्रकरणं विद्याभेदो वाक्यानां परस्परनिराकाङ्क्षत्वात् । यथा शाण्डिल्यविद्योपकोशलविद्या स द्विधा भूमविद्या दहरविद्येति ॥ १ ॥

भेदान्नेति चेत्स्यादेकस्यामपि ॥ २ ॥

विज्ञानानामेकत्वं गुणभेदाच्चोपपद्यते । वाजसनेयिनः पष्ठमपरमग्निरेवाग्निर्भवतीत्यादिना समामनन्ति । अतो न विद्यैक्यमिति यदुक्तं तत्परिहर्त्तव्यम् । अत्रोच्यते । स्यादेकस्यामपि विद्यायां एवं विधो भेदः । यथैकादशद्वादशकपालयोरग्रीपोमीयपुरोडाशयोः शाखान्तरपठितयोः कपालसंख्याभेदे ऽप्यभेदो दर्शपूर्णमासयोः सम्पादिकाभिप्रायं पञ्चत्वमुयत्राविशिष्टम् । छन्दोगानामपि यो ऽग्निः पठ्यते तं प्रेतं द्विष्टमित्राऽज्ञय एव हरन्तीति । वाजिनामपि द्विष्टाग्निरेवा नृचते प्राप्तत्यात्र विधी-

यते । अस्तित्वमेकत्रोक्तेः सर्वत्र द्रष्टव्यम् । न ह्येकं शिष्यते । न चास्तित्वशून्यं ब्रह्मोपास्यं भवति शशविपाणातुल्यत्वादेकत्वप्रत्यभिज्ञानाच्च । अपि च नास्तिकबुद्धिनिराकरणार्थं तद्वचनं न निष्कृष्टास्तित्वोपासनार्थम् । तथा च तैत्तिरीयश्रुतिरस्मिन्नर्थे असन्नेव सद्भवत्यसद्ब्रह्मेति चेदस्ति ब्रह्मेति चेद्वा ऽसन्तमेनं ततो विदुरिति । प्राणसंघादे ऽपि रेतो वै प्रजापतिरिति । गुणोपसंहारो नामामिन्नभेदकं ग्रन्थनामत्वात् ॥ २ ॥

स्वाध्यायस्य तथात्वे हि समाचारं ऽधिकाराच्च स-
लिलवच्च तन्नियमः ॥ ३ ॥

यदप्याथर्वणे शिरोव्रतं तदपि स्वाध्यायस्य हीति हेतौ । यतः तथात्वे अध्ययनाङ्गत्वे निमित्तसप्तमो तदङ्गतया शिरो व्रतं विधीयते इत्यर्थः । समाचारे ग्रन्थे इदमपि वेदव्रतत्वेन ध्यास्यातमिति पठ्यते । नैतद्वर्षाव्रतो ऽधीयीतेति चाधिकारान् । यथा सवाहोमाः शतौदनावयः । आथर्वणिकमेवैकान्तौ ह्यन्ते नान्येषां तथाध्ययनधर्मस्तेषामेव ॥ ३ ॥

दर्शयति च ॥ ४ ॥

सर्वे वेदा यत्पदगामनन्तीत्येवमादि । तस्माद्विद्यैकत्वम् ॥ ४ ॥

उपसंहारो ऽर्थाभेदाद्विधिशेषवत्समाने च ॥ ५ ॥

प्रयोजनमर्थः समाने विज्ञाने सत्येकस्यां शाखायामुक्तस्य गुणस्यान्यत्राप्युपसंहारः प्रयोजनाभेदात् । यथाग्निहोत्रादिविधिशेषस्य सर्वत्रोपसंहारः ॥ ५ ॥

अन्यथात्वं शब्दादिति चेन्नाविशेषात् ॥ ६ ॥

तथा हेममासन्नं प्राणमूचुस्त्वं न उद्गायेति तथेति तेभ्य एव प्राण उद्गायदिति धाजसनेयिनः समामनन्ति । छन्दोगाः पुनरथ हो य एवायं मुख्यः प्राणस्तमुद्गीथमुपास्यं चक्रि रिति । तत्र संशयः । किमत्र विद्याभेदः स्यादाहो स्विन् विद्यैकत्वमिति प्राप्ते पूर्वण न्यायेन । ननु चान्यथात्वं नानात्वं विद्यायाः ।

कुतः । शब्दात् । त्वं न उद्गायेति कर्तृत्वं प्राणस्य वाजिनां नि-
र्विभ्यते । अन्यत्र कर्मत्वं तमुद्गीथमिति चेन्न । विभक्तिकृता-
विशेषाद्भेदो बहुतरस्यांशस्याविशेषादुद्गीथविद्येति च समाख्या,
अविशेषात् ॥ ६ ॥

न च प्रकरणभेदात्परोवरीयस्त्वादिवत् ॥ ७ ॥

न चेति पक्षस्याप्यावृत्तिः । विद्यानानात्वं प्रकरणभेदात्प्रक्रममे-
वादित्यर्थः । कथम् । एकतो ज्ञानाक्रियायाः प्राणः कर्ता कीर्त्यते । स-
कला चोद्गीथमक्तिस्तत्र विवक्षिता । छान्दोग्ये तूद्गीथावयवः
प्राणवः प्राणदष्टैर्विपयः । न च वाक्यच्छायासमानतामात्रेणैकविद्या-
त्वम् । यथाभ्युदयोऽष्टिपशुकामेष्टयोर्भेदः क्रमभेदात् । यस्य
हविर्निरुप्तं पुरस्ताच्चन्द्रमाभ्युदेति स त्रेधा तण्डुलान्विमजेत्
इत्यभ्युदये निमित्ते स एवामावास्यायागः प्रयोगमात्रभेदे
नोपदिश्यते यः पशुकामः स्यात्सोमावास्यायामिष्ट्वा तण्डुला-
न् त्रेधा विमजेदिति । पशुकामेष्टिर्यागान्तरमिष्ट्वेति पूर्वकर्म-
समाप्त्यवगमात्परोवरीयस्त्वादिवत् । आकाशो ह्येवैतेभ्यो-
ज्यायानाकाशः परायणः स एव परोवरीयानुद्गीथ इत्यसावा-
दित्यहिरण्यश्मश्रुगुणविशिष्टादुद्गीथोपासनान्निघ्यते । यत्पुनरि-
ह कैश्चित् परोवरीयस्त्वादीनां गुणानां लक्षणाथत्वेनावि-
वक्षितत्वात् ग्रहैवोभयत्रोपास्यमिति विधैकत्वमिति । तदयुक्तम् । य-
था शब्दान्तरादिभिः कर्मभेदो ऽवसीयते तथात्रापि तैरेव वि-
द्याभेदः । यथोपकोशलादिविद्यानाम् । न च यथाश्रुतार्थग्रहणस-
म्भवे लक्षणा युक्ता । स्वमनीषिकायामुत्तरं न वक्तव्यम् ॥ ७ ॥

संज्ञातश्चेत्तदुक्तमस्ति तु तदपि ॥ ८ ॥

उद्गीथविद्येति संज्ञातश्चेदेकत्वमुक्तं तदपि परोवरीयस्यादिति
प्रकरणभेदात्संज्ञायाश्च दुर्यलत्वान्नवति तु संज्ञैकत्वं भेदे । यथा
द्वादशाहे गवामयने च प्रथममहः प्रायणीयम् ॥ ८ ॥

व्याप्तेश्च समञ्जसम् ॥ ९ ॥

ओमित्येतदक्षरमुद्गीथमुपासीतेति इहाभ्यासापवादपर्याय-

निराकरणद्वारेण व्याप्तिराधीयते । अध्यासो नाम प्रतिमादि-
 पु विष्णुबुद्धिः । अपवादो नामाहङ्कारपर्युदासेनात्मनोपदेशः ।
 पर्यायो नाम करः पाणिः । अतिव्याप्तिर्नाम सर्वत्रावस्थितस्योद्धार-
 रस्योद्गोथशब्देन विशेषे ऽवस्थानम् । तत्राध्यासो न प्रतीयते ।
 अनवधारणादुद्गोथे ऽक्षरमध्यास्यते अक्षरे चोद्गोथबुद्धिरिति ।
 नाप्यक्षबुद्ध्या तद्बुद्धिर्निवस्यते । अशक्यत्वादोद्धारस्याप्यक्षरत्वा-
 त् । नापि पर्यायः । अप्रसिद्धत्वात् । अतः पारिशेष्याद्याप्तेर्हेतोर्वि-
 शिष्यते भक्त्यवयवे यः प्रणवः तमुपासीतेति समञ्जसमवि-
 रुद्धमित्यर्थः ॥ ९ ॥

सर्वाभेदादन्यत्रेमे ॥ १० ॥

वाजसनेयिनां छन्दोगानां च प्राणसंवादे ज्यैष्ठ्यश्रेष्ठ्यगुणा-
 न्वितस्य प्राणस्योपास्यत्वमुक्तम् । वागादयो ऽपि तत्र वशिष्टत्वादि-
 गुणान्विता उक्तास्ते च गुणाः प्राणे पुनः पुनः समर्पिताः ।
 यथाहं वशिष्टो ऽस्मि त्वं तद्वद्वशिष्टो ऽसीत्यादिना । कौपी-
 तकीनां तु प्राणसंवादे वशिष्टत्वादयो गुणा उक्ता वागादीनां
 न पुनः प्राणे समर्पिताः । कथमेवं हि समामनन्तीति यो ह वै
 ज्येष्ठं च श्रेष्ठं च वेदं ज्येष्ठश्च ह वै श्रेष्ठश्च स्वानां भवति
 प्राणो वै ज्येष्ठश्च श्रेष्ठश्च, यो ह वै वशिष्टं वेदं चक्ष्वा
 वशिष्टा, यो ह वै प्रतिष्ठां वेदं चक्षुर्धै प्रतिष्ठा, यो ह वै
 सम्पदं वेदं श्रोत्रं वै सम्पत्, यो ह वायतनं वेदं आयतनं
 स्वानां भवति मनो ह आयतनम् । अथ ह इमा देवताः प्रजा-
 पतिं पितरमेत्याद्युवन् को वै नः श्रेष्ठ इति स होवाच प्रजा-
 पतिर्यस्मिन्नुत्क्रान्ते शरीरं पापिष्ठतरमिव मन्यते स वै श्रेष्ठ
 इति, सा तु वागुचक्राम यथा मूका अवदन्तः प्राणेन पश्यन्तश्चक्षु-
 पा शृण्वन्तः श्रोत्रेण ध्यायन्तो मनसैवमिति प्राणो होचक्रामतस्त-
 दपद्यत यन्तेह समेत्यानुभंगवाप्तिरिति स होवाच प्राणः किं मे
 ऽन्नं भविष्यतीति यत्किञ्च इवभ्य आ शकुनिभ्य इति, किं
 मे वासो भविष्यतीत्याप इति होचुस्तस्माद्वा अपमशिष्यत पु-
 रस्ताद्योपरिष्ठाद्वाद्भिः परिध्वाति नर्जुको हास्य भासो भव-
 त्यनग्नो ह भवतीति । तत्रायमर्थः सांशयिकः । किं प्राणे य-

शिष्टादयो गुणा उपसंहर्तव्या उत नेति । किं प्राप्तम् । तत्रा-
नुपसंहारोऽश्रुतत्वादिति प्राप्त उच्यते । अन्यत्र शास्त्रा-
न्तरे वशिष्टत्वादयो गुणा उपादेयाः । कुतः । सर्वत्र प्राणविज्ञा-
नस्य ज्येष्ठश्रेष्ठगुणयुक्तस्य प्रत्यभिज्ञानात् । न चैकं प्रत्यवशिष्यते
विद्या । सर्वशास्त्रासु सर्वपुरुषाधिकारात् । अश्रुतत्वमकिञ्चित्करम् ।
प्रत्यभिज्ञानस्य प्राप्तिहेतोर्विद्यमानत्वात् ॥ १० ॥

आनन्दादयः प्रधानस्य ॥ ११ ॥

ब्रह्मस्वरूपपरासु श्रुतिषु आनन्दरूपत्वं विज्ञानघनत्वं सर्व-
ज्ञत्वं सर्वात्मकत्वामत्यादयो धर्माः केचित्क्रियमाणाः प्रधानस्य
ब्रह्मणः सर्वत्राभेदात्सर्वत्रापसंहर्तव्याः । प्रधानाव्यतिरेकाद्गुणाना
यत्र प्रधानं तत्र तैर्भावितव्यमिति । कः पुनः पूर्वपक्षशङ्काहेतुः ।
प्रतिवेदान्तं वाक्यानां निराकाङ्क्षत्वादिति प्रधानस्य सर्वत्रै-
कत्वादेकान्तेन निराकाङ्क्षत्वमसिद्धमिति स्थितम् ॥ ११ ॥

यद्येवं प्रियशिरस्त्वादयो धर्माः प्राप्नुयुरित्याशङ्काह ।

प्रियशिरस्त्वाद्यप्राप्तिरुपचयापचयौ हि भेदे ॥ १२ ॥

प्रियं मोदः प्रमोद इत्येतेषामप्राप्तिः । कुतः । यतो भेदे सति
स्थितामुपचयापचयौ । विषयकृताः प्रियादयः परस्परं भिन्नाः
सातिशयेषु भोक्तृपूपपद्यन्ते नाभिन्ने ब्रह्मणोऽत्यभिप्रायः । व्याख्य-
तं चास्माभिरानन्दमयाधिकरणे प्रियादिसङ्कीर्तनं परात्मनः
प्रचुरानन्दस्यानन्दमात्रं अल्पमल्पं भागभूतान्युपजीवन्तीति प्रदर्श-
नार्थं नायं ब्रह्मधर्म इति ॥ १२ ॥

इतरं त्वर्थसामान्यात् ॥ १३ ॥

प्रियशिरस्त्वादिवदानन्दादयो नानुवर्तेरन्नित्याशङ्काह इत-
रे तु सर्वत्र स्युरर्थस्य ब्रह्मणः सामान्यादभेदादित्यर्थः । प्रथ-
मे सूत्रे हेतुर्न प्रदर्शितः प्रियशिरस्त्वादिवैषम्यार्थमनेन सूत्रेण
हेतुकथनं कृतमित्यपुनरुक्तता ॥ १३ ॥

आध्यानाय प्रयोजनाभावात् ॥ १४ ॥

कठवल्लीषु श्रूयते इन्द्रियेभ्यः पराह्यर्था अर्थेभ्यश्च परं मन इत्युपक्रम्य पुरुषात् परं किञ्चित्सा काष्ठा सा परा गतिरिति । तत्र सन्देहः । किमिन्द्रियादीनां प्रत्येकं परत्वं विवक्षितमाहोस्वित्पुरुषस्यैव परत्वमाध्यानायोपदिश्यते इति । मुख्यार्थसम्भवात्प्रत्येकं परत्वं प्रतिपाद्यते । अर्थभेदाच्च वाक्यभेद इति पूर्वः पक्षः, फलं च किमपि कल्प्यमिति । सिद्धान्तस्तु पुरुषस्यैव परत्वं प्रतिपाद्यते । कस्मादिन्द्रियादिपरत्वप्रतिपादनप्रयोजनाभावात् । कल्प्यं फलमिति चेन्न । पुरुषार्थपरमित्येकवाक्यतावगमात् । पुरुषस्य च परत्वप्रतिपादनमाध्यानायाध्यानाच्च प्रयोजनमस्त्यपवर्गप्राप्तिः । तथा चाह यच्छब्दाद्भूतमसीप्राज्ञ इति । बाह्यामिन्द्रियं मनसि नियमयेत् तच्च बुद्धौ तां च महति क्षेत्रज्ञे तं च विमलाकाशस्थानांये परमात्मन्येकीकृत्य स एवाहमस्मीत्येवं ध्यायेत् ॥ १४ ॥

आत्मशब्दाच्च ॥ १५ ॥

एषु सर्वेषु भूतेषु गूढात्मा न प्रकाशते, दृश्यते त्वग्रथया बुद्ध्या सूक्ष्मया सूक्ष्मदर्शिभिरिति । सोऽध्वनः पारमाप्नोति तद्विष्णोः परमं पदमिति । तस्मादिन्द्रियादिपरत्वप्रतिपत्तेः पुरुषस्य परत्वप्रतिपत्त्यर्थं न निरपेक्षत्वमिति स्थितम् ॥ १५ ॥

आत्मगृहीतेरितरवदुत्तरात् ॥ १६ ॥

ऐतरेयके श्रूयते आत्मा वा इत्ययमेक एवाग्र आसीन्नान्यत्किञ्चन मिषत्स पेक्षत लोकानसृजत इति । तत्र सन्देहः । किमपर आत्मा किं वा पर इति । तत्र लोकसृष्टिश्रवणादपरो हिरण्यगर्भाख्यो निर्दिश्यते परञ्चेन्महाभूतसृष्टिनिर्दिश्येतेति पूर्वः पक्षः । सिद्धान्तस्तु परमात्मगृहीतेरितरवद्यथात्मन आकाशः सम्भूत इति सदेव सोम्येदमग्र आसीदिति । कस्मादुत्तरादीक्षते शब्दात् ॥ १६ ॥

अन्वयादिति चेत्स्यादवधारणात् ॥ १७ ॥

लोकसृष्ट्यान्वयादपर इति चेदिति यदुक्तमत्रोच्यते ।

स्यात्परो वावधारणात् । आत्मा वा इदमेक एवाग्र आसीदिति सृष्टेः प्रागद्वितीयत्वं परमात्मन्युपपद्यते । हिरण्यगर्भे पुनरेक एवेत्यवधारणश्रुतिर्बाध्येत । उत्तरत्र मोक्ष एव पुरुषमुद्घृत्यामूर्च्छयदिति प्रथमजस्य सृज्यमानत्ववचनात्सदेव सोम्येदमग्र आसीदित्यत्रात्मग्रहणं साधितं ईक्षतेर्नाशब्दमिति । अतो दृष्टान्तामिधानं युक्तम् ॥ १७ ॥

कार्याख्यानादपूर्वः ॥ १८ ॥

छन्दोगा वाजसनेयिनश्च प्राणसंवादे इवादिमयादं प्राणस्यान्नमाग्नाय तस्मै वा यो स आमनन्ति तस्माद्वा एतद्विशिष्यन्तः पुरस्ताच्चोपरिष्ठाच्चाङ्घ्रिः परिदधतीति । वाजसनेयिनस्त्वामनन्ति तद्विद्वांसः श्रोत्रिया अशिष्यन्त आचामन्त्यशित्वाचामन्त्येतदेव तदन्नमनन्नं कुर्वन्तो मन्यन्ते तस्मादेवं विदशिष्यन्नाचामन्तदेवतदन्नमनन्नं कुरुत इति । तत्राचमनमनन्ताचिन्तनं च प्राणस्य प्रतीयते । ततः किमुभयमपि विधीयते किं वाचमनमनृद्य तत्र चिन्तनमिति विचार्यते । किं तावत्प्राप्तमुभयं विधीयत इति । जुजु भोजनकाले स्मृतितः प्राप्तमाचमनम् । सत्यम् । तत्प्राप्त्यर्थम् । इदं तु प्राणविद्याकृत्वेनोपक्षिज्यते इति पूर्वः पक्षः । सिद्धान्तस्तु यदपूर्वमप्राप्तं स्मृतितः तदाचमनीयास्वप्सु वासो दर्शनं विधीयते । कस्मात् । कार्याख्यानादहरहः कर्तव्याचमनस्य सङ्कीर्तनात् । न चानेकार्थविधानं कल्पयितुं युक्तम् । एकार्थविधाने सम्भवति तदन्नमनन्नं कुर्वन्त इति चोपसंहारात् । प्राणविद्याप्रकरणार्थविधानमेव आ शकुनिभ्य इत्यत्र तावत् दृष्टिविधानम् । न हि समस्तप्राणिभक्षणमुपासकेन कर्तुं शक्यं प्रतिषेधातिक्रमाच्च । तत्साहचर्यादाचमने ऽपि दृष्टिविधानमेवेति स्थितम् । परिदधातीति च परिधानं चिन्तनं युक्तम् । वचनमाचामेदिति विधिराचमनीयास्वप्सु नम्रतापर्यवसानाय दोषः प्राथम्याच्च । प्राजापत्यार्थं वासो दृष्टिः कर्तव्यानाममृतोपस्तरणमसीति भोजनोपक्रमे ॥ १८ ॥

समान एवश्चाभेदात् ॥ १९ ॥

वाजसनेयके ऽग्निरहस्ये शाण्डिल्यविद्याम्नाता सत्यं ब्रह्मे-
त्युपासीताथ खलु क्रतुमयो ऽयं पुरुषः स यावत्क्रतुरयम-
स्माह्लोकात्प्रैति . एवं क्रतुर्मां लोके प्रेत्यामिसम्भवति
स आत्मानमुपासीत मनोमयं प्राणशरीरं नीरूपमाकाशात्मान-
मिति । बृहदारण्यके पुनः सा पठ्यते मनोमयो ऽयं पु-
रुषेभ्यः सत्यस्तस्मिन्नन्तर्हृदये यथा व्रीहिर्वा यवो वा स एव सर्व-
स्य वशी सर्वस्येशानः सर्वस्याधिपतिः सर्वमिदं प्रशास्ती-
ति । किं विद्याभेदः किं वाऽभेद इति । किं तावत्प्राप्तम् । वि-
द्यैकत्वं वेद्यस्याभेदात् । एवञ्च गुणोपसंहारः शाखान्तरविहि-
तयत् । अग्निरहस्ये विद्याविधिरारण्यके गुणाविधिः सर्वस्ये-
शान इत्येवमादेः । ननु मनोभयादीनां पुनः श्रवणमनर्थकं
अविदितानां गुणानां साधनं युक्तम् । अत्रोच्यते अत एव
कतिपयविहितगुणसङ्कीर्तनात्प्रत्यभिज्ञानासिद्धिरिति ॥ १९ ॥

सम्बन्धादेवमन्यत्रापि ॥ २० ॥

बृहदारण्यके सत्यं ब्रह्मेत्युपक्रम्य तद्यत्तत्सत्यमसौ स
आदित्यो य एव एतस्मिन्मण्डले तुरूपो यश्चायं दक्षिणेक्षन्
पुरुष इति । सत्यस्य ब्रह्मणो ऽधिदैवतमध्यात्मं चायतनविशेष-
मुद्दिश्य उपनिषदौ विधीयेते । तस्योपनिषदहमित्यधिदैवतमि-
तरस्योपनिषदहमिति विद्यैकत्वादुभयमुभयत्रेति पूर्वः पक्षः । कथं
सत्यब्रह्मसम्बन्धादेवमिति । यथा शाण्डिल्यविद्यायां तथा मण्ड-
ले ऽक्षिणि चेत्यर्थः ॥ २० ॥

न वा विशेषात् ॥ २१ ॥

न वेति व्यावृत्तिः । नोभयमुभयत्र । स्थानविशेषोपाधित्वात् ।
यथा वार्यस्यासीनस्योक्तो घर्मो गच्छतो न भवति ॥ २१ ॥

दर्शयति च ॥ २२ ॥

व्यवस्थामेवंजातीयकस्य तस्यैतस्य तदेव रूपं यदमु-
ष्य रूपमिति स्थानविशेषादप्राप्तमप्यातिदिशति ॥ २२ ॥

सम्भृतिवद्व्याप्त्यपि चातः ॥ २३ ॥

ब्रह्म ज्येष्ठा वीर्यासम्भूतानीति ब्रह्माग्रे ज्येष्ठं दिधमाततान
 ब्रह्म भूतानां प्रथमं जु जज्ञे तेनार्हति ब्रह्मणा स्पर्शितुं क
 इत्येवं मान्त्रवर्णिकं राणायनीयानां खिलेषु सम्भृतिषु व्या-
 सिप्रभृतिविभूतिजातमाज्ञातं, तेषामेव शाण्डिल्यविद्याः ब्रह्मवि-
 द्याः पठ्यन्ते तासु विभूत्युपसंहारो विद्याभेदादिति शङ्काया-
 मुच्यते । तदपि विभूतिजातं नोपसंहर्तव्यम् । अत एवायतनवि-
 शेषात् दहरविद्यायां हृदयमायतनं शाण्डिल्यविद्यायामपि त-
 देवोक्तमेव स आत्मान्तरहृदय इति । विभूतयश्चाधिदैविक्यः ।
 ननु चात्राप्याधिदैविक्यो विभूतयः श्रूयन्ते ज्यायानेभ्यो
 लोकेभ्य एष उ य एवं भामनीरेप हि सर्वेषु लोकेषु भार्ता-
 ति । अत एवान्यनिवृत्तिरयगम्यते प्रकरणाधीताधिदैविकी वि-
 भूतिरुपादेया नेतरेति ॥ २३ ॥

पुरुषविद्यायामपि चेतरेषामनाम्नानात् ॥ २४ ॥

अस्ति ताण्डिनां पुरुषो यज्ञः कल्पित इति तदीयमा-
 युल्लेधा विमज्य सवनत्रयं कल्पयित्वा आशिषादीनि च दी-
 क्षादीनि तथाशीर्मन्त्रप्रयोगस्तथायुर्वृद्धिः फलं सह षोडशव-
 र्कशतं जीवतीति । तैत्तिरीया अपि यज्ञं कल्पयन्ति तस्यैव
 विदुषो यज्ञस्यात्मा यजमानः श्रद्धा पत्नीत्येवमादिनानुवाके-
 न । तत्र पुरुषयज्ञे समाख्याविशेषादनुषोपसंहारप्राप्ताबुच्यते ।
 पुरुषविद्यायामपि चायमनुपसंहारो विभूतिवत् । कथम् । इतरेषां
 तैत्तिरीयाणां ताण्डिब्रह्मनाम्नात् । आत्मा यजमान इत्यारभ्य पुरुष-
 सम्बन्धिमिरात्मादिभिर्यज्ञसम्पादनमत्यन्तविलक्षणम् । सर्वत्र प्र-
 कारभेदादेवोपासनाभेदः । यत्किञ्चित् साधर्म्यं सर्वत्र सम्भाव्य-
 मित्यसाधनम् । तत्फलभेदाच्च पूर्वस्मिन्ननुवाके न्यास इत्याहु-
 र्मनीषिणो ब्रह्माणमित्युपन्यस्य तदुपासकस्य तत्प्राप्तिमुक्त्वा ब्रह्मणो
 महिमत्वमामोति ब्रह्मणो महिमानमेत्युपनिषदित्युक्त्वेदमाग्नायते
 तस्यैव विदुषो यज्ञस्येति विद्वानेव यज्ञः सामानाधिकरण्यप्रयो-
 गात् । यज्ञत्वं कथमिति श्रुत्यैव सादृश्यमुपपादितमिति । तथा
 छान्दोग्यगताशीर्मन्त्रा नोपसंहर्तव्या इति ॥ २४ ॥

वेधाद्यर्थभेदात् ॥ २५ ॥

अथाथर्वणिकानामुपनिषदारम्भे मन्त्रः सर्वं प्रविश्य हृदयं प्रविध्यमनीः प्रविमज्जयन्निधा विष्टक्त इत्यादि । ताण्डिनां देवसवितुः प्रसुव इत्यादि । कठानां तैत्तिरीयानां च शंनो मिन्त्रः शं षरुण इत्यादि । वाजसनेयिनां प्रवर्ग्यग्राहणं पठ्यते । तत्रैते विद्यासूपसंहर्तव्या नेति विचारः । सन्निधिपाठात् मन्त्राः प्रवर्ग्यादीनि च कर्माणि विद्याङ्गतयोपसंहर्तव्यानीति प्राप्त उच्यते । नैतदेवम् । वेधाद्यर्थभेदादयो न विद्यायामुपयुज्यन्ते । मन्त्रलिङ्गेन त्वभिचारकर्मणि विनियुज्यन्ते । न च मन्त्राणामन्यथाकल्पना युक्ता । समाख्यानात् । सन्निधेश्च लिङ्गस्य धर्मीयस्त्वात् । प्रवर्ग्यवाग्निष्टोमे विनियुक्तं चाप्येनाग्निष्टोमे प्रवृण्क्तीति । अग्निष्टोमः स्वर्गफलार्थं नित्यार्थं च विनियुक्तः । स्वर्गकामो यजेत वसन्ते वसन्त इति चारण्ये नूच्यत्वात्सन्निधिपाठः ॥ २५ ॥

हानौ तुपायनशब्दशेषत्वात् कुशाच्छन्दस्तु-

त्युपगानवत्तदुक्तम् ॥ २६ ॥

अस्ति ताण्डिनां श्रुतिः । अश्व इव रोमाणि विधूय पापं चन्द्र इव राहोर्मुखात्प्रमुच्य भूत्वा शरीरमुकृतं कृतात्मा ग्रहलोकमभिसम्भवामीति । तथाथर्वणे तदा विद्वान् पुण्यपापे विधूय निरञ्जनः परमं साम्यमुपैति । शाठ्यायनिनः पठन्ति तस्य पुत्रा दायमुपयन्ति सुहृदः साधुकृत्यां द्विषन्तः पापकृत्यामिति । तथा कौपीतकिनः सुकृतदुष्कृते धुनुते तस्याप्रीत्या ह्यायुः सुकृतमुपयन्त्यप्रिया दुष्कृतमिति । तदिह कचित्सुकृतदुष्कृतयोर्हानिः श्रूयते । कचित्तयोर्विभागेन प्रियैरप्रियैश्चोपायनम् । कचिदुभयं हानमुपादानं च । तर्ह्यत्रोभयं तत्र न किञ्चिद्वक्तव्यम् । यत्राप्युपायनमेव श्रूयते तत्र हानं त्वर्थादक्षिप्यते । अन्यथा तदनुपपत्तेरुपायनं सम्प्राप्तिरुच्यते । यत्र तु हानमेव श्रूयते तत्रेदं चिन्त्यते उपायनमाक्षिप्यते नेति प्राप्तमश्रुतत्वादिति । तत्रोच्यते । हानौ तु केवलायां श्रुताग्रामुपायनवचनं प्रतिपत्तम्यं हानशेषत्वादुपायनशब्दस्य । कौपीतकिरहस्ये तथावगमात् ।

त्यक्तयोश्च पुण्यापुण्ययोः कचित् क्षेप इत्यपेक्षायामुपपद्यते सम्बन्धः ।
 धूननं च हानमुच्यते कम्पनामृतं तथात्तयोः । तत्र दृष्टान्तोपादानं
 भाल्लविनां कुशा वानस्पत्याः स्थ ता मा पातेत्यस्मिन्निगमे सामा-
 न्यध्रवणे सति शाठ्यायनितामौदुम्बरा इति विशेषवचनादौदुम्बर्यः
 कुशा गृह्यन्ते । कचिद्देवासुरच्छन्दसामविशेषप्राप्तौ देवच्छ-
 न्दांसि पूर्वाणीति क्रमविशेष आत्मनः । तथा षोडशीस्तौत्रे काल
 विशेषे समयाध्युषितं सूर्य इत्याश्रितं । तथोपगानं सामा-
 न्येन श्रुतमृत्पिञ्ज उपगायन्ति नाध्वर्युरुपगायतीति विशेष
 आश्रीयते । वाक्यान्तरगतो विशेषो वाक्यान्तरे समाश्रयितव्यो
 वाक्यस्य परिपूरणाय । तदुक्तं बाधलक्षणे ऽपि तु वाक्यशेषः
 स्यात् अन्योन्यत्वाद्विकल्पस्य विधीनामेकदेशः स्यादित्येष
 वै सप्तदश प्रजापतिर्यत्रे अनुयन्तु इत्यस्य वाक्यस्य नानुया-
 जेषु ये यजामहं करोतीति शेष इति व्याख्यातम् । अन्यथा वि-
 कल्पः स्यादिति ॥ २६ ॥

साम्पराये तर्तव्याभावात्तथा ह्यन्ये ॥ २७ ॥

देवयानेन पथा पर्यङ्कस्थं ब्रह्माभिप्रस्थितस्यार्धपथे सु-
 कृतदुष्कृतवियोगं कौपीतकिनः समामनन्ति देवयानं पन्था-
 नमीसाद्याग्निलोकमागच्छतीत्युपक्रम्य स आगच्छति विरजां
 नदीं मनसैवाभ्येति तत्सुकृतदुष्कृते विष्वस्तमिति । तत्र यथा-
 श्रुतमेव न हीनमिति प्राप्ते उच्यते । साम्पराये परलोकगमने
 देहादुत्सर्पणकाले हानं कस्मात् कर्तव्याभावात् । न हि ताभ्या-
 मर्धपथे प्राप्तव्यमस्ति । तस्मात्प्रागेव सन्नयं पुण्यपापक्षयः
 पश्चात्पठितः । कथं गम्यते । यतो ऽन्ये शास्त्रिनस्ताण्डिनः शाठ्या
 यनिनश्च प्रागेव हानं समामनन्तीति ॥ २७ ॥

छन्दन उभयाविरोधात् ॥ २८ ॥

कथं पुनः परकीययोः परसङ्क्रान्तिरिति । छन्दतः । सङ्क-
 ल्पतो हि विदुषः शुभं सङ्कल्पयति तस्य मुकृतापत्तिर्य-
 स्तु द्वेषादहितमिच्छति तस्य दुष्कृतम् । शास्त्रप्रामाण्यादेतदुग-
 म्यते । धर्माधर्मव्यवस्थायां तदेव प्रमाणं न युक्तयः क्रमन्ते ।

तथात्र मन्त्रवर्णः तेन कृतादकृतादेनसस्य विद्यादेवास्तः पि-
पृता स्वस्तये । अकृतं प्रकृतमभिप्रेतम् । स्मृतिश्च ।

शप्यमानस्य यत्पापं शपमानं नियच्छतीति ॥

एवञ्चैतन्मनुस्मृतिरुपपद्यते ।

प्रियेषु स्वेषु सुकृतमाप्रियेषु च दुष्कृतम् ।

विस्तृत्य ध्यानयोगेन ब्रह्माप्येति सनातनमिति ॥

उभयोः कौपीतकिशाठ्यायनिश्चुत्योरविरोधादेवम् ॥ २८ ॥

गतेरर्थवत्त्वमुभयथा ऽन्यथाहि विरोधः ॥ २९ ॥

यदि पुण्यमपि निवर्तते किमर्था. गतिरित्याशङ्क्योच्य-
ते । गतेरर्थवत्त्वमुभयथा दुष्कृतनिवृत्त्या सुकृतनिवृत्त्या चोभा-
भ्यां प्रकाराभ्याम् । यदि पुण्यमनुवर्तते तत्फलमनुभूयावृत्तिः
स्यात् । ततश्चैतेन मार्गेण प्रतिपद्यमाना इमं मानवमावर्त ना-
वर्तन्त इत्यनावृत्तिश्रुतेर्विरोधः स्यात् । अनेन पथा गतस्याना-
वृत्तिः । अणुः पन्था विततः पुराणस्तेनैति ब्रह्मविच्छेजसः पुण्य-
कृषेति विद्याकर्माक्षिता गतिर्विशिष्टदेशप्राप्तये युज्यते ॥ २९ ॥

यदाह ।

उपपन्नस्तल्लक्षणार्थोपलब्धेलोकवत् ॥ ३० ॥

उपपन्नो गत्युपदेशः । तस्य निमित्तं लक्षणं यस्यार्थस्य । तदिति
गतिः परामृश्यते । तल्लक्षणस्यार्थस्योपलब्धेः । पर्यङ्कविद्यायां क-
थं कार्यब्रह्मप्राप्तिः तेन च संवादादिप्रयोजनं लिङ्गशरीरयु-
क्तस्य च कल्पते । यथा लोके करणवतां परस्परसंवादो दृ-
श्यते तमुद्यद्गमदरः सामर्थ्यः असावृङ्गमूर्तिरव्ययः स ब्रह्मेति
विज्ञेय ऋषिर्ब्रह्ममयो महानिति । तमाह. केन मे पौंस्यानि ना-
मान्याप्नोतीति प्राणेनेति श्रूयात्, केन नपुंसकानीति मनसेति, केन
स्त्रीनामानीति वाचेति, तमाहामु वै खलु लोके यत्ते ऽसावि-
ति पादा ब्रह्मणो जितिर्या व्युष्टिस्तां जिति जयति तां व्य-
ष्टिर्बन्धुते य एवं वेदेति । तद्द्वारेण च परं ब्रह्मप्राप्तिमन्तरेण
लिङ्गनिवृत्त्यनुपपत्तेः नदीदृष्टान्तेन तत्रैवाप्युपश्रुतेः । अत्राधिकर-
णे ध्याय्यातारः केचित्स्वमातिकल्पनया वर्णयन्ति गतेरर्थ-

यत्त्वं सगुणविद्यायां श्रूयते निर्गुणविद्यायां नास्त्युपयोग इति । तत्र तेषामवाचनमिति फल्गुत्वाभिराकरणे न प्रत्युद्यते ॥ ३० ॥

अनियमः सर्वासामविरोधः शब्दानुमानाभ्याम् ॥ ३१ ॥

कास्तु चिदुपकोशलविद्यायां पञ्चाग्निविद्यायां दहरविद्यायां गतिः पठ्यते । मधुविद्यायां शाण्डिल्यविद्यायां च न श्रूयते । यत्रैव श्रूयते तत्रैव नियम इति प्राप्त उच्यते । स्यादनियमः । ननु प्रकरणादिविरोधः । नेत्युच्यते । श्रुतिलिङ्गवाक्यप्रकरणादीनां सर्वेषामविरोधः । कथम् । शब्दानुमानाभ्याम् । ये चेमेऽरण्ये भद्रां तप इत्युपासत इति श्रुतेः । भद्रातप इति विद्यान्तरशालिनो निर्दिश्यन्ते । भद्रापूर्वकं ज्ञानं तप इत्युच्यते । मोक्षसाधनत्वमुभयोः सामान्यरूपमाश्रित्य तपः शब्दप्रयोगः । स्मृतिरपि शुक्लकृष्णे गती ह्येत इति । द्विराज्ञानमनुचिन्तनार्थम् । अथवा अनियमदर्शनार्थं तत्र तत्रेयं गतिर्भवतीति । अनुचिन्तनं च सामान्यलब्धम् ॥ ३१ ॥

यात्रदधिकारमवस्थितिराधिकारिकाणाम् ॥ ३२ ॥

विदुषामर्चिदादीनां गन्वापवर्ग इति यदुक्तं तत्रोपपद्यते पुनरपि देहान्तरमुपपद्यते । कथम् । अपान्तरतमो नाम पुराणकृषिर्विष्णुशासनात्कालिदापरयोः सन्धौ व्यासः सम्यभूवेति स्मरणात् । एवमन्येषां ग्रन्थाविदां वशिष्ठप्रभृतीनां पुनरुपपत्तेश्च भवणात् । तत्रोत्तरम् । भिद्यते हृदयग्रन्थिः, तद्यो यो देवानां प्रत्यबुध्यत न स पुनरावर्तत इति च श्रुतेर्विदुषामपुनर्भवः । अधिकारे लोकानुग्रहार्थं व्यापारे भवास्तेषामाधिकारिकाणां व्यासादीनां यावदधिकारमवस्थितिः ईश्वरानुशासनात् उपपन्ना । स्वकर्म चारब्धफलं तावता कालेन क्षपयित्वा ।

ग्रहणा सह ते सर्वे सम्प्राप्ते प्रतिसञ्चरे ।

परस्यान्ते कृतात्मानः प्रविशन्ति परम्पदमिति ॥

नामादिप्रतीकोपासनेषु फलेयत्ताकथनार्थमधिकारणमिति केचित् । तदयुक्तम् । प्रतीकोपासनानां कर्मवत्परिमाणं पदान्तत्वात् । तदवगतमेवेति अनर्थिका चिन्ता । प्रायेण—

गतानुगतिको लोको न लोकस्तत्त्वाचिन्तक इति ।

अत एव तत्त्वज्ञानं सुदुर्लभम् ॥ ३२ ॥

अक्षरधियां त्वविरोधः सामान्यतद्भावाभ्या-

मौपसदवत्तदुक्तम् ॥ ३३ ॥

वाजसनेयिनामेतद्वै तदक्षरं गार्गि विदित्वा ब्राह्मणा अ-
भिप्रदन्त्यस्थूलमनष्वइत्स्वमदीर्यमिति । तथाथर्वणे ऽथ परा तद-
क्षरमधिगम्यते यत्र हृदयमब्राह्ममिति प्रतिषेधबुद्धीनां व्यव-
स्था न दहरादिविद्यासु प्राप्तिः प्रकरणविरोधादिति प्राप्ते
ऽभिधीयते । अक्षरधियां सर्वत्राविरोध अपरिग्रहः । कस्मात्सा-
मान्यात् । प्रपञ्चरूपपर्य्युदासस्य सर्वत्र समत्वात् । तद्भावाच्च ।
तस्य प्रतिपाद्यस्य ब्रह्मणः सर्वत्र भावादौपसदवत् । यथा
जामदग्नये ऽहीने पुरोडाशिनीपूपपनिस्तु सामवेदपठितानां अ-
ग्निर्वा ह्येवं वेदभ्रष्टस्य पितरं वैश्वानरमवसेकमिन्द्राय देवेभ्यो
जुहुतां हविः स्वाहेत्येवमादीनां अर्ध्वर्य्युणा याजुर्वैदिकेन
स्वरेणोपांशुत्वेन प्रयोगः क्रियते । प्रधानवशावर्तित्वाद्गुणानाम्
उपसदश्च याजुर्वैदिकाः । तदुक्तं शेषलक्षणे गुणमुख्यव्यतिक्रमे
तदर्थत्वान्मुख्येन वेदसंयोग इति । विधिरूपाः पुना राजन्यादयः
पुरस्ताच्चिन्तिता इति विवेकः ॥ ३३ ॥

ईपदामननात् ॥ ३४ ॥

द्रासुपर्णेति मन्त्रं परविद्याधिकारे श्वेताश्वतरा आथर्वणि-
काश्च पठन्ति । कठास्तु ऋतं पिबन्तः सुकृतस्य लोक इति ।
विद्याभेदा निर्दिशादिति प्राप्ते भण्यते । विद्यैकत्वमिति । ईपत्
एतावन्मात्रस्य द्वित्वसंख्यामात्रस्थितस्य वेद्यरूपस्य उभय-
त्रामननात् । जीवरूपाणुवादेनेश्वररूपप्रतिपादनाविशेषात् । स-
र्वत्र जुष्टं यदा पश्यत्यन्यमीशमित्युत्तरमन्त्रात् । इतरत्रापि यः
सेतुर्जीवानामक्षरं ब्रह्म यत्परमिति । तस्मादधिकगुणोपसंहारः ।
परविद्याश्च्यते त्रयो ऽपि वेदान्तास्तत्र ये ऽस्मिन् पादे पर-
विद्याविचारो नास्तीति प्रतिजानते तेषामानन्दादयः प्रधानस्ये-
त्येवमादिविचारे विरोधः ॥ ३४ ॥

अन्तरा भूतग्रामवत् स्वात्मनः ॥ ३५ ॥

अन्यथा भेदानुपपत्तिरिति चेन्नो-

पदेशान्तरवत् ॥ ३६ ॥ (१)

यत्साक्षादपरोक्षाद्ब्रह्म य आत्मा सर्वांन्तर इति हि द्विः
उपस्तिकहोलप्रश्नयोरामनन्ति वाजसनेयिनः । ततोपदेशभेदो
ऽस्ति नेति चिन्तायामेकमेव प्रतिपाद्यम् । कस्मादात्मनो ऽन्तरानन्द
आत्मान्तरतमः सम्भवति । भूतग्रामवदिति वैधर्म्योदाहरणम् । यथा
पृथिव्या आपो ऽन्तरतमास्ताभ्यस्तेज इति । तस्मादिह भे-
दानुपपत्तिरिति चेन्नोपदेशवत् । यथोपदेशः प्रश्नः प्रति-
वचनात्मको भिद्यते तथोपदेश्यभेदेनापि भवितव्यमन्यथोप-
देशद्वयानर्थक्यप्रसङ्गात् । अन्तरतमत्वं च जीवस्य शरीराद्य-
पेक्षया । यथा बलवान् देवदत्त इति न सिंहाद्यपेक्षया । पर-
मात्मनः पुनः सर्वापेक्षया मुख्यमेवान्तरतमत्वम् । अपरा यो-
जना पठे यथा नवकृत्यस्तत्त्वमसीत्यभ्यासे अन्यदन्यप्रति-
पर्यायं प्रतिपाद्यं भिद्यते तथा ह्यौ । यस्ते कार्यकरणबुद्धि-
विज्ञानसन्ततिव्यक्तजीवप्रतिपादनमितरत्र तु परमात्मप्रति-
पादनम् । बह्वैकत्वं तूपास्योपासकप्रतिपादनपर्यवसानात् ॥ ३६ ॥

व्यतिहारो विशिषन्ति हीतरवत् ॥ ३७ ॥

तद्यो ऽहं सो ऽसौ सो ऽहमित्यादित्यपुरुषमधिकृत्या-
मानन्त्यैतरेयिणः । तथा जाबालास्त्वं वा अहमस्मि भगवो
देवते अहं वै त्वमसि इतीश्वरेणैक्यमात्मनश्च यतिव्यं न
व्यतिहार इति पूर्वः पक्षः । जीवात्मतायामीश्वरस्यानिष्टप्रस-
ङ्गादिति प्राप्ते ऽभिधीयते । व्यतीहारो व्यत्ययः कर्तव्यः
द्विरूपा दृष्टिः कर्तव्येत्यर्थः । यथेतरगुणाः सर्वात्मत्वप्रभृत-
यश्चिन्तनीयास्तथायं व्यतीहारः । यतो विशिषन्ति समास्नातारः
परस्परं त्वमहमहं च त्वमसीति परमात्मभावनायां एकत्वं
दृढीभवति । यदुक्तं जीवात्मतायामीश्वरस्यानिष्टापत्तिरिति । तत्रा-
ग्निराशौ क्षिप्तविस्फुलिङ्गवदुपाधितिरस्कारोपपत्तेरनवद्यम् ॥ ३७ ॥

सैव हि सत्यादयः ॥ ३८ ॥

वाजसनेयके स यो हैतत् महद्यक्षं प्रथमजं वेद सत्यं
 ब्रह्मेत्यारभ्याप एवेदमग्र आसुस्ता आपः सत्यमसृजन्तेति
 प्रकृत्यानन्तरमुच्यते तद्यत्तत्सत्यमसौ स आदित्यो य एष
 एनस्मिन् ण्डले पुरुषो यश्चायं दक्षिणेक्षन्पुरुष इत्यादि । तत्र
 पूर्वः पक्षः । द्वे एते सत्यविद्ये फलभेदात्पूर्वत्र जयतीमा-
 न्लोकान्परत्र हन्ति पाप्मानं जहाति चेति प्राप्ते ब्रूमः ।
 सैव या पुरस्तात्प्रकृता । हीति हेतौ । प्रकृतसत्यज्ञानात् तद्य-
 त्तत्सत्यमिति च सर्वनाम्ना परामर्शात्स्थानविशेषसम्बन्धात्सै-
 योपदिश्यत इत्येकविद्यात्वम् । तस्योपनिषदहरहमिति च सर्व-
 नास्मान्नान्तरेपदेशः तस्य स्तुत्यर्थमिव फलान्तरश्रवणमित्य-
 दोषः । तथा चक्षुषीत्याज्यभागौ चक्षुरेव भ्रातृव्यस्य वृक्क
 इति परार्थत्वात् फलश्रुतिरर्थवादस्तद्वदिति । अथवाहरह-
 मित्युपनिषदोर्गुणफलसम्बन्धो गोदोहवदर्भेवादाद्विधिः श्रेयानिति
 स्थितम् । ये पुनरिमांश्च सत्यविद्यां छान्दोग्ये हिरण्यकेशा-
 क्कितामुद्गीथविद्यामुदाहृत्य एकविद्यात्वमङ्गीकृत्य सत्यान् गुणा-
 नुपसंहार्यान् मन्यन्ते प्रकरणं श्रुतिं च बाधन्ते कर्माधिकृत-
 पुरुषविषया हि सोद्गीथमक्तिव्यपाश्रयाच्च तत्प्रकरणत्वाच्च
 आदिमध्यावसानेषु चोद्गीथकर्तृव्यापारश्रवणात्प्रथमजमिति हि-
 रण्यगर्भोपासनमित्यवगम्यते । तत्पुनः परमात्मविषयमेतद्वर्मा-
 पदेशादित्युक्तम् ॥ ३८ ॥

कामादीतरत्र तत्र चायतनादिभ्यः ॥ ३९ ॥

छान्दोग्ये यदिदमस्मिन् ब्रह्म पुर इत्युपक्रम्यापहतपा-
 प्मादयो गुणाः निर्दिष्टाः । वाजसनेयके तु कतम आत्मा यो
 ऽयं विज्ञानमयः पुरुषः प्राणेषु हृद्यन्तर्ज्योतिरुपक्रम्य वि-
 ज्ञानात्मनः स्वप्नावस्थां च प्राप्तेनात्मना सम्परिष्वक्त इति
 वर्णयित्वा संसारगतिश्च तं विद्याकर्मणी समन्वारमेते पृ-
 र्वप्रश्ना चेति तदनन्तरमथाकामयमानो (?) यो ऽकामो निष्का-
 म इत्युक्त्याथायमनस्थिको ऽशरीरः प्राज्ञ आत्मा ब्रह्मैव

लोक एव सामानिति होवाचेत्युक्त्वा स एव सर्वस्येशानः
स वा एव महानज आत्मा अजरो ऽमर इत्याह्वयते प्र-
क्रमभेदाद्विद्याभेदप्राप्तिरिति । अत्रोच्यते । कामादिगुणजातं
काम इति सत्यकामः सत्यसङ्कल्प इति गुणगणो ल-
भ्यते तदितरत्र वाजसनेयके सङ्गृहीतव्यः वशिष्ठादयश्चेत-
रत्र । कस्मादायतनादिसामर्थ्यात्समानं हृदयं आयतनं सेतुत्वं
लोकासम्भेदनप्रयोजनमिति । यत्र परं ब्रह्मोपास्यमुपदिद्यते
सद्विद्यादिषु तत्रापहतपाप्मादयो भवन्ति । तैर्विना परमा-
त्मत्वानुपपत्तेः । तत्सर्वैरपरविद्यासु गुणमेव । आनन्दादिगुणानां
संसारनिवृत्तिहेतूनामन्यम्भावित्वादितरस्य चाब्रह्मत्वात् । एतावां-
स्तु विशेषः सद्विद्यादिषु गुणानां पृथक् चिन्तनं नास्ती-
ति निर्गुणेत्युच्यते । फलं त्वविशिष्टमन्तर्गुणदेवतापासनात्
तथाभूतं हि तद्वस्तु तत्प्राप्तौ सर्वप्राप्तिरिति ॥ ३९ ॥

आदरादलोपः ॥ ४० ॥

छान्दोग्ये वैश्वानरविद्यायां तद्यज्ञकं प्रथममागच्छेत् त-
द्धोमीयं स यां प्रथमामाहुति जुहुयात्तां जुहुयात् प्राणाय
स्वाहेत्यादिना पञ्चाहुतयो विहिताः । तासां वाक्ये अ-
ग्निहोत्रशब्दः श्रूयते । य एतदेवं विद्वानग्निहोत्रं जुहोति यथेह
श्रुतिता वाला मातरं पर्युयासते एवं सर्वाणि भूतानि
अग्निहोत्रमुपासत इति । तस्य भोजनलोपे लोपो ऽथालोप
इति । जावालानामादरवचनात्तदलोप इति पूर्वपक्षः । पूर्व-
मतिथिभ्यो ऽश्रीयात् यथा वै शेषमग्निहोत्रं परस्य जु-
हुयादेवं तदिति अतिथिभोजनस्य प्राथम्यं निन्दित्वा स्वा-
मिभोजनं प्रथमं प्रापयन्ती श्रुतिरादरं प्राणाग्निहोत्रे करोति ।
अग्निहोत्रशब्दश्च धर्मातिदेशार्थो यथा कुण्डपायिनामयने मासम-
ग्निहोत्रं जुहोतीति । भोजनलोपे अङ्गिरन्येन वा कर्तव्यम् ॥ ४० ॥
इति प्राप्ते सिद्धान्तो ऽभिधीयते ।

उपस्थिते ऽतद्वचनात् ॥ ४१ ॥

उपस्थिते प्राप्ते भोजने अतः प्रथमाहुताङ्गत्वात् प्रा-
णाग्निहोत्रं कर्तव्यम् । कुतस्तद्वचनात् । तस्य भोजनार्थस्य हो-

मसम्यन्धवचनात् भक्तप्रयोजको होमः । यथा सप्तमं पद-
मभिगृह्णातीति क्रमप्रयुक्तैकहायनीविषयत्वात्सप्तमपदपांशुग्रह-
णस्याप्रयोजकत्वमुक्तं पदकर्माप्रयोजकं नयनस्य परार्थत्वा-
दिति चतुर्थे । वैश्वानरोपासकस्य वाचनिकं पूर्वभोजनमि-
त्यदोषः । स्तुतिर्वा विधिवाक्यगतं च नामधेयमतिदेशकं स-
त्यामाकाशायां कौण्डपायनीयहोमे ऽत्राग्निहोत्रपदमर्थवादगतं
तत्रातिदेशकं स्तुतिपरत्वात् । यथोपशयो यूयो भवतीति
केन चित्सादृश्येन सिद्धेन स्तुत्युपपत्तेरित्युक्तं सप्तमे ॥ ४१ ॥

तन्निर्द्धारणानियमस्तद्दृष्टेः पृथग्व्यप्रतिबन्धः

फलम् ॥ ४२ ॥

सन्ति कर्माङ्गव्यपाश्रयाणि विज्ञानानि ओमित्येतदक्षरमुपासीते-
त्यादीनि तेषां निर्द्धारणमेकान्तभावः । तस्य क्रतुष्वनियमो
गोदोहनादिवदकत्वकृत्वात्तद्दृष्टेरित्यनियमदर्शनात्तेनोभौ कुरु-
ते यश्चेतदेवं वेद यश्च न वेदेति । यतः साङ्गक्रतुफलात्
पृथगेवाप्रतिबन्धः फलमुपासनानां कर्मफलस्यैवातिशयो ऽप्र-
तिबन्धो यदेव विद्यया करोति भ्रज्योपनिषदा तदेव वी-
र्यवत्तरं भवतीति इतरदपि कर्म वीर्यवदेव फलवदित्यर्थः ।
फलश्रुतिरर्थवाद इति पूर्वपक्षाशङ्का ॥ ४२ ॥

प्रदानत्रदेव तदुक्तम् ॥ ४३ ॥

वाजसनेयके ऽध्यात्मं वागादीनां प्राणः श्रेष्ठो ऽवधारितो
ऽधिदैवतमग्न्यादीनां वायुस्तथा छान्दोग्ये वायुर्वा च संवर्गं
इत्यधिदैवमग्न्यादीनां वायुः संवर्गः । अत्राध्यात्मं वागादीनां प्राण
इति यः प्राणः स वायुरिति वायुप्राणयोरभेदश्रुतेर्धिदैवकत्वमध्या-
त्माधिदैवयोरिति प्राप्त उच्यते । विद्याभेदः स्थानभेदनियमः । तौ वा
एतौ द्वौ समुद्रौ वायुरेव देवेषु प्राणः प्राणेष्विति भेदव्यपदेशात् ।
भवति च वस्तुभेदे ऽपि गुणभेदात्कर्मभेदः प्रदानवत् । इन्द्राय राक्षे
पुरोडाशमेकादशकपालं निर्वपेदिन्द्रायाधिराजायेन्द्राय स्वाराज्याये-
ति । प्रदानभेदः । प्रक्षेपनानात्वम् । तदुक्तं सङ्क्षेपे नानादेयता पृथक्
त्वादिति ॥ ४३ ॥

लिङ्गभूयस्त्वात्तद्धि बलीयस्तदपि ॥ ४४ ॥

नेवं वेदमग्रे सदासीदिव वा इदमग्रे नैवासोत्तद्वत्तन्मन एव
पट्विंशत्सहस्राण्यपश्यदात्मनो मनोमयान्मनाश्चित्तस्ते मनसैवा-
धीयन्त मनसा चोयन्त मनसैव ग्रहा अगृह्यन्त मनसा स्तु-
वन्त मनसा शंसन्त यत्किञ्चिद्यज्ञे कर्म क्रियते मर्षो वाच-
मसृजत सा वाक् प्राणमसृजत । अनेन क्रमेण प्राणश्चभुः
श्रोत्रं कर्माग्निरिति स एकैक एतावान् भावानसौ पूर्वः तं
है ते विद्याचित एव तानेतानेवंविदे सर्वदा सर्वाणि
भूतानि चिन्वन्त्यपि स्वपते विद्यया है वैत एवंविदश्चित्ता
भवन्तीति । तत्र संशयः । किं कर्मात्मका अमो अग्नयः किं
विद्यामया इति । ज्ञानात्मका इति सिद्धान्तं तावदाह लिङ्गभूय-
स्त्वाल्लिङ्गं सामर्थ्यं तत्किञ्चेमानि भूतानि मनसा सङ्कल्पयन्ति
तेषामेव सा कृतिरिति तान्वैतानेवंविदे सर्वदा सर्वाणि भू-
तानि चिन्वन्त्यपि स्वपते सुपुत्राय चेत्यर्थः । तद्धि लिङ्ग-
प्रकरणाद्वलीयः । तदप्युक्तं शेषलक्षणे श्रुतिलिङ्गवाक्यप्रकरण-
स्थानसमाख्यानां समवाये पारदौर्बल्यमर्थविप्रकर्षादिति पूर्नस्य ब-
लीयस्त्वमुक्तम् ॥ ४४ ॥

अथ पूर्वपक्षः ।

पूर्वविकल्पः प्रकरणात् स्यात् क्रियामानसवत् ॥ ४५ ॥

पूर्वस्यैव क्रियामयस्येष्टकाभिरग्निं चिन्वत इति विहिं-
तस्यायमग्निविकल्पः स्यात्तत्प्रकार इत्यर्थः । यथासौ कृत्वङ्गं
तथायमपीत्यर्थः । कथम् । प्रकरणक्रियामानसवत् । यथा द्वाद-
शाहस्य दशमे ऽहनि पृथिव्याः पात्रेण समुद्ररसनप्राजा-
पत्यं मनोग्रहं गृह्णातीति मानसी क्रिया कृत्वङ्गमेवमत्रा-
पीत्यर्थः ॥ ४५ ॥

अतिदेशाच्च ॥ ४६ ॥

इतश्च पट्विंशत्सहस्राण्यग्नयो ऽर्काः तेषामेवैक एव
तावान् यावानसौ पूर्व इति क्रियात्वसादृश्यादेवमुक्तम् ॥ ४६ ॥

त्रिधैव तु निर्धारणात् ॥ ४७ ॥

तुशब्दात्पक्षव्यावृत्तिरेवकारो ऽवधारणे । विधैवेयं मानसी
स्वतन्त्रा निर्धारणात् । ते हैते विद्याचित एवेति ॥ ४७ ॥

दर्शनाच्च ॥ ४८ ॥

इतश्च तान्यैतानवन्विदे सर्वदा सर्वाणि भूतानीति ॥ ४८ ॥

श्रुत्यादिवलीयस्त्वाच्च न बाधः ॥ ४९ ॥

न प्रकरणेन लिङ्गादिबाधस्तेषां बलीयस्त्वात् । ते हैते
विद्याचित एवेति श्रुतेः सर्वदा सर्वाणीति लिङ्गम् । न ह्यन्यथा-
सर्वाणि भूतान्यस्य विचिन्वन्तीति युज्यते । मनोवृत्तिषु तूप-
पद्यते । पद्त्रिंशत्सहस्राणीति च शतायुः पुरुषस्तत्र शतेषु
संवत्सरेषु यावन्त्यहोरात्राणि त्रीणि शतानि पष्ठिश्च पष्ठि-
श्चाहोरात्राणि भवन्ति तदीयामहोरात्रसूत्र्यां मनोवृत्तिषु कल्प-
यित्वैवं व्यपदिश्यते विद्यया हैवैत एवंविदश्चित्ता भवन्तीति
प्रमाणत्रयं विद्यामयत्वप्रतिपादकम् । एवं हि ग्रहणं च ऋत्विक्-
शक्कानिरुणद्धि ॥ ४९ ॥

अनुबन्धादिभ्यः प्रज्ञान्तरपृथकत्ववत् दृष्टश्च ।

तदुक्तम् ॥ ५० ॥

इतश्च स्यातन्त्र्यं मनश्चादिव्यापारेषु क्रियावयवानुबन्धान्मन-
सैवाधीयन्त मनसा चीयन्त मनसैव ग्रहा गृह्यन्त क्रत्वङ्गत्वे
मनस्यारोपणमनर्थकम् । आदिशब्देन पूर्वोक्तातिदेशो व्यपदिश्यते ।
भेदे सत्यतिदेशो ऽवकल्पते प्रज्ञान्तरपृथकत्ववत् । यथा शाण्डि-
ह्यविद्याप्रभृतीनि कर्मभ्यां विद्यान्तरेभ्यश्च पृथगवतिष्ठन्ते दृष्ट-
श्चोत्कर्षो ऽवेष्टे राजसूयप्रकरणे पठितायाः । तदुक्तं भेदलक्षणे
अवेष्टो यज्ञसंयोगात् क्रतुप्रधानमुच्यते इति । यदि ब्राह्मणो य-
जेत बार्हस्पत्यं मध्ये निधायाहुतिमाहुतिं हुत्वा तमभिचार-
यतीत्यादिवाक्येन ब्राह्मणादिसम्यन्धो ऽवेष्टेर्विधीयते ऽन्नाध-
कलाय । यथाह श्रुतिरेतयाध्यायकामं याजयेदिति ॥ ५० ॥

न सामान्यादप्युपलब्धेर्मृत्युवन्न हि लो-

कापत्तिः ॥ ५१ ॥

न मानसग्रहसामान्यादपि मनश्चिदादीनां क्रियाङ्गत्वं केवलपुरुषार्थोपलब्धेः । पूर्वस्मिन्मण्डलब्राह्मणसमाप्तौ सु एव एव मृत्युर्य एव एतस्मिन्मण्डले पुरुषो ऽयं दक्षिणेक्षन्पुरुषः स एवंविद् आत्मा भवति सो ऽमृतो भवति मृत्युर्ह्यस्यात्मा भवतीति । तदेवाग्राह्याकाङ्क्षासन्निधियोग्यतावशेन सम्बध्यते । सामान्यफलं चोत्तरत्र ध्रूयमाणम् ।

विद्वत्तया तदारोहन्ति यत्र कामाः परागताः ।

न तत्र दक्षिणापत्तिर्ना विद्वांसस्तपस्विन इति ॥

न हि फलमन्तरेण विधिः समाप्यते । तदुक्तं चतुर्थे भूत्येकदेशः स इति । न च मानसग्रहतुल्यत्वात् क्रियाङ्गत्वम् । न हि किञ्चित्सादृश्यं कस्य चिन्नास्ति मृत्युवत् । यथा स एव मृत्युर्य एव एतस्मिन्मण्डले पुरुष इति अग्निर्वै मृत्युरन्यादित्यपुरुषयोर्न सादृश्यादेकतापत्तिः । यथा चासौ या व लोको गौतमाग्निचित् इत्यनन्तरे लोकम्पृणाब्राह्मणे ऽग्निरिति न ह्यग्नेर्लोकापत्तिर्लोकस्य चाग्न्यापत्तिः ॥ ५१ ॥

परेण च शब्दस्य ताद्विध्यं भूयस्त्वात्त्रनुबन्धः ॥ ५२ ॥

परस्तादप्ययं वा व लोक एषो ऽग्निचित् इत्यनन्तरे लोकम्पृणाब्राह्मणे ताद्विध्यं विधायित्वं शब्दप्रयोजनं लक्ष्यते । तत्र हि विद्याया तदारोहतीति विद्यामाहात्म्यं दर्शितं तत्सामान्यादिहापि विद्याविधित्वम् । भूयांसो ऽग्न्यवयवाः सम्पातयितव्याः विद्यायामित्येतस्मात्कारणादग्निनानुबध्यते विद्या न कर्माङ्गत्वात् । तस्मान्मनश्चिदादीनां विद्यात्मकमिति ॥ ५२ ॥

एक आत्मानः शरीरे भान्नात् ॥ ५३ ॥

मनश्चिदादयो विद्याविधयः पुरुषार्था इत्यनन्तरमुक्तं एको ऽसौ पुरुषो यदर्थस्तु परलोकफलविधय इति तत्प्रसाधनार्थमारभ्यते । तत्रात्मनो ऽभावमेके लोकायतिका मग्न्यन्ते । कुतः ।

शरीरे सति चैतन्यस्य भावात् असति चाभावात्तद्धर्मश्चैतन्यं
शरीराकारपरिणतेभ्यो भूतेभ्यश्चैतन्यमुत्पद्यते इति । तथा बार्ह-
स्पत्यानि सूत्राणि पृथिव्यग्नेजो वायुरिति तत्त्वानि तत्समु-
दाये शरीरेन्द्रियविषयसंज्ञा तेभ्यश्चैतन्यं किण्वादिभ्यो मद्दश-
क्तिवाद्विज्ञानमिति ॥ ५.३ ॥

अत्राभिधीयते ।

व्यतिरेकस्तद्भावात्तत्त्वान्न तूपलब्धिश्च ॥ ५.४ ॥

तुशब्दः प्रक्षय्यावृत्त्यर्थः । न शरीरधर्मश्चैतन्यं तत्रोक्तव्यतिरे-
कस्तस्याः स धर्मश्चैतन्यमित्यर्थो येन परिणतानि भूतान्युपल-
भ्यन्ते स तेभ्यो व्यतिरिक्तस्तदुपलब्धावश्यमभ्युपगन्तव्यः । न
द्व्युपलभ्यो घटादिरेवोपलब्धा । ग्राह्यग्रहीत्रोर्मेदानुभवात् । उपल-
ब्धिश्च । यथोपलब्धादन्योपलब्धिः । सा कस्मादभ्युपेयते । अपरो-
क्षत्वादेवं चेदुपलब्धाप्यपरोक्ष एव । उपलब्धा उपलब्ध उपलब्धिश्च
त्रितयं प्रत्यक्षम् । उपलब्धा तावत्स्वयं प्रसिद्धः प्रमाणं प्रमेयं
च तत्सापेक्ष्यमचेतनत्वात् । सर्वो हि लोकः स्वमात्मानं प्रत्यभि-
जानाति जाग्रत्सुषुप्तपुतावस्थात्रयव्यतिरिक्तं सो ऽहमित्यनु-
सन्धत्ते । यस्त्वमात्मानं निराकरोपि किमहमस्मीति प्रत्येपि
किं वा नेति । यदि न प्रत्येपि को वा निराकर्ता । अथ प्रत्ये-
पि त्वमेवासौ निराक्रियमाणस्यात्मत्वात् । न ह्यभावप्रत्ययः
प्रमातर्यास्पदं लभते । अभावज्ञानस्यापि प्रमातारमनाग्नि-
त्यानुपपत्तेः । प्रमेये हि घटादावस्ति नास्ति प्रत्ययौ पर्यायेण
प्रयतते । न च शरीरधर्मत्वं तद्धर्मवैधर्म्यात् । ये हि शरीरधर्मा
रूपादयः तेषां तद्भावाभावात् । यावच्छरीरभावात् । मृ-
तशरीरे ऽप्यनुवृत्तेरन्यथावच्छरीरभावि चैतन्यम् । धर्मस्य हि
द्विधा निवृत्तिराधारविनाशाद्वा विरुद्धधर्मसमादेशाद्वा । यथा
श्यामस्य कुम्भस्य रक्तगुणयोगाग्नित्वः । ननु चैतन्यं
तत्रापि विरुद्धं धर्मान्तरम् । अत्रोच्यते । प्रायेण प्राकृतानां ल-
ज्जापरित्यागः पाण्डित्यकारणं सति शरीरे चैतन्याभावः क-
थमिति पृष्टे स एव चैतन्याभावो हेतुरपदिश्यते त्वया । न
हि साध्य एव हेतुर्भवति । न हि श्यामत्वाभावः श्यामत्व-

निवृत्तौ हेतुः किन्तु गुणान्तरम् । न चाचैतन्यं नाम किञ्चि-
द्गुणान्तरमस्ति । ननु च कार्कश्यादिर्यथा सत्यपि शरीरे
अपैति तद्धर्मः सन् । तत्र युक्तं मृदुत्वस्थूलत्वादीनां निवृत्ति-
हेतुत्वात् किं चक्षुः शरीरसमवायित्वेन प्रतिभासन्ते रूपाद-
यस्ते तद्धर्मा भवन्तु संवेदनसामर्थ्यात् । कदाचिच्चैतन्यतत्समवा-
यित्वेन गृह्यन्ते । चैतन्यविशिष्टे शरीरे ग्राह्ये ऽभ्युपगम्यमाने ऽन्य-
चैतन्यं कल्पयितव्यं गृहीतत्वेन तस्यान्यमित्यनवस्थेति व्य-
तिरेको बलादापद्यते चैतन्यशरीरं न सम्भवतीति भौतिक-
त्वात्कुम्भादिषु । हिताहितप्रवृत्तिनिवृत्त्यसम्भवादचैतन्यं कु-
म्भादीनामस्मदादिषु । आगमाच्चोत्क्रान्तिगत्यांगातिप्रातिपाद-
नात् व्यतिरिक्तत्वं नित्यत्वं चैवं श्रमाणत्रयसिद्धौ ऽस्माकमात्मा ।
यत्तु शरीरे भावादिति व्यतिरेको ऽसिद्धः शरीराभावे तदभावः
हेत्वभावादिति स्थितम् । मदशक्तिवदित्ययुक्तं दृष्टान्ताभिधानं वैध-
र्म्यात् । अवश्यं कस्य चिच्छक्तिर्भवति बीजस्याङ्कुरशक्तिरग्रेर्दह-
नशक्तिरिति । यदि शरीरव्यतिरेकेणापरिणतस्य महाभूतस्य प-
रिणतस्य वा चैतन्यशक्तिर्दृश्येत ततो दृष्टान्तो ऽयुक्तस्तदभा-
वात् कायकार्यं चैतन्यमिति प्रतिशामात्रमिति ॥ ५४ ॥

अङ्गावबद्धास्तु न शाखासु हि प्रतिवेदम् ॥ ५५ ॥

• ओमित्येतदक्षरमुद्गीथमुपासीत लोकेषु पञ्चविधाः सामोपा-
सीत उक्थमुक्थमिति वै प्रजा वदन्ति तदिदमेवोपमन्थमयं
वा च लोक एषो ऽग्निश्चित इत्येवमाद्याः प्रतिशाखासु प्रत्ययं
विधीयमानाः व्यवतिष्ठेरन् । येन स्वरादिविशेषेण यस्यां शा-
खायामुद्गीथादयः पठ्यन्ते तद्विशिष्टा एव भवेयुर्न शाखान्तर-
गतोद्गीथाद्याश्रयाः सन्निधानादिति प्राप्ते भ्रमः । उद्गीथाङ्गप्रतिष-
द्धाः प्रत्यया न प्रति वेदं किन्तु सर्वशाखाविहितास्युर्यस्मा-
दुद्गीथादिश्रुतिरविशिष्टा सन्निधिं बाधते । क्रतुमध्यगताश्चो-
द्गीथादयः प्रत्ययाश्रया न तत्र सन्निधिविशेषः । सर्वशाखाप्रभ-
वत्वात्क्रतोः ॥ ५५ ॥

मन्त्रादिवद्वा ऽविरोधः ॥ ५६ ॥

चायं वाशब्दः । शाखान्तरविहितो मन्त्रः कुटगरसीति

शास्त्रान्तरेष्वपेक्षते । कुक्कुटो ऽसीत्यश्मानमादत्ते कुट्टकरसीति
वेति मैत्रायणीयानां प्रयाजा न सन्ति तथाप्यन्तूर्ध्वगुणविधि-
र्भवति । समानतन्त्रा होतव्या इत्यादिग्रहणम् ॥ ५६ ॥

भूमनः क्रतुवत् जायस्त्वं तथाहि दर्शयति ॥ ५७ ॥

वैश्वर्निरविद्यायां छान्दोग्ये किं समस्तोपासनं कर्तव्यमथ
व्यस्तोपासनमपीति । दिवमेव भगवो राजश्रिति हांवाचेति
प्रत्येकश्रुतेः फलसङ्कीर्तनाच्च व्यस्तोपासनप्राप्तायुच्यते । भूमनः
समग्रोपासनस्य ज्यायस्त्वं प्रशस्तता प्रमाणवत्त्वम् । कथम् । उप-
क्रमोपसंहारयोरेकवाक्यत्वात् । यथा वैश्वन्नरं द्वादशकपालं नि-
र्वपेत्पुत्रे जाते इति । मूर्द्धा ते व्यपतिष्यदिति दोषदर्शनात्
क्रतुवत् । यथा पौर्णमासादीनां साङ्गान्नामेकः प्रयोगः फलाय
श्रुतिश्च भवति यथा न्याय उक्तो ऽस्माभिः । तथा व्यस्ता-
पासनं व्यावर्त्य समग्रोपासनत्वमेवानुक्रुष्य स सर्वेषु लोकेषु
सर्वेषु भूतेषु सर्वेष्व्यात्मस्वप्नमर्त्ताति ॥ ५७ ॥

नाना शब्दादिभेदात् ॥ ५८ ॥

शाण्डिल्यविद्यादीनामपि समुच्चित्योपासनं ज्यायो ऽनन्तर-
न्यायेन । यथा चाग्निहोत्रादीनां समुच्चित्य प्रयोगस्तथात्रापेक्षति
प्राप्त उच्यते । नानेति । भेदेनोपासनं कर्तव्यं न समुच्चित्य । प्र-
तिप्रकरणमुपासनाविधीनामन्योन्यनिराकाङ्क्षत्वात् । कथम् । शब्दा-
दिभेदात् । शब्दान्तराभ्याससंख्यासंज्ञागुणप्रकरणानि कर्मभेदप्र-
माणानि भेदलक्षणे दर्शितानि तैरेवात्रापि भेदसिद्धिर्भेदोपासी-
त स क्रतुं कुर्वीतेति स्वरूपाभेदे ऽपि विधेयस्य पुरुषप्रययस्य
गुणफलानुबन्धात्तत्स्वरूपं भिद्यते । यथेष्टिपशुसोमार्दीनाम् ॥ ५८ ॥

विकल्पो ऽविशिष्टफलत्वात् ॥ ५९ ॥

किमासु विद्यासु फलार्थिनां समुच्चयेन प्रयोगो ऽग्निहोत्रा-
दिवदथवा विकल्पित इति । समुच्चयोऽग्निहोत्रादिवदिति पूर्वः पक्षः ।
विकल्प इति सिद्धान्तः । कस्मात् । अविशिष्टफलत्वात् । अपव-
र्गप्राप्तिरेकफलमेकार्थस्तु विकल्पोरपि न्यायान् । यथा

ग्रीहियवयोरेकं कार्यमन्योन्यनिरपेक्षसाधनभावोपदेशाद्विकल्पस्त-
द्वद्वार्पाति ॥ ५९ ॥

काम्यास्तु यथाकामं समुच्चीयेरन्न वा

पुत्रहेत्वभावात् ॥ ६० ॥

प्रत्युदाहरणसूत्रम् । स यो नाम ब्रह्मेत्युपास्ते यावैजासो ग-
तं तत्रास्य यथाकामचारो भवति स य एतमेवं वायुं दि-
शां घत्सं वेद न पुत्ररोदनं रोदिति । काम्यास्तु यथा
कामं यथाफलं यावन्ति फलानि प्रार्थयते तत्प्राप्तये समु-
च्चतव्याः यथेकफलमिच्छति तदैकमेव कुर्यादित्यनियमः ।
पूर्वोक्तहेत्वभावादिति ॥ ६० ॥

अङ्गेषु यथाश्रयभावः ॥ ६१ ॥

कस्याङ्गेषुदगीधादिषु यथाश्रयभावः प्रत्ययानां तेन ते-
न वेदेन विहितानां यथाश्रयस्तोत्रशस्त्रादयो नित्यास्तथाश्रि-
ता इत्यर्थः ॥ ६१ ॥

शिष्टेश्च ॥ ६२ ॥

इतश्च यथा स्तोत्रादीनां शिष्टिः शासनं विधानं तथा
प्रवृत्तयानाम् ॥ ६२ ॥

समाहारात् ॥ ६३ ॥

होतृपदनाम्नैवाऽपि दुरुदगीथमनु समाहरतीति यः प्रणवः स
उदगीथ इत्येकत्वविज्ञानसामर्थ्यादुदगाता स्तोत्रवैगुण्यसमुत्प-
न्नं होतृकर्मणः शंसनात्समादधातीति समुच्चयं दर्शयति ॥ ६३ ॥

गुणसाधारण्यश्रुतेश्च ॥ ६४ ॥

इतश्च । विद्यागुणस्योद्धारस्य वेदत्रयसाधारण्यश्रयणात् ।
ओमित्याश्रावयत्योमिति संशत्योमित्युदगायतीति तदाश्रितस्य
प्रत्ययस्य साधारण्यमित्यभिप्रायः । ननु पुनरुक्तमेतन्निरस्तो-
नियतो ऽङ्गभावः पृथग्व्यः प्रतिबन्धः फलमिति । अत्रोच्यते तदेवा-
क्षिप्यते । कथमाश्रयासम्बन्धस्यावश्यं विधेयत्वात् । अन्यथा य-
हिरपि प्रयोगः स्यात् । ततश्च प्रयोगवचनेनाश्रयवदाश्रितस्यो-

पादानाश्रित्यप्रयोगे यस्य ऋत्विजो यदुपासनमुक्तं तत्ते-
न कर्तव्यम् । अङ्गातरवत् प्रयोगवचनोपादानविशेषात् । यथा
यस्यपर्णमयी जुह्वर्भवति न स पापं श्लोकं शृणोतीत्याश्रयसं-
म्बन्धो ऽवश्यम्भावीति कर्त्तर्यता । अत्र वाक्यान्तरेण श्र-
द्धयोपनिषदेति फलस्य विधानात्तदपि भवतीत्युच्यते । नाश्र-
यसम्बन्धो ऽत्र विधातव्यः प्रयुज्यमानोद्गीथाद्युद्देशेन मनो-
वृत्तिमात्रविधानात् । न चोद्गीथादयः क्रतोर्वहेर्विद्यन्ते नै-
मित्तिकत्वात् अध्वर्यादिवत् । अधिकृताधिकारित्यसिद्धं गोदो-
हनादिवत् । तथा तत्राप्यणयनमाश्रित्य गोदोहनं फलं साध-
यति प्रणयतिशब्दोपादानसामर्थ्यादाश्रयत्वस्तिद्धेरेवमत्रापि । पर्ण-
मयी वाक्ये तु जुह्वसम्बन्धस्यावश्यंभावित्वात्तत्सम्ब-
न्धापूर्वं विधातव्यमिति फलश्रुतेरर्थवद्वाः । अन्यथा वा-
क्यमेदप्रसङ्गात् । इह तु वाक्यान्तरे स्ववाक्यं वा यत्फ-
लमुक्तं तदेवमुक्तमन्तरङ्गत्वादनारभ्याधीतत्वाच्चेति तदेव स्थि-
तं पृथक्प्रतिबन्धः फलमिति ॥ ६४ ॥

तदेतदुच्यते—

न वा तत्सहभावाश्रुतेः ॥ ६५ ॥

न वेति व्यावृत्तिः । न प्रत्ययानां कर्त्तर्यत्वात् स्वाङ्गा-
नामुपसंहारं करोति ज्योतिष्टोमादिविधिः पुरुषार्थास्तु
प्रत्यया इति वैषम्यम् । अत एवावश्यं कर्त्तव्यताभावात् प्रत्ययाः
कल्पसूत्रकारैर्न निबद्धाः ॥ ६५ ॥

दर्शनाच्च ॥ ६६ ॥

इतश्च प्रत्ययानामसहभावो दर्शनादेवविद्वहं ब्रह्म यत्तं
यजमानं सूर्याश्च ऋत्विजो ऽभिरक्षतीति ब्रह्मणो विद्वत्तया सर्वेषां
पालनं भुवन्प्रत्ययनित्यतां दर्शयति ॥ ६६ ॥

इति भास्करीयब्रह्मसूत्रभाष्ये तृतीयाध्यायस्य
तृतीयः पादः समाप्तः ॥

अथ तृतीयाध्यायस्य चतुर्थः पादः ।

पुरुषार्थो ऽतः शब्दादिति बादरायणः ॥ १ ॥

पुरुषस्य प्रयोजनं ब्रह्मप्राप्तिरतो ब्रह्मज्ञानात् । कुतः । प्रमा-
णात् । शब्दात् । इति शब्दोऽवधारणार्थः । सम्यग्ज्ञानं पुरुषार्थ-
मेव न तत्र कल्प्यमिति भगवान् बादरायणो मन्यते ऽस्म । कः
पुनः शब्दः । तरति शोकमात्सवित् स यो ह वैतत्परमं
ब्रह्म वेद ब्रह्मविदामोति परं सर्वोऽश्च लोकानामोतीति । अपू-
र्वः पक्षः प्रारभ्यते । यद्येवं किमर्थः सिद्धान्तोपक्रमः किं
चात्र प्रतिपाद्यमिति वक्तव्यम् । उच्यते । सर्वत्र सिद्धान्तोपक्रम-
स्य द्वयी गतिः पूर्वपक्षविषयज्ञानार्थं तस्य वा दौर्बल्यप्रकट-
नार्थं सिद्धान्तहेतुं ज्ञात्वा तन्निरासेन प्रत्यवस्थानोपपत्तेः ।
आत्मज्ञानं कर्माङ्गप्रत्ययध्वणं च स्तुतिमात्रैकाग्र्यं भात-
माश्रमान्तरं स्मार्तं विकलेन्द्रियादिविषये चरितार्थमिति मां-
मांसकमतं तदत्र निरस्यते । स्थिते ऽस्मिन्पुरुषार्थे ज्ञाने कर्म-
समुच्चिता ततः सिद्धिरिति यद्वादिष्यतेरदवदित्यत्र वक्ष्यति ।
तदेतदधिकरणतात्पर्यम् । अन्ये केवलादेव ज्ञानादत्रैव पुरुषा-
यसिद्धिः प्रतिपाद्यत इति मन्यन्ते तात्पर्यापरिज्ञानात् ॥ १ ॥

शेषत्वापुरुषार्थत्वादो यथा ऽन्येष्विति

जैमिनिः ॥ २ ॥

कर्मशेषत्वात् कर्तुरात्मनः तत्सङ्गाधनाद्यापनेनोपनिषदां क-
र्मोपयोगित्वम् । लौकिके पुनर्व्यवहारो नास्ति तत्सङ्गाधा-
द्योगः सर्वथोपपत्तेः फलश्रुतिरर्थवादः । यथा यस्य पर्णमभी

जुह्वमवति न स पापं दलोकं शृणोति यदङ्गे चक्षुरेव भ्रा-
तृव्यस्य वृङ्गे यत्प्रयाजा इज्यन्ते वर्मं यजमानस्य भ्रातृव्यस्याभि-
भूत्यै इति जैमिनिराचार्यो मन्यते स्म ॥ २ ॥

आचारदर्शनात् ॥ ३ ॥

ग्रहविग्रहामप्याचारदर्शनात् । जनको ह वैदेहो बहुदक्षिणेन
यजते ॥ ३ ॥

तच्छ्रुतेः ॥ ४ ॥

कर्मशेषत्वधवणात् । यदेव विद्याया करोति श्रद्धयोपनिषदा
तदेव धीर्यवत्तरं भवतीति ॥ ४ ॥

समन्वारम्भणात् ॥ ५ ॥

ते विद्याकर्मणी समन्वारमेते इति ॥ ५ ॥

तद्वतो विधानात् ॥ ६ ॥

विद्यावतः कर्मविधानात् । आचार्यकुलाद्वेदमधीत्य यथा-
विधानं गुरोः कर्मातिशेषेणाभिसमावृत्य स्वे कुटुम्बे शुचौ
देशे स्वाध्यायमधीयान इति । अर्थावबोधपर्यन्तः स्वाध्यायवि-
धिरिति स्थापितम् ॥ ६ ॥

नियमाच्च ॥ ७ ॥

इतश्च कुर्वन्नेवेह कर्माणि जिजीवियेच्छतं समाः यावज्जीवम-
ग्निहोत्रं जुहुयादिति ॥ ७ ॥

अथ सिद्धान्तः ।

अधिकोपदेशात्तु वादरायणस्यैव तद्दर्शनात् ॥ ८ ॥

तुशब्दः पक्षव्यावृत्त्यर्थः । कर्तृभोक्तृत्वरूपात्संसारिणो जी-
वाऽधिको ऽसंसारी ईश्वरः समस्तप्रपञ्चधर्मरहितो ऽद्वितीयः
सत्यज्ञानानन्तलक्षणस्तस्य सर्ववेदान्ते उपदेशात् । तज्ज्ञानस्य
कर्मानुपयोगात् प्रकरणाद्यभावाच्च कर्माङ्गत्वं कल्पयितुम-
शक्यम् प्रयाज्यत् । आत्मज्ञानं तु स्वप्रकरणगतेनैव

निराकाङ्क्षं नान्यशेषत्वं प्रतिपद्यते । स्थितमेवं पुरुषार्थो
ऽत इति यादरायणस्य मतं तद्दर्शनात् । यः सर्वज्ञः स-
र्वविदिति ॥ ८ ॥

तुल्यं तु दर्शनम् ॥ ९ ॥

अकर्माङ्गत्वे ऽप्यस्तीत्यर्थः । एतद्ध स्म वै तद्विद्वांस आ-
हुर्कपयः कारुषेया किमर्था वयमध्येष्यामहे किमर्था वयं
यक्ष्यामह । एवं वै तमात्मानं विदित्वा ब्राह्मणाः पुत्रै-
पणायाश्च वित्तैपणायाश्च व्युत्थायाथ मित्राचार्यं चर-
न्तीति । किमर्था वयमिति संहिता विज्ञानस्तुत्यर्थं ना-
ध्ययनादित्यागविधानम् । सर्वथा ज्ञानस्य प्राधान्यमभि-
प्रेतम् ॥ ९ ॥

असर्वत्रिकी ॥ १० ॥

यदेव विद्ययेति श्रुतिः सर्वत्र न भवत्युद्गीथसम्बन्धात् । उ-
द्गीथोपासनायाः कर्माङ्गत्वमिष्टमेव ॥ १० ॥

विभागः शतवत् ॥ ११ ॥

विद्यान्यमारभते कर्मान्यमिति विभागः । तथाप्यनङ्गत्वमात्र-
विषयक्षयोन्यस्तमिदं दृष्टव्यम् ॥ ११ ॥

अध्ययनमात्रवतः ॥ १२ ॥

अध्ययनतदाक्षिसकर्मज्ञानवतो ऽध्ययनस्य ज्ञानार्थत्वात् ते-
न च कर्माधिकारोपपत्तेः कर्माङ्गं नात्मज्ञानमित्यभिप्रायः ॥ १२ ॥

नाविशेषात् ॥ १३ ॥

विदुषो ऽध्ययनस्य ज्ञानार्थत्वात् तेन च कर्माधिकारो-
पपत्तेः विदुषो ऽविदुषश्चाविशेषात् कुर्वन्नेवेति ॥ १३ ॥

स्तुतये ऽनुमतिर्वा ॥ १४ ॥

पूर्वत्रापारितोषात् परिहारान्तरं प्रकरणात् । विद्यास्तु-
तये ऽनुमतिः कर्मानुष्ठा क्रियते न कर्म लिप्यते नर इत्यनेना-

भिसम्बन्धात् । ज्ञानस्यैतत्सामर्थ्यं यत् जीवे कर्मकुर्वति विदुषि
न छेपो भवतीति ॥ १४ ॥

• कामकारेण चैके ॥ १५ ॥

अपि चैके शाखिनो विदुषामिच्छानुरोधेन प्रजादिपरित्याग-
मामनन्ति किं प्रजया करिष्यामो येषां नो ज्यमात्मायं लोक इति
विद्याप्राधान्यं दर्शयति ॥ १५ ॥

उपमर्दञ्च ॥ १६ ॥

यत्र त्वस्य सर्वमात्मैवाभूत् केन कं पश्येदिति आत्मस्व-
रूपस्थस्य विषयेन्द्रियजसमस्तसांसारिकक्लेशोपमर्दमामनन्तीत्यर्थः ।
अतो न कर्माङ्गम् ॥ १६ ॥

• ऊर्ध्वरेतःसु च शब्दे हि ॥ १७ ॥

इतश्च विद्यायाः स्वातन्त्र्यं नाग्निहोत्राङ्गता । कथम् । ऊ-
र्ध्वरेतस्तु निवृत्तप्राग्यधर्मेष्वध्रमेषु भ्रूयते यतस्ते चाध्रमवा-
दिके शब्दे दृश्यन्ते । त्रयो धर्मस्कन्धा ये चेमे ऽरण्ये भद्रा
तप इत्युपासते एतमेव प्रवाजिनो लोकमिच्छन्तः प्र-
यजन्तीति ॥ १७ ॥

परामर्शं जैमिनिरचोदना चापयदति हि ॥ १८ ॥

त्रयो धर्मस्कन्धा इति प्रसिद्धानामाश्रमाणां सामोपासन-
विधिप्रकरणे तावमाने ततो ऽपकृष्य स्वतन्त्रस्य प्रणवोपासनस्य
स्तुत्यर्थं परामर्शमनुवादं जैमिनिराचार्यो मेने न तेषां विधा-
नम् । कस्मादचोदनाद्विधायकशब्दाभावात् । अपि चापयदति
धीरहा एव देवानां यो ऽग्निमुद्गासयते आचार्याय प्रियं
धनमाहृत्य प्रजातन्तुं मा व्यवच्छेत्सीरिति ॥ १८ ॥

अनुष्ठेयं बादरायणः साम्यश्रुतेः ॥ १९ ॥

अनुष्ठेयमाश्रमान्तरं बादरायण आचार्यो मन्यते स्म । गार्ह-
पत्येन तुल्यधवणादाश्रमान्तरस्य । त्रयो धर्मस्कन्धा इत्यनुवादा-
द्य स्मृतीनां श्रुतिमूलत्वं सिद्धम् । १९ ॥

विधिर्वा धारणवत् ॥ २० ॥

अथवा न परामर्शमात्रमाश्रमान्तराणां किं तर्हि विधिः । कस्मात् । पुनः श्रवणे चैकवाक्यतां भित्त्वा विधिरुपगम्यते अन्यतः प्राप्त्यसम्भवात् धारणवत् । यथा दिष्टं गताग्निहोत्रे श्रूयते । अभस्तात्समिधं धारयन्ननुद्रवेदुपरि हि देवेभ्यो धारयतीति भित्त्वा वाक्यमुपरि धारणमपूर्वत्वाद्भिधीयते । तदुक्तं शेष लक्षणे विधिस्तु धारणमपूर्वत्वादिति । निधीताधिकरणप्रदेशे ऽनुवादो विधिर्वास्तु सर्वथा सन्न्याश्रमाणि श्रुत्यनुष्ठानानि नैकाश्रम्यतेत्याभिप्रायः न पुनर्याक्यभेद एवैकान्तेन विवक्षित इति केचित् । अत्राहुः । ब्रह्मसंस्थ इति परिब्राजको निर्दिश्यते पारिशेष्यात् । त्रय एवेत्यत्र वैखानसो गृह्यते तस्य तपः प्राधान्यात् न भिक्षुरतः पारिशेष्योपपत्तिः । सर्व एते पुण्यलोके भवन्तीति च विरोधात् पुण्यलोकाश्चामृतभाजश्चेति । न हि भवति देवदत्तयज्ञदत्तौ मन्दप्रज्ञौ तयोरन्यतरो महाप्राज्ञ इति । अत्रान्वे प्रति श्रुवते । नार्य रुद्रशब्दो ब्रह्मसंस्थ इति यौगिको ऽयं ब्रह्मणि संस्था यस्येति । जातिशब्दो गुणशब्दो यौगिको वा सन्निहितं विशेषं नातिवर्तते । यथा गामानय पथिकाय वेतनं देहीति । स्थितश्चान्नेयाधिकरणे अयं न्याय आग्नेय्याग्नीध्रमुपतिष्ठत इत्यत्र । यदि परिब्राजकः तपः शब्देन सन्निधापितस्ततस्तस्येह ग्रहणं नार्थेन तस्यामृतत्वाशासुतरां भिक्षुः तपः प्रधानो ऽष्टप्रासशौचातिरेकादिनियमात् । भवति च सामान्येनोभयव्यपदेशो यथोद्भिज्जामिति स्वेदजस्यापि । ब्रह्मसंस्थता च ब्रह्मनिष्ठोच्यते सा च सर्वाश्रमाणामविशिष्टा । न चोङ्कारालम्बनं ब्रह्मानुचिन्तनमितरेषामशक्यमिति शक्यं कर्तुम् । ननु तेषां कर्मप्रधानत्वाद्शक्यमिहोच्यते । किमिदं प्राधान्यम् । न तावत्कर्मात्मानं लभतामिति तदनुष्ठीयते किन्तु पुरुषार्थतया । तथोक्तं कर्माण्यपि जैमिनिः फलार्थत्वादिति । पुरुषस्य चार्थः स्वर्गो ऽपवर्गो वा । अपवर्गार्थी तदीयं कर्म तदर्थमेव ब्रह्मार्पणन्यायेन क्रियमाणं भवति । अत एव ज्ञानकर्मणोरेकप्रयोजनत्वाद्विरोधः । तथा

चाह स य आत्मानमेव लोकमुपास्ते न हास्य कर्म क्षीयत
इति । स्वतः क्षणिकमपि अक्षयफलत्वादक्षयमुच्यते । यदि च
कर्मसम्बन्धमात्रेणामृतत्वं नास्तीत्युच्यते परिव्राजकस्यापि न
स्यात् । तस्यापि शौचाचमनस्नानभिक्षाटनादिकर्म कायिकं वा-
चिकं मानसं तच्चापरिहार्यं ध्रियमाणशरीरस्येति न कस्य चि-
न्मुक्तिः स्यात् । तस्मात्सर्वेषां यथायोगं ब्रह्मनिष्ठतात्पर्यं
तन्निष्ठतोच्यते न व्यापारान्तरोपरमम् । यथा स्वाध्यायनिष्ठः त-
पोनिष्ठ इति । यदुक्तं विरोधादिति । तदयुक्तम् । अवस्थान्तरापेक्ष-
या अविरोधात् । केवलकर्मिणः पुण्यलोकास्त एव ब्रह्मसंस्था
अमृतत्वभागिन इति । दृष्टान्तेऽप्यविरोध एव । कथम् । यदि ताव-
न्महाप्रज्ञतान्यतरस्य विधीयते तत्रैव वचनव्यक्तिर्मन्दप्रज्ञौ तावु-
भौ तयोरन्यतरः शास्त्रस्थो महाप्राज्ञः स्यात् । अथवानुवादः
पूर्वं मन्दप्रज्ञावभूतामिदानीमन्यतरो महाप्राज्ञो वक्ता इति काल-
भेदादविरोधः । अवश्यं चाश्रमकर्म यतिनापि कर्तव्यमन्यथा
प्रत्ययायात् । सर्वकर्मत्यागस्य च मिथ्यासङ्कल्पत्वात् । यद्य-
तैत्तिरीयके वचनं न्यासमेवापरे ऽवक्षदिति । तत्र न्यास
इति ब्रह्मेति निर्वचनात् ब्रह्माभिधीयते न कर्मत्यागः । तस्य
ब्रह्मणः सर्वतपसां परत्वं युज्यते तत्प्राप्यत्वात् ॥ २० ॥

स्तुतिमात्रमुपादानादिति चेन्नापूर्वत्वात् ॥ २१ ॥

स एष रसानां रसतमः परार्थो ऽष्टमो यदुद्गीथ इत्येव-
मादि स्तुतिमात्रमुद्गीथाद्युपादानात् । कर्माङ्गभूतानामुद्गीथा-
दीनामुपादानं कृत्वा तेषां स्तुतिमात्रं क्रियते नोपासना-
शेषत्वमिति पूर्वः पक्षः । सिद्धान्तस्तु नापूर्वत्वाच्चेति पूर्वपक्ष-
निवृत्तिः । अप्राप्तत्वाद्विधिरेव । न च प्रदेशान्तरविहितस्योद्गी-
थस्य प्रदेशान्तरे स्तुतिरुपयुज्यते । विधायकस्य पदसमूहस्या-
नन्तरं पुरस्तात्परस्ताद्वा समाज्ञातो ऽर्थवादस्तेनैकवाक्यतामे-
ति यथा घायुर्यं क्षेपिष्ठेति । तदुक्तं विधिना त्वेकवाक्य-
त्वात्स्तुत्यर्थेन विधीनां स्युरिति ॥ २१ ॥

भावशब्दाच्च ॥ २२ ॥

इतश्चोद्गीथमुपासीत सामोपासीतेति विधिश्चदात् ॥ २२ ॥

पारिप्लवार्थ इति चेन्न विशेषितत्वात् ॥ २३ ॥

तथा चैकवाक्योपबन्धात् ॥ २४ ॥ (१)

यथा च सो ऽरोदीदिति एवमादीनां विधिनैकवाक्य-
त्वादर्थवादश्च तथा द्रष्टव्य इत्यादिविध्यैकवाक्यसम्बन्धा-
त्तत्प्रशंसार्थमाख्यानम् । एवं तत्सन्निधौ तत्र तत्र समासतम-
र्थवद्भवति ॥ २४ ॥

अत एव चाग्नीन्धनाद्यनपेक्षा ॥ २५ ॥

विधिस्तुतिविचाराधिकारविप्रमोक्षायानन्तरमाधिकरणद्वयं चि-
न्तितं तदतीत्य व्यवहितेन सम्बन्धो यस्मादूर्ध्वमेतस आश्र-
माः श्रुतिपरिगृहीताः सन्ति अत एवाग्नीन्धनाद्यनपेक्षा वि-
द्याभविष्यति । अन्यथा पेकाश्रम्यपक्षे गृहस्थस्यैव तत्कर्मसा-
पेक्षैव स्यात् ॥ २५ ॥

यद्येवं केचला तर्हि विद्या पुरुषार्थ साधयेन्न कर्मात् आह ।

सर्वापेक्षा च यज्ञादिश्रुतेरश्वत् ॥ २६ ॥

सर्वेष्वाश्रमवत्सु अपेक्षा सा सर्वापेक्षा । कुतः । तमेतं वे-
दानुषच्चेन ग्राह्यणा विविदिषन्ति यज्ञेन दानेन तपसानाश-
केनेति श्रुतेर्ज्ञानं प्रत्यपवर्गसिद्धौ यज्ञादयस्तृतीयया विभ-
क्त्याङ्गत्वेन प्रयाजादिवद्विधीयन्ते । अपूर्वत्वाच्च विधिरयं द-
ध्ना जुहोतीति । सन्याख्यायाश्चेच्छायाः प्रकृत्यर्थं प्रत्युपसर्ज-
नत्वाद्भेदं प्रधानमीप्सिततमत्वात् । इष्टतमत्वं च ज्ञानस्याप-
वर्गक्षमत्वादपवर्गक्षमं च परिपक्वनिरवशोपाविद्यानिवर्तकमुदि-
तदिनकरवत् । न च ज्ञानस्वरूपोत्पत्तौ कर्म व्याप्रियते ।
श्रवणमननादि तदुत्पत्तिकारकम् । तस्माद्यथैव शमादयो याव-
जीवमनुवर्तन्ते विदुषामपवर्गप्राप्तये तथाश्रमकर्माणीति नान्त-
राले परित्यागः । यत्पुनः कैश्चिदुच्यते पुत्रपणायाश्च वित्तै-
पणायाश्च लोकैपणायाश्च व्युत्पायाथ भिक्षाचर्यं चरन्ती-

ति सर्वकर्मत्यागवादिनी श्रुतिरिति । तदसत् । पुत्रादिलिङ्गा-
दगार्हस्थादव्युत्थायाश्रमान्तरं प्रतिपद्यन्तं इति स्मृतिप्राप्तमे-
धानूयते । स्मृत्यनपेक्षत्वे तु शाक्यक्षपणादिभिक्षाचरणमपि
श्रौतं प्रसज्येत । स्मृतौ च मननादौ त्रिदण्डयज्ञोपवीतादि-
नियमादुत्तमाश्रमः स्वरूपतो धर्मतश्च निर्ज्ञात इति नातिप्रस-
ङ्गः । यदप्युच्यते इवेतांश्चतराणां मन्त्रः तपः प्रभावादेवप्र-
सादाच्च ब्रह्म ह इवेतांश्चतरो ऽथ विद्वान् अत्याश्रमिभ्यः परमं
पवित्रं प्रोवाच सम्यगृपिसङ्गजुष्टमिति । त्यक्तसर्वकर्मणां केच-
लादेवज्ञानादपवर्गं दर्शयतीति । तदप्यसत् । मन्त्रार्थापरिज्ञानात् ।
यदि तावदाश्रमानतिक्रम्य ये वर्त्तन्ते ते ऽत्याश्रमिण एव प्र-
सज्यन्ते तदा न तेषां योग्यत्वं प्रायश्चित्तभाक्त्वात् । अथो-
त्पन्नज्ञानास्तदा प्रोवाचेति विरुद्धम् । तस्मादतिसुपूजितार्थादिति
निरुक्तकारणवचनात् पूजिताश्रमिणो वृत्तस्वाध्यायसम्पन्ना निर्दि-
श्यन्ते तेभ्यः प्रोवाचेति मन्त्रार्थः । तथा च ।

वेदाङ्गते परमं गुह्यं पुराकल्पप्रचोदितम् ।

नाप्रशान्ताय दातव्यं नापुत्रशिष्याय वा पुनः ॥

पुत्रशिष्यातिरिक्तेभ्यो न दातव्यमिति नियमयन्
एतमेवार्थं दर्शयति । या तु जावालश्रुतिरुदाह्रियते ।
ब्रह्मचर्य्यं समाप्य गृही भवेत् गृही भूत्वा वनी भवेत् व-
नी भूत्वा प्रव्रजेत् । यदि चेतरथा ब्रह्मचर्यादेव प्रव्रजे-
द्गृहाद्वा वनाद्वेति । अथ पुनरेव व्रती वा स्नातको
वा ऽस्नातको वा उत्पन्नाग्निको वा नासावप्रमाणी क्रि-
यते स्मृतिभाष्यकारैरुदाहृतत्वात् । त्रिदण्डपक्षे ऽप्युपपन्नत्वात् ।
अत्रापि कर्मत्यागो नास्ति । न हि प्रव्रजितशब्दस्त्यागार्थो
ऽथान्तरे रुढत्वात् । यत्पुनरत्र यज्ञोपवीती कथं ब्राह्मणः
स्यादिति पठ्यते तत्सन्दिग्धं पुरस्ताद्यज्ञोपवीतन्यासत्यागयोरभा-
वात् । कथमकस्मादेवमाशङ्कावचनमुत्तिष्ठेत् । ब्राह्मणं चानर्थकम् ।
क्षत्रियादिरपि कथमयं यज्ञोपवीती स्यात् । अतिदुर्विदग्धेन केनापीदं
वाक्यं प्रक्षिप्तमित्याशङ्कामहे । तस्मान्न स्मृतौ कचित् कर्म तत्साधन-
त्यागाश कर्तव्येति व्यामोहमूलेयं स्मृतिः । यथा प्रधानं जगत्कारण-
मिति ज्ञानमपस्मृतिः । तथा तेषामेव सांख्यादीनां सर्वक-

मर्मापवादेन स्नानादेव केवलादपवर्ग इत्यपस्मृतिस्तामनुसरन्तो ये ऽपि कर्मत्यागं वर्णयन्ति ते ऽप्यपसिद्धान्तिन एव । तथा चापस्तम्बेनोपन्यस्य निरस्तं तच्छास्त्रैर्विप्रतिपिद्धं बुद्धौ च क्षेमप्रापणमिहैव न दुःखमुपलभेतेति । न च विरोधात्कर्मत्यागः । अधिरोधस्य दर्शितत्वात् । अपि च भेददर्शनोपगमात् कर्मत्यागाच्च मुक्तिमिच्छतो मुक्तिरेव न सिध्येति ध्रियमाणशरीरस्योभयोरवश्यम्भावित्वात् । यदि च सर्वं त्यक्तं कथं शौचाचमनभिक्षाटनादिषु प्रवृत्तिः स्ववचनविरुद्धमेतत् त्यक्तं कर्म क्रियते चेति । कस्य वा हेतोः शौचं स्नानं वा । शरीरधारणार्थं च भिक्षाटनमनर्थकम् । ब्रह्माभूतश्चेद्भवान् वरं तस्य त्यागः स्यातन्व्यात् । को हि नाम स्वतन्त्रः सन् कुणपं स्कन्धे बहेत् । क्षुत्पिपासयोश्च निवृत्तत्वात् । अनिवृत्तौ ब्रह्मभावानुपपत्तेः । न हि ब्रह्मणो ऽशनायादियोगो अंशनायापिपासे शोकं मोहं जरां मृत्युमत्यतीति श्रुतेः । अत एव वाक्यादर्थज्ञानमात्राच्च सांसारिकसमस्तनिवृत्तिभावो ऽवगम्यते यावदुपासना न क्रियते फलेश्वीजप्रदाहो नोपपद्यते । तथा च व्यासः ।

बीजान्यन्युपपदग्रन्थानि न रोहन्ति यथा पुनः ।

• ज्ञानदग्धैस्तथाक्लेशैर्नात्मा सम्बध्यते पुनरिति ॥

इदं चात्र वक्तव्यं केन प्रकारेण विद्यापवर्गोपयोगिनी । स्यान्मतं भेदज्ञानमविद्या तन्निवृत्त्येति । तदसत् । शब्दविरोधात्(१) । न हि वाक्यार्थज्ञानोत्पत्तौ कस्य चित्कृत्स्नं द्वैतज्ञानं निवर्त्तते ध्रियमाणशरीरस्य शरीरेन्द्रियमनांसि रूपादिज्ञाननिमित्तानि न हि निमित्ते सति नैमित्तिकं नोत्पद्यते यथाग्नीन्धनसंयोगे धूमः । आरब्धफलसामर्थ्याच्छरीरं वर्त्तते भोगार्थत्वात् । यदि च भेदप्रतिभासो नास्ति पारमेश्वराश्च गुणाः सर्वज्ञत्वादयः प्रादुर्भूता ततो लौकिकं वैदिकं वा कर्मयुगपन्निवर्त्तते । तत्रार्द्धजरतीयं न लभ्यते ।

भ्रान्त्या चेह्लौकिकं कर्म वैदिकं तु यथास्तुते ।

विद्यापनीतत्वाच्च कुतो ऽधुना भ्रान्तिसम्भवः ॥

तस्माद्यावद्विदं मे शरीरमिति कर्मनिबन्धनावृत्तिरनुवर्तते
 तावदाधमकर्मानुवृत्तिरशक्या निवारयितुं शास्त्रशरणेन तिष्ठता ।
 कथं पुनरात्मनः कर्तृत्वं शुद्धचैतन्यस्वभावत्वात् । यथा तव
 लौकिके कर्मणि । किञ्चोपाधिकमिदं कर्तृत्वं यावदुपाध्यनुवर्तते ।
 यथेन्द्रनसंयोगे बहुधूमकर्तृत्वं आरब्धकर्माविनाशाच्च कर्तृमो-
 क्तत्वे यविच्छरीरभाविनी । विशेषस्त्वयं विद्वद्विदुषोर्नौपाधिकं
 कर्तृत्वं मन्यते विद्वानितरस्तु स्वाभाविकमिति । यदि च
 जीवन्नेव मुक्तो भवान् । सर्वज्ञत्वात्पराचिन्तवेदनमपि प्राप्नोति ।
 ननु सर्वश्चासौ ज्ञश्चेति विग्रहः । मैवम् । त्वत्पक्षे सर्वस्य नि-
 वृत्तत्वात् चैतन्यमात्रमवशिष्यते तत्र निःसम्बन्धो मोक्षो
 ऽभ्युपेयः श्रुत्यनुसारित्वाद्वा सर्वज्ञत्वं सर्वशक्तित्वं चेति । अतो
 जीवदवस्थायां न मोक्षो मुक्त्युपायभूतं ज्ञानं कर्म चानुष्ठेयम् ।
 कथं पुनः कर्मणो मुक्त्युपायत्वम् । यथैव ज्ञानस्य तव । ननु
 ज्ञानमविद्यां निवर्त्तयति । सत्यम् । न भेदज्ञानं निवर्त्तयतोत्युक्तम् ।
 अनात्मन्यात्मज्ञानं प्रतिबन्धकं निवर्त्तयतीति चेत्तथा कर्माथ ज्ञा-
 नमित्तं धर्मं धर्मेण पापमपनुदतीति श्रुतेः महारजनादिरूपाणां
 चात्मानं धूपयित्वा स्थितानामपकर्षणं ज्ञानकर्मभ्यां शास्त्रलभ्यत्वा-
 दपुनर्भावस्य । केन द्वारेणोपकरोतीति चेत् को जानीयात् मातृनु-
 द्या श्रुतिरेव चेति । तथा हि कुर्वन्नेवेह क्रियावानिति च समुच्चयं
 विधत्ते । न चात्मरतिरेव क्रियते शक्यते वक्तुं क्रियान्तरोपल-
 ब्धेः । न च बहुव्रीहिनिर्देश आत्मरतिः क्रिया यस्य सो-
 ऽयमात्मरतिक्रिय इति । बहुव्रीहिणा मतुवर्थस्योक्तत्वात् क्रियावा-
 निति मतुप्सम्बन्धानुपपत्तेः । अद्वयवदिति योग्यतानिदर्शनम् ।
 पुरुषग्रहणादौ योग्यो ऽश्चो न लाङ्गलकर्मणि एवं कर्मसहिता
 विद्या ऽपवर्गप्रापणयोग्येति ॥ २६ ॥

शमदमाद्युपेतः स्यात्तथापि तु विधेस्तदङ्गतया

तेषामवश्यानुष्ठेयत्वात् ॥ २७ ॥

यथाकृत्ये ऽपि शमदमाद्युपेतः स्यात् । कस्मात् । तद्विधेः शान्तो
 दान्त उपरतस्तिष्ठति श्रुः समाहिता भूत्वात्मन्येवात्मानं पश्येदिति ते-
 षामवश्यं अनुष्ठेयत्वात् इदमन्तरङ्गसाधनं कर्मवाक्यमिति विवेकः ॥ २७ ॥

सर्वाङ्गानुमतिश्च प्राणात्यये तद्दर्शनात् ॥ २८ ॥

प्राणसंवादे श्रूयते न ह वा पञ्चविद्धि किञ्चनानन्नं भवतीति । शमादिवत् प्राणाद्यङ्गतया सर्वाङ्गभक्षणं विधीयते किं वा स्तुत्यर्थं कीर्त्यते इति संशयः । विधिसम्भवे स्तुतिमात्रमनर्थमिति प्रात उच्यते । स्तुतिरियं वर्तमानापदेशान् । न सञ्ज्ञापं श्लोकं शृणोतीति चत् । न चाश्रुतविधिकल्पने निमित्तमस्ति । सर्वशरीरवर्तिनः प्राणस्य सर्वमन्नमिति दृष्टिर्विधीयते । न चाश्वादिमर्यादमन्नं मानुष्येण शरीरेण उपभोक्तुं शक्यम् । अतः स्तुतिमात्रम् । तदिदमाह सर्वाङ्गानुमतिश्च प्राणात्यये । अनुमतिरनुज्ञानं कष्टायामापदि दर्शनात् अत्यये स्तुति भक्षणदर्शनाच्चाकायणश्रुतिभ्योच्छिष्टभक्षणं कृतवानिति ॥ २८ ॥

अवाधाच्च ॥ २९ ॥

इतश्चाहारशुद्धौ सत्त्वशुद्धिरित्यवाधात् ॥ २९ ॥

अपि च स्मर्यते ॥ ३० ॥

जीवितात्ययमापन्नो यो ऽन्नमास्ति यतस्ततः ।

लिप्यते न स पापेन पद्मपद्ममिवाग्भसेति ॥ ३० ॥

शब्दश्चानो ऽकामकारे ॥ ३१ ॥

अकामकारे यथेष्टाचरणनिवृत्तौ कठसंहितायां शब्दो ऽत एव हेतोरुपपद्यते अवाधात् । तस्माद्ब्राह्मणः सुरां न पिबेदिति ॥ ३१ ॥

विहितत्वाच्चाश्रमकर्मापि ॥ ३२ ॥

यज्ञादिश्रुतेरिति विद्याङ्गं कर्मेत्युक्तम् । ये पुनरपयगार्थिनो न भवन्त्याश्रमास्तेषां तर्हि त्वाश्रमकर्म न प्राप्नोतीत्याशङ्क्यामाह तेषामप्याश्रमकर्म स्यात् । विहितत्वात् । अभ्युदायार्थं ते ऽपि कुर्युः प्रत्यवायपरिहाराय सर्व एते पुण्यश्लोका भवन्तीति । केचित् तस्मिन् सूत्रे गृहस्थस्य ब्रह्माण्येन काम्यानि कर्माणि कर्त्तव्यानीति प्रतिपाद्यत इति वदन्ति । तद्युक्तमनुकमिति चिन्त्यम् ॥ ३२ ॥

सहकारित्वेन च ॥ ३३ ॥

यद्येवमाश्रमधर्मतया कर्त्तव्यानि पुरुषार्थाय न तर्हि विद्यो-
पयोगित्वं नेत्युच्यते । विद्यासहकारित्वेन च तदधिकृतेन क-
र्त्तव्यानि । सहकारित्वं च विविदिपन्तीत्यत्र व्याख्यातं पुरुषा-
र्थानि च विद्यार्थानि च कर्माणि । कथम् । विनियोगभेदादेकस्य
तृभयत्वे संयोगपृथक्त्वमिति न्यायात् । यथा दध्ना जुहोति क्रत्वर्थो
विनियोगो दध्नेन्द्रियकामस्य जुहुयादिति पुरुषार्थस्तद्वत् ॥ ३३ ॥

सर्वथापि त एवाभयलिङ्गात् ॥ ३४ ॥

सर्वथा पुरुषार्थतया विद्यार्थतया वा क्रियमाणा यागादयः
त एव । कथमुभयलिङ्गात् । यज्ञेन दानेनेति कर्मकाण्डे विहित-
मेव कर्मरूपमुपादाय ज्ञानसहकारित्वेनोपादीयमानत्वात् तदे-
व कर्म प्रत्यभिज्ञायते । स्मृतिकारैश्च सिद्धवदुपादायाग्निहोत्रद-
शपौर्णमासिदीनां पुरुषधर्मतया विनियोगात् । त एवेत्यवधार-
यन्नाचार्यः कर्मान्तरबुद्धिं निवर्त्तयति । यथा कुण्डपायिनाम-
यने मासमग्निहोत्रं जुहोतीति होमान्तरं तद्वदिह न भवति । त-
तश्च तन्त्रसिद्धिः विद्यार्थमपि क्रियमाणं कर्म नित्यार्थमपि भव-
ति । कर्मान्तरत्वे त्वावृत्तिः स्यादिति कर्त्तव्यता वा ऽप्या
ऽन्येष्टव्येति ॥ ३४ ॥

अनभिभवं च दर्शयति ॥ ३५ ॥

रागादिभिरयाध्यत्वमेव ह्यात्मा न नश्यति यं ब्रह्मचर्य्येणा-
नुविदतीति ब्रह्मचर्य्ययज्ञादिसहितमात्मज्ञानं नश्यतीत्यर्थः ॥ ३५ ॥

अन्तरा चापि तु तददृष्टेः ॥ ३६ ॥

चिनष्टदारा अकृतदाराश्च कर्मान्तराले वर्तन्ते तेषां वि-
द्याधिकारोऽस्ति नेति विचार्य्यते । प्राप्तं तावदाश्रमिणामधिकार
इति । तथा प्राप्ते विधीयते । तुशब्दोऽवधारणनिवृत्त्यर्थः । अन्त-
रालयाचिनामपि भवत्यधिकारः तेषां दर्शनात् भीष्मरैक्य-
प्रभृतीनाम् ॥ ३६ ॥

अपि स्मर्यते ॥ ३७ ॥

संवत्तप्रभृतीनामुन्मत्तचर्या ॥ ३७ ॥

विशेषानुग्रहश्च ॥ ३८ ॥

अनाश्रमिणामपि धर्मविशेषैरहिंसासत्यवचनजप्तेपवांसदेव-
ताराधनादिभिरनुग्रहो विद्यायाः सम्भवति । स्मृतिश्च । अने
कजन्मसंसिद्धं इति चात्रैव जन्मनि कृतं कर्मोपकरोतीत्य-
भिप्रायः ॥ ३८ ॥

अतस्त्विदतरज्ज्यायो लिङ्गाच्च ॥ ३९ ॥

अत्रान्तरालवर्तित्वादितरदाश्रमवर्तित्वं ज्यायो वरिष्ठम् । तु
शब्दो विशेषार्थः । स्वाश्रमकर्मोपयोगाद्विद्यायाः साकल्यमुपप-
द्यते । लिङ्गाच्च । तेनैति ब्रह्मवित्पुण्यकृतैजसश्चेति देवयानेन
पथा गमनमाश्रमिणां दर्शयति । कथं गम्यते । ये चेमे ऽरण्य
इति पञ्चाग्निविद्यायामरण्यवासिनां परिव्राजकादीनां निर्देशाच्च
त्वार आश्रमा इति नियमादनाश्रमी न तिष्ठेत इति निन्दा-
वचनादाश्रमान्तरप्रतिपत्त्यसम्भवे केन चिन्निमित्तेनापवर्गोऽय-
मभ्युपगम्यते । तथा चाह याज्ञवल्क्यः ।

नाश्रमः कारणं धर्मे क्रियमाणो भवेद्धि सः ।

अतो यदात्मनो ऽपथ्यं परस्य न तदाचरेत् ॥

इतिहासे च ।

विद्यावृत्तविनीतस्य निगृहीतेन्द्रियस्य च ।

आर्जवे वर्तमानस्य आश्रमैः किं प्रयोजनम् ॥ ३९ ॥

तद्भूतस्य तु नातद्भावो जैमिनिरपि नियमात्

तद्रूपाभावेभ्यः ॥ ४० ॥

सन्न्यूर्ध्वरेतस आश्रमा इत्युक्तं ततः प्रच्युतिरस्ति नेति वि-
चार्यते । ततः प्रच्युतो नाश्रमविधुरादिष्वदयतिप्रमानोऽपि
दुष्यन्ति नियमहेत्यभावादिति प्राप्त उच्यते । तद्भूतस्य प्र-
तिपन्नोर्ध्वरेतोभावस्य न कथं चिदप्यतद्भावः ततः प्रच्युतिः

स्यात् । कुतो नियमात् । अत्यन्तमात्मानमाचार्यकुले ऽवसाद-
यन्निति । तथा चारण्यमियात्ततो न पुनरेयादाचार्य्येणाभ्यनुष्ठा-
तश्चतुर्णामेकमाश्रममाविमोक्षात् शरीरस्य सो ऽनुतिष्ठेत् यथा
विधीति । यथा च ब्रह्मचार्य्यं समाप्य गृही भवेदित्यारोहस्य
वचनानि दृश्यन्ते शिष्टाचाराभावात् । जैमिनिरपीत्यपिशब्देन
जैमिनिवाङ्मरायणयोरप्यत्र सम्प्रतिपत्तिरिति दर्शयति ॥ ४० ॥

न चाधिकारिकमपि पतनानुमानात्तदयोगात् ॥ ४१ ॥ (१)

ब्रह्मचार्य्यवकीर्णी नैर्ऋतं गर्दभमालभेतेति यदाधिकारिकम-
धिकारिलक्षणे पष्ठे ऽध्याये निरूपितं प्रायश्चित्तमवकीर्णपशुश्च
तद्यदाधानस्याप्राप्तकालत्वादिति तदपि नैष्ठिकस्य न भवति । कुतः
पतनस्मरणात् । अनुमीयमानश्रुतिमूलत्वादनुमानं स्मृतिः ।

आरूढां नैष्ठिकं धर्मं यस्तु प्रच्यवते ततः ।

प्रायश्चित्तं न पश्यामि ये न शुष्येत् स आत्महेति ॥

तदयोगात्पतनस्मरणायोगात् उपकुर्वाणस्य प्रायश्चित्तम् । अ-
पिशब्दः सम्भाषणायाम् । ब्रह्मचारित्वाविशेषात् । तदुक्तं प्रमाणल-
क्षणे शास्त्रस्था वा तन्निमित्तत्वात् । स्मृतिरपि ।

संन्यस्य दुर्मतिः कश्चित्प्रत्यापत्तिं व्रजेत्तु यः ।

स चरेत्कृच्छ्रमथान्तः पण्मासान्प्रत्यनन्तरमिति ॥ ४१ ॥

वहिस्तूभयथा स्मृतेराचाराच्च ॥ ४२ ॥

प्रच्यवनं महापातकं उपपातकं वा उभयथा वा वहिः का-
र्य्यो ऽसौ शिष्टैः स्मृतेरारूढो नैष्ठिकं धर्ममिति शिष्टाचाराच्च । न
शिष्टास्तैः सह भोजनादि समाचरन्ति ॥ ४२ ॥

स्वामिनः फलश्रुतेरित्यात्रेयः ॥ ४३ ॥

अङ्गाश्रितान्युपासनानि स्वामिनो यजमानस्य कर्त्तव्यानि
किं वा ऋत्विज इति । किं युक्तम् । स्वामिनः फलश्रुतेः ।
वर्षति हास्मे वर्षयति च य एवं विद्वान् वृष्टौ पञ्चविधं
सामोपासः इत्यात्रेय आचार्यो मन्यते स्म ॥ ४३ ॥

(१) उक्तं पूर्वमपि त्रैके भावमशनम् नदुक्तम् ॥ ४२ ॥ इत्यधिकं सूत्रं शाङ्करभाष्ये नश्यते ।

आर्त्विज्यमित्यौडुलोमिः तस्मै हि प-

रिक्रीयते ॥ ४४ ॥ (१)

आर्त्विज्यमृत्विजा कर्त्तव्यमुपासनमित्यौडुलोमिर्मन्यते स्म । य-
तस्तस्मै साङ्गप्रधानकर्मणे कर्मकरः पत्रिक्रीयते । ननु दीक्षा सोम-
स्य दक्षिणा सोमस्येति प्रधानमात्रार्थाः श्रूयन्ते । सत्यमङ्गैरक्रिय-
माणैरङ्गानुरक्तं प्रधानमेव कर्त्तुमशक्यमित्यर्थादङ्गार्थापि सेति
प्रसङ्गलक्षणे स्थापितमङ्गप्रधानयोरेको हि प्रयोगस्तत्सिद्ध्यर्थं च
ऋत्विजो ग्रियन्ते । तस्मादङ्गकुर्वतां तदाश्रितं ज्ञानं कर्त्तव्यमङ्ग-
निर्वृत्यपेक्षो ऽयमुपासनाविधिः तत्प्रवृत्तं कर्त्तारमनाश्रित्यात्मानं
लभते स्वयमप्रयोजकत्वात् । गौदोहनादिवत् । उद्गाता च प्र-
वृत्त इति स एव करोति फलं पुनर्यजमानस्यैव तदर्थत्वात् ।
यां वै काञ्चनाशिपमृत्विज आशासते सा सर्वा यजमानस्येति श्रुतेः ।
प्रापयिता ह वै कामानां किं ते काममाशानीति तस्य ह नै-
मिपीयाणामुद्गाता बभूव स हास्मै कामानशासदित्युद्गातृकर्तृत्वं
श्रुतयो दर्शयन्ति ॥ ४४ ॥

सहकार्यन्तरविधिः पक्षेण तृतीयं तद्वतो

विध्यादिवत् ॥ ४५ ॥

तस्माद्ब्राह्मणः पाण्डित्यं निर्विद्य बाल्येन तिष्ठासेद्बाल्यं च
पाण्डित्यं च निर्विद्याथ मुनिरथ मौनं च निर्विद्याथ ब्राह्मण
इति बृहदारण्यके श्रूयते । तत्रेदं चिन्त्यते । मौनं विधीयते उ-
तानूद्यत इति । किं तावत्प्राप्तमनूद्यत इति । मौनं च ज्ञानं तच्च
पाण्डित्येन गतमित्येवं प्राप्ते धूमः । सहकार्यन्तरं विधीय-
त इति विधिः तृतीयं मौनं पाण्डित्यबाल्यापेक्षया तद्वतो
विद्यावतः । ननु पाण्डित्यग्रहणादेव सिद्धं मौनम् । नेत्यु-
च्यते । ज्ञानप्रकर्षपक्षेण मौनस्यापूर्वत्वात् विधिरूपपद्यते । ज्ञानप्र-
कर्षवाची मुनिशब्दः मुनीनामप्यहं व्यास इति दर्शनात् । अ-
ऽयमर्थो ज्ञानातिशयमादाय योगाभ्यासं कुर्याज्ज्ञानपरिपा-

कायेत्यर्थः । विद्यादिवद्यथा ग्निहोत्रादि अविदुषो विधीयते फ-
लातिशयार्थिनः तथायं विदुषो व्युत्थायिनो ऽपवर्गार्थिनः सं-
न्यासिनो नैष्ठिकस्य विधीयते ॥ ४५ ॥

कृत्स्नमावात्तु गृहिणोपसंहारः ॥ ४६ ॥

गार्हस्थ्याद्ब्युत्थानं यद्यस्ति कथं छान्दोग्ये गृहस्थेनोपसंहा-
रः कुटुम्बस्थो देशे स्वाध्यायमधीयानो न पुनरत्त्वर्त्तत इति ।
तत्रोच्यते । तुशब्दो विशेषार्थः । कृत्स्नकर्मज्ञानोपसंहारात् गृ-
हिणोपसंहरति । कृत्स्नं श्रौतं स्मार्त्तं च कर्म ब्रह्मचर्यमन्त-
कालनियमात् ज्ञानं च । कृत्स्नसाधनवतरे हि साध्यं हस्तग-
तमित्यभिप्रायः ॥ ४६ ॥

मौनवदितरेषामप्युपदेशात् ॥ ४७ ॥

वृत्तिभेदाद्बुवचनं तावपि यथायोगं प्रतिपत्तव्याविति ॥ ४७ ॥

अनाविष्कुर्वन्नन्वयात् ॥ ४८ ॥

बाल्येन तिष्ठासेदित्यत्र चिन्त्यते किं बालचरितं बाल्यं अथ
जितेन्द्रियतया भावशुद्धिर्बाल्यमिति । तिष्ठन्मूत्रादिबाल्यं प्रसिद्ध-
मिति पूर्वः पक्षः । तदुच्यते । अनाविष्कुर्वन्नन्तर्गतां चेतोर्बुद्धिं
लोकस्याप्रख्यापयन् दण्डदर्पादिरहितो भवेत् । कस्मात् । अन्व-
यान्मौनेन शुद्धभावो हि मौनं योगं च कर्तुं योग्यो भवतीति ॥ ४८ ॥

ऐहिकमप्रसूतं प्रतिबन्धेन दर्शनात् ॥ ४९ ॥

पाण्डित्यं च बाल्यं च निर्विद्य निश्चयेन लब्ध्वा योगमभ्य-
स्यतो विद्याफलं किमैहिकमाहो स्वित् आमुष्मिकमिति संशये
स्यादैहिकम् । कस्मात् । दृष्टार्थत्वाद्विद्यायाः । न हि कश्चित्प-
रत्र मे विद्या जायतामिति कामयमानो विद्यामभ्यस्येत । अतो
यस्मिन् जन्मनि विद्यायां यतते तत्रैव तत्फलेन भवितव्यमिति
प्राप्ते तप्तः । स्यादैहिकं विद्याफलं प्रस्तुतप्रतिबन्धे सति प्रसू-
तं प्रवृत्तं फलं कर्मदेशकालनिमित्तापेक्षया तत्कृतप्रतिबन्धाभा-
वे यदा तत्प्रतिबन्धं स्वफलप्रसवाय लब्धावसराणि प्रवर्त्तन्ते

तदा विद्या मन्दगतिर्विच्छिन्नवेगात् कुण्ठी भवति न स्वकार्यं क-
र्तुं प्रभवति । अतो जन्मान्तरे तत्फलं कुतस्तद्दर्शनात् । अथ-
णायापि बहुभिर्यो न लभ्यः शृण्वन्तो ऽपि बहुवो यं न वि-
द्युः कश्चिद्धीरः प्रत्यगात्मानमैक्षदिति । स्मृतिरपि ।

अप्राप्य योगसिद्धिं च कां गतिं कृष्ण गच्छति ।

अनेकजन्मसंसिद्धस्ततो याति परां गतिमिति ॥ ७

अतो ऽनेकजन्माऽभ्यस्ता कापि जन्मन्यपवर्गं प्रापयिष्यति
गुणैर्हि सत्त्वादिभिः कर्मानुसारिभिरुत्कर्षापकर्षमुपचीयमाना नो-
रिव तरङ्गादिभिः संसारसागरं विद्या कथं चिदतितारयतीति ॥ ४९ ॥

एवं मुक्तिफलानियमस्तदवस्थावधृतेस्तदव-

स्थावधृतेः ॥ ५० ॥

एवमित्युक्ततदवस्थावधृतेः परामर्शः । साधनभूतविद्या-
कर्मोत्कर्षापकर्षापेक्षया मुक्तिरेव फलं तस्या ऽनियमो ऽमुत्रेह
चेति न स्वरूपतः । कस्मात्तदवस्थावधृतेः । परमर्त्मिण्यस्या हि
मुक्तिरवधारिता । सा चैकरूपा । ब्रह्मविदाप्नोति परं ब्रह्माप्नोति
आनन्दं ब्रह्मणो विद्वान् अभयं वै जनकः प्राप्तोसीति । यदा ह्यन्यो-
पासनाज्जनिताविद्या आरब्धानारब्धफलकर्मा दाहादाहयोः कथं
वर्तते इति वक्ष्यामः । द्विरभ्यासो ऽध्यायसमाप्तिद्योतनार्थः ॥ ५० ॥

इति शारीरकमीमांसाभाष्ये भगवद्भास्करप्रणीते तृतीया-
ध्यायस्य चतुर्थः पादो ऽध्यायश्च समाप्तः ।

अथ चतुर्थोऽध्याय आरभ्यते ।

चतुर्थस्य प्रथमः पादः ।

आवृत्तिसकृदुपदेशात् ॥ १ ॥

तृतीयेऽध्याये परापरविद्यास्वरूपविशेषविचारो वृत्त अथे-
दानीं तास्वेव फलचिन्ता वर्त्तिष्यते । आत्मा वारे द्रष्टव्यः श्रोतव्यो
मन्तव्यो निदिध्यासितव्य इति सोऽन्वेष्टव्यः स विजिज्ञासितव्य
इति तु चिन्त्यते किं सकृत् प्रत्ययः कर्त्तव्य असकृदिति । सकृ-
च्छ्रवणं मननं ध्यानं च कर्त्तव्यमावृत्तिप्रमाणाभावादिति प्राप्त उ-
च्यते । प्रत्ययावृत्तिः कर्त्तव्या । कस्मात् । असकृदुपदेशात् । श्रोतव्यो
मन्तव्य इति श्रवणमननयोरसकृत्क्रियमाणयोरज्ञानसंशयविपर्यय-
निवर्त्तकमात्मविषयकत्वज्ञानमुत्पद्यते दृष्टार्थत्वादवहन्त्यादिवत् ।
यथा च मीमांसाशास्त्रेषु बहुशः श्रवणात् मननादर्थज्ञानं प्रकर्षा-
ज्जायते तद्वत् । अपि च नात्र विसंवदितव्यं सिद्धावृत्तिरुणा-
सनशब्दादन्तर्नीतावृत्तिवचनोऽयं वेदे प्रयुज्यते विदिना समा-
नार्थः । कथम् । न स वेदाकृत्स्नो ह्येव आत्मेत्येवोपासीत य-
स्तद्वेद स वेदसां देवतामुपास इति यो ह्यसकृदनुवृत्तिं करोति स
एव मुच्यते । न हि शब्दशक्तिः पर्यनुयोक्तुं शक्यते । यथा शकि-
र्धात्वन्तरार्थपर्यवसायात् शक्नोति वक्तुं कर्तुं चेति परिसमाप्यते ।
भवति च वेदादपि शब्दार्थव्युत्पत्तिः त्रिवृदादिशब्दानामिव । त्रि-
वृच्छब्दः स्तोत्रगतायां नयसंख्यायां प्रयुक्तः । अत्राहाम्युपगम्यते
ऽस्माभिः श्रवणमननाभ्यामसकृदनुष्ठिताभ्यां तत्त्वं पदार्थव्यु-
त्पत्तिपुरःसरं आत्मस्वरूपविषयज्ञानं कस्य चित्तः सकृदेव ब्र-
ह्मात्मत्वमनुभवितुं न शक्नुयात् चित्तसंस्कारपाटवाभावात् ।
तथा हि छान्दोग्ये तत्त्वमसि श्वेतकेतो इत्युपदिश्य तच्चदप्रति-
पत्तिरूपं निराकृत्य उपादिश्यते । यावदविद्यानुवर्त्तते ताय-

कर्त्तव्यमनुवर्त्तते तन्निवृत्तौ ब्रह्माभूतस्य किं माम कर्त्तव्यं स्यादित्युपक्रमः । सद्देव भवणमनाभ्यां साक्षात्कारिज्ञानमुत्पद्यते इति वार्त्तमेतत् । श्वेतकेतोरपि यत्र बहुभ्रवणमन्तरेणाज्ञानसंशयादिनिवृत्तिर्नासीत् किन्तु खलु मनुष्याणां रागादिदोषकलुषितचेतसाम् । यदप्युक्तमविद्यानिवृत्तेः कृतकृत्यतेति । तत्र भवन्तं पृच्छामः केयमविद्यानिवृत्तिरभिप्रेतेति । यावत् सकलभेदज्ञाननिवृत्तिरिष्टाऽशक्यमारब्धकर्मसामर्थ्यात् अवश्यं ताभ्यां भवितव्यम् । तदर्थमेव हि शरीरं ध्रियते । श्रुतिश्च न ह वै सशरीरस्य सतः प्रियाम्रिययोरपहतिरस्तीति । ननु क्षेत्रधर्मत्वात्सुखदुःखयोरहं सुखी दुःखीत्याभिमानो मिथ्याप्रत्ययः । को ऽयं स्वानुभवापलापः । किं परधर्मस्य संवेदनं नोपपद्यते । यथा नीलं पीतमिति द्रव्यगुणः संवेद्यते अतो दुःखानुभवो नैव मिथ्याकारणदोषाधकप्रत्ययाभावात् । अथ पारमेश्वरगुणानां सत्यसङ्कल्पादीनामभिव्यक्तिः सापि न दृश्यते । येनाहं मुक्तो ऽस्मीति प्रतिपद्यसे परो ऽनुमानेन जानीयात् । सां चाविद्या प्रतिपुरुषमेका वाऽनेका वेति । यद्यनेका ततो ऽर्थत्वं प्राप्नोति तत्त्वातत्त्वाभ्यामनिर्वचनीयेति हीयते । एकत्वे च युगपत्सर्वमुक्तिप्रसङ्गः । कस्य चेयमविद्या । नेश्वरस्य । विरोधात् । न जीवानाम् । तेषां अवस्तुत्वप्रतिज्ञानात् । यदप्युच्यते कस्याविद्येति पृष्टे तस्य ते ऽन्यस्त्वं पृच्छसीति तदपि चटुष्टोत्तरम् । यद्यसौ ब्रूयादहं जीवः परमात्मनो ऽश इति तदा तूष्णीमासनमेव ते । तस्मादनात्मसु देहादिषु विपरीतप्रतिपत्तिर्ब्रह्मस्वरूपा प्रतिपत्तिश्चाविद्या सा सम्यक्ज्ञानोत्पत्तौ निवर्त्तते । तच्च सम्यक्ज्ञानमुत्पन्नमिति यावज्जीवमभ्यस्यमानं परीपक्रमपवर्गक्षमं भवतीति शास्त्रादवगम्यते । ज्ञानं यद्यपि दृष्टार्थमपुनर्जन्महेतुत्वं तु केवलशास्त्रसमधिगम्यमेवान्यथा सुषुप्तिप्रलययोरिव तिरोभूताविद्याशक्तिर्मुक्तस्य पुनर्भवेत् । क्षीयन्ते चास्य कर्माणीत्यभ्यासापेक्षं प्रतिवेदान्तं चापासनं विधीयते विज्ञाय ब्रह्मां कुर्वीतेति अनुधिद्यजीवी जानात्योमित्येवात्मानं ध्यायथ निचाय्य तं मृत्युमुखात्प्रमुच्यत इति । आत्मस्वरूपविषये विशेषज्ञाने वाक्यश्रुत्यक्षे समानप्रत्ययावृत्तिलक्षणमुपासनं यावज्जीव कर्त्तव्यमित्यधिकरणतात्पर्यार्थः तदेतत्तत्त्वम् । श्लोकौ चात्र भवतः ।

उक्तं तत्त्वमनादृत्य दुर्ग्रहो गृह्यते यदि ।
तत्रास्माभिरिदं वाच्यं गृह्यतां गृह्यतामिति ॥
शास्त्रार्थं तत्त्वतो ज्ञात्वा चरिष्यामो वयं सदा ।
न नो व्यसनिता काचिद्विमतिप्रतिबोधने ॥

यदप्युच्यते अनियोज्य ब्रह्मविदः शास्त्राविषयत्वादुपासना-
यामाश्रमकर्मणि चानधिकार इति । तदपि समयमात्रं मन्यामहे ।
यतो नैकजन्मनि प्रवृत्ताज्ञानस्वाभाविककर्मवासनामलप्रचयापक-
र्षापेक्षित्वान्मुक्तेः । भोजनशौचाचमानादिषु बुद्धिपूर्वं रागप्रयुक्तेषु
वर्त्तसे । ब्रह्मीभूतश्चेत्सर्वत्रानियोज्यत्वमविशिष्टम् । शास्त्रार्थकदे-
शानुष्ठानं न च प्रयुक्तम् । तथा हि ।

क्रियते कर्म किञ्चित् त्यज्यते किञ्चिदित्यपि ।
न लभ्यं शास्त्रमुल्लङ्घ्य स्वच्छन्दपरिकल्पनम् ॥
शौचाद्यपि न कर्त्तव्यं जीवन्मुक्त्यभिमानिना ।
नासम्बन्धाच्छरीरस्य नात्मनो नित्यशुद्धित इति ॥

यस्तु द्यूयात्तत्त्वं पदार्थविषये सति वाक्यार्थज्ञानमुत्पद्यत इति
तदनन्तरं समस्तद्वैतप्रतिभासनाभावाच्छरीरपात इति । अत्रोच्य-
ते । साधुपर्यालोचनं सूक्ष्मधियो भवतो द्विस्त्रिर्वा स्वयं ज्यो-
तिर्ब्रह्माणि श्रुते तत्त्वं पदार्थव्युत्पत्तिरुपजायते । पदार्थज्ञानं
च निमित्तं वाक्यार्थज्ञानस्येत्यनन्तरं तेन भवितव्यम् ॥
यदि च पदार्थव्युत्पत्तिः श्रवणमननगुरुपासनसामग्रीस-
म्पत्तौ सत्यामपि नोत्पद्यते कालान्तरे ऽपि का ते प्रत्याशा ।
आरब्धफलकर्मप्रतिबन्धाद्योत्पद्यत इति चेन्न कदाचिज्ज्ञानोत्पत्तिः
सम्भवेदारब्धफलकर्मप्रतिबन्धस्यावश्यम्भावित्वाज्जीवतः प्रवृत्ति-
फलेन प्रतिबन्धात् मृतस्य चेतरेणेति । न च वाक्यार्थज्ञानं मृति-
हेतुः । श्रुत्यभावात् । कर्मक्षयो हि तद्धेतुरविदुषां तद्दर्शनव्यासभी-
ष्मादीनां च ब्रह्माविद्याप्रवर्त्तकानां स्मरणाद्यत्किञ्चिदेतदिति ॥ १ ॥

लिङ्गाच्च ॥ २ ॥

इतश्च रश्मीस्त्वं पर्यावर्त्तयादिति रश्मिवद्व्योपासनं बहु-
पुत्रतायै विधीयते इत्यत्रावृत्तिरनूद्यते, तत्सामान्यादितरेषु तथा-
त्वं स्थातुं एकन्यायेन ॥ २ ॥

आत्मेति तूपगच्छन्ति ग्राहयन्ति च ॥ ३ ॥

यो ऽयमपहतपाप्मादिगुणयुक्तः परमेश्वरः स किमहमात्मे-
त्येवमभेदेन प्रतिपत्तव्यः किं वान्ययिषये जीवेश्वरयोर्मि-
श्र-
गुणत्वान्नेदेन प्रतिपत्तिरिति प्राप्तावाह । आत्मेति । तुशब्दः
पक्षव्यावृत्त्यर्थः । परमेश्वरप्रक्रियायां आत्मेत्येवं गच्छन्ति ग्राहय-
न्ति जायालाः । त्वं वा अहमस्मि भगवो देवते ऽहं वै त्वमसि-
देवते इति । ग्राहयन्ति च श्रुतय एत आत्मासर्वान्तर एव त
आत्मान्तर्याम्यमृतस्तत्त्वमसीति । ननु विरुद्धगुणयोरभेदापत्तिर-
युक्ता । नायं विरोधो भेदस्य नित्यसिद्धत्वात् । उपाधिकृतभेदस्तु
सो ऽभेदभावनयापनीयते । अग्निसम्पर्केणैव कनकगतमलस्य ॥ ३ ॥

प्रतीकेन हि सः ॥ ४ ॥

मनो ब्रह्मेत्युपासीतेत्यध्यात्माधिदेवतमाकाशो ब्रह्मेति सद्यो
नाम ब्रह्मेत्युपास्त इत्येवमादिषु प्रतीकोपासनेषु संशयः किमात्म-
ग्रहो ऽस्ति नेति । ब्रह्मेत्यात्मोच्यते । अस्ति च विकारेषु कारणानु-
गतिः तस्मादात्मग्रह इति पूर्वः पक्षः । नात्मग्रहः । प्रतीकेन हि सः ।
प्रतीकमात्मोपासकस्य ब्रह्मविकारत्वादुभयोस्तुल्यत्वात् । यदुक्तं
कौरणान्वया ऽस्तीति । सत्यम् । वस्तुतश्चोदनातस्तु विकारस्यैवो-
पासनम् । यथा वासो ददात्यनो ददातीति चोदनायां न तन्त
वः काष्ठानि चादीयन्ते । अत्र कल्पनारुचयः के चित्प्राथमिक-
श्रोत्रियश्चावकाः सिद्धान्तं ग्राहयन्तो वदन्ति नामादिप्रविलापनेन
ब्रह्मैव नामादिप्रतीकेषूपपास्यम् । अत्राचक्ष्महे । न पुरुषकल्पनामनु-
रुध्यामहे किन्तु निर्दोषश्रुतिनिर्गतां वाणीमुदीक्षामहे । यत्र वि-
कारोपासनं वक्ति तत्र तदेवावधार्यते । यत्र प्रकृत्युपासनं
तत्रापि तदेव नान्यत् प्रमाणान्तरमुत्प्रेक्षा या क्रमते । मनो
ब्रह्मेति चेति परो ब्रह्मशब्दः परविशेषणत्वेनैव समाप्यते ।
नाम च विशेषणत्वेन द्वितीयाधिभक्तियोगात् । अतो ऽयं वाक्या-
र्थो ब्रह्मदृष्टिविशिष्टनामोपासनं कर्त्तव्यमिति । यदि च ना-
मनः प्रविलापनं न तर्हि विशेषणत्वं यथा नीलोत्पलानयेति ।
अथ नाम विवक्ष्यते तस्यैवोपास्यत्वं प्रसज्यते लक्षणाय ग्रापन्या-

यत्वात् । यदि परविद्यैवेयं भूयस्त्ववचनानुपपत्तिः स्यात् । वा-
ग्वा व नाम्नो भूयान् भूयसीति । सूत्रञ्चेदमवाचकं पूर्वाधि-
करणापवादार्थता न सिध्येत् । यदपि तैः कल्पितमपहत-
पाप्माहिरण्यकेशादिगुणानामुपलक्षणार्थम् । तदप्यसत् । ब्रह्मणो
विशेषणत्वात्तदन्यत्वाच्च गुणानाम् । उपलक्षणं तु बहिरेव
यत्रायं काका ऽदो देवदत्तस्य गृहमिति ॥ ४ ॥

ब्रह्मदृष्टिरुत्कर्षात् ॥ ५ ॥

तेष्वेवोदाहरणेषु विवक्षा किं ब्रह्मदृष्टिर्मनसि कर्त्तव्या किं
वा मनो दृष्टिरितरत्रेति । नियमकारिणः कारणस्याभावादनि-
यमे प्राप्तं ऽभिधीयते । ब्रह्मदृष्टिर्मनसि कर्त्तव्या । कस्मादुत्कर्षा-
त् । यथा राजदृष्टिक्षत्ररीतिशब्दश्च परार्थतामापादयति एवं श-
ब्दसामान्यांशो ऽन्यो हीति शब्दः ॥ ५ ॥

आदित्यादिमतयश्चाङ्ग उपपत्तेः ॥ ६ ॥

य एवासौ तपति तमुद्गीथमुपासीत लोकेषु पञ्चविधं सा-
मोपासीत इयमेवर्गगग्निः सामेत्यादिष्वनियमो नियमहेत्वभा-
वात् । न ह्यत्रोत्कर्षापकर्षकृतो विशेषो ऽस्तीति प्राप्ते विधी-
यते । आदित्यादिमतयश्चोद्गीथादौ कर्त्तव्याः । कस्मादुपपत्तेः ।
आदित्यादिदृष्टयः कर्माङ्गद्वारेण क्रतुप्रयोगवचनेन गृह्यन्त इत्युप-
पद्यते अधिकृताधिकारो गोदोहनवत् । तथा लोकाः साम-
सु सङ्कल्पितायाः सप्तम्याः पारार्थ्यावगमात्सामोपासीतेति च
साम्नो द्वितीयानिर्देशात्साम्न उपास्यत्वम् ॥ ६ ॥

आसीनः सम्भवात् ॥ ७ ॥

क्रतुगतायामुपासनायां प्रयोगगतत्वात्तथानुष्ठीयते नामादिप्र-
तीकेषु । परविद्यासु दहरविद्यादिषु चिन्ता किमासीनः शयानो वा ।
आसीन एवेति नियमहेत्वभावादनियमः प्राप्तः । तत्राह । आसी-
न इति । कुतः सम्भवात् । तिष्ठतः शरीरधारणे व्यग्रं मनः
शयानस्य निद्रयाभिभूयते ॥ ७ ॥

ध्यानाच्च ॥ ८ ॥

ध्यानं चैतदुपासनं तदपि समाहिते मनस्युपपद्यते ध्याय-
तीव यक इति प्रयोगदर्शनात् ॥ ८ ॥

अचलत्वं चापेक्ष्य ॥ ९ ॥

इतश्च ध्यायतीव पृथिवीत्यत्राचलत्वमपेक्ष्य ध्यायतिप्रयोगः ॥ ९ ॥

स्मरन्ति च ॥ १० ॥

शुचौ देशे प्रतिष्ठाप्य स्थिरमासनमात्मन इति सा-
पाश्रये स्थिरासने सुखासने स्वस्तिवकासने योपविश्य निमी-
लितनयनो निरतिशयानन्दे परमात्मनि चित्तमावेशयेदिति ॥ १० ॥

यत्रैकाग्रता तत्र विशेषात् ॥ ११ ॥

दिग्देशकालेष्वनियमो यत्र देशे काले चैकाग्रता तत्रोपा-
सनं कुर्यात् विशेषश्रवणाभावात् । ननु विशेषमपि के चि-
दामनन्ति । समे शुचौ शर्करावह्निवालुकायर्जिते शब्दजला-
श्रयादिभिर्मनोनुकूले न चक्षुः पीडने गुहानिर्वाताश्रये वा प्रयो-
जयेदिति । सत्यम् । तदेवेदमुक्तं भवति ॥ ११ ॥

आप्रायणात्तत्रापि हि दृष्टम् ॥ १२ ॥

आवृत्तिराद्ये ऽधिकरणे स्थिता । सा किं यावज्जीव-
मथ किञ्चित्कालमिति संशये किञ्चित्कालं कृत्वोपरमेच्छास्वा-
र्थस्य कृतत्वादिति प्राप्ते ब्रूमः । आप्रायणादामरणात्तत्रापि
मरणकाले प्रत्ययावर्त्तनमग्निरहस्ये शाण्डिल्यविद्यायां श्रूयते ।
अथ खलु क्रतुमयो ऽयं पुरुषः स यावत्क्रतुरयमस्माह्लोकात्प्रैति
एवं क्रतुर्ह्यमुं लोकं प्रेत्यामिसम्भवतीति । क्रतुशब्दः सङ्कल्प-
विशेषवचनः ॥ १२ ॥

तदधिगम उत्तरपूर्वाघयोश्श्लेषत्रिनाशौ

तद्व्यपदेशात् ॥ १३ ॥

गत. उपासनाविषयः तृतीयशेषोविचारो ऽधेदानीं ब्रह्मविद्याफलं
प्रति चिन्ता वर्त्तते ब्रह्माधिगमे तद्विद्वद्भ्रमं कर्म क्षीयते ॥ वेति ।

न क्षीयत इति तावत्प्राप्तम् न हि कर्म क्षीयत इति स्मरणात् ।
 अत्राभिधीयते । तदधिगमे ज्ञानलाभे सत्युत्तरपूर्वयोरधयोः पाप-
 योरश्लेषविनाशौ पूर्वोत्पन्नस्य जन्मान्तरसञ्चितस्य । अत्रापि
 जन्मानि प्राक्प्रबोधादाविर्भूतस्य च विनाशो व्यपदेशात् ।
 यथेपीकतूलमग्नौ प्रोतं प्रदूयेतैवं हास्य सर्वे पाप्मानः प्रदूयन्त
 इति । तथैव क्षीयन्ते चास्य कर्माणि तस्मिन् दृष्टे परावर इति
 स्मरणमविद्वद्विषयम् । प्रीयश्चित्तेन वा भोगेनाऽन्येषां क्षयो नान्यथे-
 त्यागमिनः । पुनरप्यस्यासंश्लेषो विदुषाम् । तद्यथा पुष्करपलाश
 भापो न क्षिप्यन्त एवमेवंविद्धि पापं कर्म न क्षिप्यत इति ।
 प्रमादोत्पन्नमपि ज्ञानवतः सम्यक्दर्शनज्ञानानलसन्दग्धं कर्म
 नश्यतीत्याभिप्रायः ॥ १३ ॥

इतरस्याप्येवमसंश्लेषः पाते तु ॥ १४ ॥

भयत्पशमः पापस्य विरोधात् सुकृतस्य तु शास्त्रीयत्वा-
 न्न विरोधो विद्ययेति प्राप्ते विधीयते । तस्याप्यश्लेषविनाशो
 स्याताम् । एवमित्यतिदेशो यथा पापस्य तथेतरस्य पुण्यस्येति
 भोगार्थत्वाद्बिरोधोऽविशिष्टः । उभे वैप एते ते ह तरतीति श्रुतेः ।
 क्षीयन्ते चास्येति वा विशेषात् । नैतं सेतुमहोरात्रे तरत इति ।
 अत्र सुकृतदुष्कृते परामृश्य सर्वे पाप्मानोऽतो निवर्तन्त
 इत्याह । तुशब्दोऽवधारणार्थः । शरीरपाते विदुषो मुक्तिर-
 वश्यम्भाविनीति । द्विधामुक्तिर्जीवदवस्थायां रागद्वेषमोहैः तदङ्गैश्च
 मदादिभिर्विमुक्तिः पातोत्तरकालमात्यन्तिकीति ॥ १४ ॥

अनारब्धकार्ये एव तु पूर्वे तदवधेः ॥ १५ ॥

पूर्वयोरधिकरणयोः पुण्यपापयोर्ज्ञाननिमित्तयोर्विनाशोऽवगतः
 स किमविशेषणारब्धकार्ययोरनारब्धकार्ययोश्च भवत्युत विशेषे-
 णानारब्धकार्ययोर्येति विचार्यते । तत्राज्ञानशक्तेरविशेषात्त-
 दविशेष इति पूर्वपक्षी मन्यते । तत्राचक्ष्महे । पूर्वे पापपु-
 ण्येऽनारब्धफले विनश्यतः न पुनः प्रवृत्तफले याभ्यामिदं
 ब्रह्मज्ञानप्रितनशरीरमारब्धम् । कथं गम्यते । तदवधेः तस्य ता-
 वदेव । इति यावन्न विमोक्षेऽथ सम्पत्स्य इति । तत्कार-

लोपः छान्दसः । कथं पुनर्ज्ञानशक्तेर्व्यवस्था किञ्चित्कर्म क्षीयते किञ्चिन्नेति । अस्या एव श्रुतेः शक्तिव्यवस्थाऽनुमीयते । यथा-
ग्निरभ्रपटलं न दहति इन्धनं तु दहति कोऽत्र पर्व्यनुयुज्यते ।
विचित्रा हि शक्तयो भावानाम् । ये पुनर्मायामात्रवादिनस्तेपा-
मेपा व्यवस्था नोपपद्यते । कथं विद्यायामुत्पन्नायां कृत्स्ना
मायाऽपास्ता यतः तथा प्रपञ्चो न कर्माणि न संस्कारा य-
स्तुभूता विद्यन्ते मायावादिनस्तत्र किञ्चित्कर्म क्षीयते किञ्चिन्ने-
ति विभागी दुर्लभः । न च कुलालचक्रद्वयान्तः सम्भवति ।
तत्र वेगाख्यस्य संस्कारस्य वस्तुभूतस्य चक्रमाश्रयो विद्यते
नात्र संस्कारस्तदाश्रयो वा विद्यते अविद्यामात्रत्वाद्वाक्यार्थानभ्यु-
पगमात् । द्विचन्द्रद्वयान्तो ऽप्युक्तः । तत्र तिमिरस्य मि-
थ्याज्ञानहेतोर्वस्तुभूतस्य विद्यमानत्वात् । यदुक्तं कैश्चिद्वाधि-
तमपि मिथ्याज्ञानं द्विचन्द्रज्ञानवत्संस्कारवशात्काममनुवर्तत ए-
वेति तदपि प्रत्युक्तं भवत्यतो भेदाभेदपक्ष एव सूत्रम् । श्रुतिश्च
यदते तदवधेरिति शरीरपातावधिभ्रवणादित्यर्थः ॥ १५ ॥

अग्निहोत्रादि तु तत्कार्यायैव तद्दर्शनात् ॥ १६ ॥

यदि तर्हि विज्ञानसामर्थ्यात् धर्माधर्मयोर्निवृत्तिरग्निहोत्रादि-
निवृत्त्यं कर्म विदुषा न कर्तव्यं क्रियमाणमपि तद्यदि ज्ञानेन
निवर्त्यते किं कृतेनेति प्राप्ते प्रत्युच्यते । विदुषाप्यग्निहोत्रादि क-
र्त्तव्यमुक्तमेतत्सहकारित्वेन वेति समुच्चिताभ्यामेव ज्ञानकर्मभ्या-
मविद्यानिवृत्तिद्वारेणापयगो व्यज्यते नान्यतरेणेति । अत आह
तत्कार्यायैव । ज्ञानकार्यमपयगः तद्दर्शनाद्यप्येन दानेनेति । अतो या-
वज्जीवमाश्रमाविहितं कर्म कर्त्तव्यम् ॥ १६ ॥

अतो ऽन्यापि ह्येकेषामुभयोः ॥ १७ ॥

किं विषयं पुनरदलेपविनाशवचनं किं विषयं वाऽदो वि-
भागवचनं एकेषा शास्त्रिणां तस्य पुत्रा दायमुपयन्ति सुहृदः
साधुकृत्यां द्विपन्तः पापकृत्यामिति । तत्रोत्तरम् । अतो ऽग्नि-
होत्रादेर्नित्यात्कर्मणो ऽन्यापि ह्यस्ति साधुकृत्या यत्प्रतिपिद्धमात्रं । तद्वि-
फलाय क्रियते अस्ति च पापकृत्या यत्प्रतिपिद्धमात्रं । तद्वि-

पयो ऽयमश्लेषविनाशावगमः कृतस्तद्विषयश्चैकेषां शास्त्रिणां वि-
नियोगः । उभयोर्जमितिवादायणयोर्मतमिति । यदेव विद्यये-
ति हि सूत्रं के चिदधीयते । तदनर्थकमित्युपेक्षणीयम् ॥ १७ ॥

भोगेन त्वितरे क्षपयित्वा सम्पद्यते ॥ १८ ॥

आरब्धकार्ये पुण्यपापे भोगेन क्षपयित्वा ब्रह्म सम्पद्यते । तु-
शब्दो ऽवधारणार्थः । यद्यप्यस्मिन् जन्मनि पारमेद्वरगुणा नाभि-
व्यज्यन्ते तथापि शास्त्रप्रामाण्यादभिव्यज्यन्ते मुक्तस्य च प्रादु-
र्भवन्तीति निश्चीयते ॥ १८ ॥

इति भास्करीयशारीरकभाष्ये चतुर्थाध्यायस्य

प्रथमः पादः समाप्तः ।

अथ चतुर्थस्य द्वितीयः पादः ।

वाङ्मनसि दर्शनाच्छब्दाच्च ॥ १ ॥

ब्रह्म सम्पद्यत इत्यनन्तरमुक्तं केन क्रमेणेति देवयानपन्थान-
मवतारयिष्यन् भ्रान्तिमेव तावन्निरूपयति जिज्ञासानिवृत्तये
तदुपक्रमाच्छ्रुतेः । सा पुनः कीदृशीति निरूप्यते । यथाशास्त्रं
वाङ्मनसीत्युदाहरणप्रदर्शनम् । अस्य सोम्य पुरुषस्य प्रयतो
वाङ्मनसि सम्पद्यते मनः प्राणः प्राणस्तेजसि तेजः परस्यां दे-
वतायामिति । तत्रायमर्थः सांशयिकः किं वाक् वृत्तिर्मनसि
सम्पद्यते किं वागेवेति । श्रुतेर्वागिति पूर्वः पक्षो वाग्वृत्तिरिति
सिद्धान्तः । कुतः । दर्शनात् प्रकृतित्वाच्च । मरणकाले वाग्वृत्तेरु-
पशमो दृश्यते मनो वृत्तौ स्थितायामेव । यदि पुनर्वाच एव
प्रलयो वर्ण्येत किं विदुषः करणग्रामस्य ब्रह्मणि लयश्रुति-
विरुध्येत अविदुषो ऽपि देहान्तरप्रतिपत्तौ करणानुवृत्तिर्न स्यात् ।
वाङ्मनसीति वाक्यशब्दावृत्तौ लक्षणयावकल्पनम् । श्रुत्यसम्भवे
ऽपि लक्षणापि न्याय्यैव ॥ १ ॥

अत एव च सर्वाण्यनु ॥ २ ॥

अत एव दर्शनाच्छब्दाच्च वाग्वृत्तिमनुसर्वाणीन्द्रियाणि वृ-
त्तिद्वारेण मनसि सम्पद्यन्ते । को ऽसौ । शब्दः । कस्मादुपशान्तते-
जाः पुनर्भवमिन्द्रियैर्मनसि सम्पद्यमानैरिति ॥ २ ॥

तन्मनः प्राण उत्तरात् ॥ ३ ॥

उपसंहृतकरणान्तरवृत्तिकं तन्मनो वृत्तिलोपेन प्राणे सम्प-
द्यत इत्युत्तरवाक्यादवगन्तव्यम् । उत्तरचिन्तावतारार्थं नाशङ्का का-
चित् ॥ ३ ॥

सो ऽध्यक्षे तदुपगमादिभ्यः ॥ ४ ॥

प्राणस्तेजस्युपल्लीयते श्रुतत्वादिति पूर्वः पक्षः । नैतदेवम् । सोऽध्यक्षे जीवे कार्यकरणस्वामिनि । कथमधिकाराय क्रियते । तदुपगमादिभ्यः । एवमेवेममात्मानमन्तकाले सर्वे प्राणाभिसमायन्ति यत्रैतदूर्ध्वोऽप्यासी भवति तमुत्क्रामन्तं प्राणोऽनुत्क्रामतीति ॥ ४ ॥

कथं तेजसीति श्रुतिरित्याह—

भूतेष्वतः श्रुतेः ॥ ५ ॥

स जीवस्तेजःसहचरितेषु भूतेषु विंशति तच्छ्रुतेः तेजःश्रुतेरित्थमवगन्तव्यम् ॥ ५ ॥

नैकस्मिन् दर्शयतो हि ॥ ६ ॥

तेजसीति कथमेकवचनमिति चेत् । प्रदर्शनार्थं नैकस्मिन्नेव तेजसि जीवः । कुतः । श्रुतिस्मृती दर्शयतः । पृथिवीमय आपोमयो वायुमय आकाशमयस्तेजोमय इति ।

अण्व्यो मात्रा विनाशिन्यो दशार्थानां तु या स्मृताः ।

इति प्रतिवचने दर्शयतः । पञ्चम्यामाहुतावापः पुरुषवचसो भवन्तीति । तद्व्याख्या आत्मकत्वात् भूयस्त्वादिति । तद्विदुषावत्सूक्ष्मशरीरं सप्राणं सैन्द्रियमामुकिरनुवर्तते ॥ ६ ॥

समाना चासृत्युपक्रमादमृतत्वं चानुपोष्य ॥ ७ ॥

किं विदुष पदैपोत्क्रान्तिर्नैत्युच्यते । समाना च विद्वद्विदुषो वा सृत्युपक्रमात् सृतिर्देवयानः पन्थास्तदुपक्रमात् । आहमर्यादायाम् । यावच्छ्रुतेरुपक्रमो मूर्द्धन्यनाडीतावत्तुल्येत्यर्थः । लिङ्गशरीरपरिवृत्तौ हृदये परिवर्तमानः प्राप्तव्यं लोकं प्रद्योतेन पश्यते अधिष्ठांश्चेत्पितृयानं प्रतिपद्यते नरकद्वारं वा विद्वांश्चेन्मूर्द्धन्यनाडी प्रतिपद्यते । ननु विदुष उत्क्रान्त्यनन्तरं असृतत्वं न तस्य श्रुत्यपेक्षेति । नेत्याह । अनुपोष्यादग्ध्वात्रैव कार्यकरणं लिङ्गसंघं दधान्तरं गत्वा प्राप्य असृत्यमुच्यते तयोर्ध्वमायन्नमृतत्वमेति । गमयतीति च ॥ ७ ॥

तदापीतेः संसारव्यपदेशात् ॥ ८ ॥

तेजःपरस्यां देवतायामित्यत्रात्यन्तिक एव देवतायां तावत्स्य-
रूपप्रलय इति प्राप्तं तत्प्रकृतित्वोपपत्तेरविशेषोऽपीति प्राप्ते धूमः ।
अतसूक्ष्मशरीरं करणायतनमापीतेचरायिमोक्षात्सम्यक् ज्ञाननिमित्ता-
त् अनुवर्तते न मरणवेलायामेव विलीयते । यद्विद्यास्यात्सर्वो
लोकः प्रयाणमात्रान्मुक्तः स्यात् । न चैतदिष्टं संसारव्यपदेशात् ।

योनिमन्ये प्रपद्यन्ते संसारत्वाय देहिनः ।

स्थाणुमन्ये ऽनुसंयान्ति यथाकर्म यथाश्रुतमिति ॥ ८ ॥

सूक्ष्मं प्रमाणतश्च तथोपलब्धेः ॥ ९ ॥

तल्लिङ्गशरीरं सूक्ष्मं प्रमाणतश्च सर्वगतं तथोपलब्धेः । तथा-
हि नाडीनिष्क्रमश्चवणादिभ्यो ऽस्य सूक्ष्मत्वमुपलभ्यते च
मुष्टौ वेति ॥ ९ ॥

नोपमर्देनातः ॥ १० ॥

स्थूलशरीरोपमर्देन दाहादिना अत एव सूक्ष्मत्वाच्चोप-
गृह्यते तत् ॥ १० ॥

अस्यैव चोपपत्तरेष उष्मा ॥ ११ ॥

अस्यैव सूक्ष्मशरीरस्य सम्यन्धो यो ऽयमुष्मा जीवदयस्था-
यामुपलभ्यते । कस्मात् । उपपत्तेः । अस्मिन्नसति नोपपद्यते
ऽयमुष्मा श्रुतेरुष्ण एव जीविष्यन् शीतो मरिष्यन्निति । तेनानु-
मीयते सूक्ष्मशरीरं व्यतिरिक्तमस्तीति । सङ्कोचविकाशात्मकं
चेदं समः ण्णुपिणेति(?) श्रुतेस्तदनुसारी जीवो न हि तस्य स्व-
तः सङ्कोचविकाशौ नित्यत्वात् ॥ ११ ॥

प्रतिषेधादिति चेन्न शरीरात् स्पष्टो ह्येकेषाम् ॥ १२ ॥

अथाकामयमानो यो ऽकामो निष्काम आप्तकामो न त-
स्य प्राणा उर्कामन्ति ब्रह्माप्येतीति शरीरादुत्क्रान्तिप्रतिषेधादा-
सृज्युपक्रमदिति यदुक्तं तन्नोपपद्यते इति चेन्नायं धिरोधः । शा-
रीरादयमुत्क्रान्तिप्रतिषेधो न शरीरात् । कथं गम्यत इति प्रति-

ज्ञाते ऽर्थे हेतुमाह । स्पष्टो ह्येकेषां शास्त्रिणां माध्यन्दिनानाम् । न
 तस्मात्प्राणा उत्क्रामन्तीति शास्त्रान्तरे पञ्चमीप्रयोगात् शरीरा-
 त्प्राणानामुत्क्रान्तिनिषेधः स्पष्टः । पट्टीप्रयोगे हि सम्यन्धसामा-
 न्यं प्रतीयते । यदि च शरीरादुत्क्रान्तिः प्रतिपिध्येत स उ-
 च्छ्रयत्याध्मायत्याध्मातो मृतः शेत इति नोपपद्येत । प्रत्यक्षवि-
 रोधश्च स्वीत् विज्ञानात्मनः शरीरात् प्रतिषेधो युक्तो विव-
 क्षितार्थोपपत्तेः । कथं कृत्वा । तमुत्क्रामन्तं प्राणोऽनूक्रामती-
 ति संसारगतिं प्रदर्श्य इति च ज्ञायमान इत्युपसंहरति । अ-
 थाक्रामयमान इति विदुष उत्क्रान्तिः प्रतिपिध्यते तेषां संसा-
 रावस्थायां शरीरारम्भा योत्क्रान्तिः प्राप्ता सा प्रतिपिध्यते । प्राप्त-
 धिपयत्वात् प्रतिषेधानां विदुषः शरीरारम्भाद्योत्क्रान्तिर्नास्ति
 प्राणानां तेन सहैव गच्छन्तीत्यर्थो गत्वा च परे ब्रह्मणि प्र-
 लीयन्त इति गतिश्चुतेश्च । प्रागेव लिङ्गस्य प्रलयो नास्ति संसा-
 रमण्डलं हिरण्यगर्भपर्यन्तमतिक्रम्य प्रलयो भवतीति गम्यते ।
 ज्ञानाकर्मसामर्थ्याच्च गमनसिद्धिः सेवादिलब्धग्रामफलप्राप्ति-
 चत् । उक्तोपनिषत्काः क गमिष्यन्तीति च प्रथमपूर्वकमस्यामप्युप-
 निषदि गतिर्दिशिता । तस्मादत्रैव समवलीयन्त इति सूत्रार्था-
 न्तरात्मात्रेति निर्दिश्यते इति द्रष्टव्यम् । उत्तरत्र चायमर्थो
 मन्त्रः स्पष्टीक्रियते । तेन धीरा अपि यन्ति ब्रह्मविद उत्क्रम्य स्व-
 र्गलोकमिता विमुक्ताः तेनैति ब्रह्मवित्तैजसः पुण्यकृच्चेत्यार्चभाग-
 प्रश्नस्य साकाङ्क्षत्वादिह परिसमाप्तिः । प्रत्यभिज्ञानादेकार्थतायुक्ता ।
 अन्यथेदं तद्वाक्यं चानर्थकं स्यात् । ये तूत्क्रान्तिर्नास्तीति वर्णय-
 न्ति तेषां हेतुकथनार्थं सूत्रमवाचकम् । न्यायश्च नास्ति उत्क्रान्तिं
 प्रतिपिध्य गतिप्रतिषेधे वाक्यभेदात् ॥ १२ ॥

स्मर्यते च ॥ ३३ ॥

युक्तो वैयासकिरादित्यमण्डलं प्राप्य स्वमहिमख्यापनं कृत्वा
 सर्वभूतो ऽभवदिति स्मर्यते । गत्येकदेशे सम्यन्धात् अचिरा-
 दीना गत इति गम्यते ।

सन्निरुद्धस्तु तेनात्मा सर्वेध्यायतनेषु वै ।

जगाम मित्वा मूर्धनं दिवमित्युत्पपात ह ॥

तथा चापरं स्मरणम् ।

सर्वभूतात्मभूतस्य सम्यग्भूतानि पश्यतः ।

दिवापि मागे मुह्यन्ति अपदस्य पदैपिणः ॥

इति मुक्तिमार्गस्य दुर्गतोच्यते । याज्ञवल्क्यो ऽप्याह ।

ऊर्ध्वमेकः स्थितस्तेषां यो भित्त्यादित्यमण्डलम् ।

ब्रह्मलोकमतिक्रम्य तेन याति परां गतिमिति ॥ १३ ॥

तानि परे तथा ह्याह ॥ १४ ॥

तेन ह गताः प्राणाः क समवलीयन्त इत्याह । तानि पुनरिन्द्रियाणि भूतसूक्ष्माणि च परब्रह्मविद्ः तस्मिन्नेव प्रलीयन्ते । कस्मात् । तथा प्राह श्रुतिरेवमेवास्य परिदृष्टुरिमाः षोडशकलाः पुरुषायणाः पुरुषं प्राप्यास्तं गच्छन्तीति यतः प्रादुर्भूतास्तत्रैव स्वकारणे प्रलीयन्त इत्यर्थः । नान्यत्रेति मन्दविषयन्यायेन आन्त्यपनोदनार्थं सूत्रम् ॥ १४ ॥

अविभागो वचनात् ॥ १५ ॥

तेजः परस्यां देवतायामिति यथेतरेषां बीजानां घर्षेण सम्पत्तिरेवं विदुषामपीति प्राप्त उच्यते । ब्रह्मणि कलानामविभागः स्वरूपव्यतिरेकीभावो लवणस्येव समुद्रप्राप्तौ । कथम् । वचनात् । मिथेते चास्य नामरूपे पुरुष इति एवं प्रोच्यते स एषो ऽकलो ऽमृतो भवतीति ॥ १५ ॥

तदोको ऽग्रज्वलनं तत्प्रकाशितद्वारो विद्या-

सामर्थ्यात्तच्छेषगत्यनुस्मृतियोगाच्च हार्दानु-

गृहीतः शताधिकया ॥ १६ ॥

तस्या इति । तस्य हृदयस्याग्रं प्रद्योतनेन प्रद्योतेनैव आत्मा निष्कामति चक्षुषो वा मूर्ध्ना वा ऽन्येभ्यः शरीरदेशेभ्य इति किं ब्रह्मविदो ऽस्त्युत्कमणे विशेषः किं वा नेति विचार्यते । तत्रानियमे प्राप्त उच्यते । ओकः स्थानं हृदयं तस्य विज्ञानात्मनः उत्कमियोः स पतास्तेजो मात्राः समभ्याददानो हृदयमेवा-

नुचक्रामतीति श्रुतेः प्रज्वलनं प्रकाशनं हृदयस्याग्रज्वलनं प्रकाशनं प्राप्तव्यस्य लोकस्य मार्गं प्रकाशयति तत्प्रकाशितस्तेजस्तेनाग्रज्वलनेन प्रकाशितं द्वारं पश्यन्स विद्वान् विद्यासामर्थ्याद्विद्याभूतगत्यनुस्मरणयोगाच्च हादैन हृदि सूपासितेन परमेश्वरेणानुगृहीतो मूर्द्धशताधिकया नाड्या निष्क्रामतीति ।

शतं चैका च हृदयस्य नाड्यः तासां मूर्द्धानमभिनिस्तै का ।

तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति ॥

हृदयादुद्गता विभास्वरा ब्रह्मनाडी अनुमूलं मूर्द्धानमेत्येव रस्मिभिरेकीभूता आदित्यमण्डलमनुप्रविष्टा तामनुशीलयतस्तथैवान्तकाले निर्गमनं भवति सो ऽयं ब्रह्मपथ उच्यते ॥ १६ ॥

रश्म्यनुसारी ॥ १७ ॥

अत्र यत्रैतदस्माच्छरीरात् क्रामत्यथैभिरेव रस्मिभिरुर्ध्वमाक्रमत इति श्रूयते । तत्रेदं चिन्त्यते । किं अहनि मृतो रश्म्यनुसारी किं याविशेषणाहनि रात्रौ वेति । अहनि रश्मिसम्बन्धाविच्छेदादिति पूर्वः पक्षः । विशेषाश्रुतेरुभयत्रापि यातीति पक्षान्तरम् ॥ १७ ॥

निशि नेति चेन्न सम्बन्धस्य यावद्देहभावित्वात्

दर्शयति च ॥ १८ ॥

निशि रात्रौ मृतस्य रश्म्यनुसारित्वं नेति चेन्न । नाडीरश्मिसम्बन्धस्य यावच्छरीरभावित्वात् । दर्शयति चामुष्मादादित्यात्प्रतायन्ते तासु नाडीषु सूप्ता आभ्यो नाडीभ्यः प्रतायन्ते अमुष्मिन्नादित्ये प्रविष्टा इति निदाघसमये रात्रौ रश्म्यनुगमो हृदयते । हेमन्तरजनीषु तुषारनिकराभिवादनुपलब्धिः ॥ १८ ॥

अतश्चायने ऽपि दक्षिणे ॥ १९ ॥

दक्षिणायने मृतस्य ब्रह्मप्राप्तिः स यावदक्षिण्येत् मनस्तावदादित्यं गच्छतीति प्रतीक्षणाभावादपाक्षिकफलत्वाच्च विद्यायाः अतः पूर्वोक्तत्वादेव हेतोः । यथा निशि मृतस्य नाहः प्रतीक्ष्य तथा दक्षिणायने ऽप्युत्तरायणापेक्षा नास्ति । भीष्मस्य तत्प्रतीक्षास्म-

रणमुत्तरायणप्रसंसार्थं कथं नाम पुण्यं चरेयुः प्राणिन इति ॥ १९ ॥

ननु यत्र काले त्वनावृत्तिमित्युपक्रम्याहुरादिकालविशेषः
स्मृतावनावृत्तये नियम्यते कथं रात्रौ दक्षिणायने वा प्रयतो
ऽनावृत्ति यायादिति । अत्रोच्यते ।

योगिनः प्रति च स्मर्यते स्मार्ते चैते ॥ २० ॥

सत्यं योगिन उद्दिश्य स्मार्ते चैते योगसांख्ये न प्रत्यक्ष-
श्रुतिविहिते तस्मात्काले विशेषस्मृतिर्नादर्तव्या । यदा पुनरा-
तिघाहिकोपलक्षणार्था व्याख्यायन्ते तदा न विरोधः ॥ २० ॥

इति भास्करीयब्रह्मसूत्रभाष्ये चतुर्थाध्यायस्य

द्वितीयः पादः समाप्तः ॥

अथ चतुर्थस्य तृतीयः पादः ।

अर्चिरादिना तत्प्रथितेः ॥ १ ॥

उत्क्रान्तिमारभ्य नाडीविशेषेणोत्क्रम्य रश्म्यनुसारी देवयाने-
न पथा ब्रह्माप्नोतीति स्थितम् इदानीं सा सृतिरेकानेकेति चिन्त्यते ।
श्रुत्यन्तरेष्वनेकविधागतिः श्रूयते । नाडीरश्मिसम्बन्धेनैकान्तैरेव
रश्मिभिरुर्ध्वमाक्रमत इत्यर्चिरादिनैका । तैर्विषयमभिसम्भवान्ति स
एनं देवयानं पन्थानमापद्याग्निहोत्रलोकमागच्छन्तीत्यन्या । यदा
वै पुरुषो ऽस्माल्लोकात्प्रैति स वायुलोकमागच्छतीत्यपरा । सू-
र्यद्वारेणते विरजाः प्रयान्तीति चान्या । तत्र भिक्षाः सृतयो
ऽन्योन्यं निरपेक्षत्वात् इति प्राप्ताबुच्यते । अर्चिरादिना ब्रह्मप्रेप्सुः
प्रयातीति प्रतिजानीमहे । कुतः । तत्प्रथितेः । तस्याध्वनः प्रथ-
नात्प्रसिद्धत्वात्सर्वविदुषाम् । पञ्चाग्निविद्याप्रकरणे ये चेमे ऽरण्ये
धृष्टातप इत्युपासते इति विद्यान्तरशालिनामर्चिरादिका सृतिः
भाव्यते । अर्चिरादिमार्गेण श्रुत्यन्तरोक्तानां एकदेशानामन्त-
र्भावात् मार्गैकत्वसिद्धिः । प्राप्तव्यस्य चैकत्वात् अनेक-
मार्गकल्पनमनर्थकम् । सम्भवत्येकवाक्यत्वे वाक्यभेदश्चायुक्त-
स्तस्मादेको ऽयं पन्था इति स्थितम् ॥ १ ॥

वायुमन्दादविशेषविशेषाभ्याम् ॥ २ ॥

श्रुत्यन्तरोक्तानां मार्गपर्वणां केन क्रमेण सन्निवेश इति
चिन्त्यते ध्यानोपयोगात् । स एनं देवयानं पन्थानमापद्याग्निलो-
कमागच्छति स वायुलोकं स वरुणलोकं स इन्द्रलोकं स
ब्रह्मलोकमिति कौपीतकिनो ऽधीयते । तर्ह्यर्चिरादिमार्गेण ग-
च्छतामन्दात्संवत्सरादूर्ध्वं आदित्यादर्वाक् च वायुप्रेभिसम्भवति
संवत्सरादेवलोकं देवलोकान्वायुलोकं इति श्रुत्यन्तरव्यप्रादेव-
लोको ऽप्यत्र मध्ये सन्निवेशयितव्यः । कस्मादविशेषाच्च । स

वायुलोकमित्यविशेषपदार्थमात्रनिर्देशात् । यथु वै पुरुषो ऽस्मा-
ल्लोकात्प्रैति स वायुलोकमागच्छति तस्मै स तत्र विजिहीते ।
यथा रथचक्रस्य चान्तेन स ऊर्ध्वं आक्रामत्स आदित्यमागच्छती-
ति विशेषः । ऊर्ध्वशब्दः क्रमवाची तेन विशेषो गम्यते ॥ २ ॥

तडितो ऽधिवरुणः सम्बन्धात् ॥ ३ ॥

आदित्याश्चन्द्रमसं चन्द्रमसो विद्युतामिति तडितो ऽधिवि-
द्युत ऊर्ध्वं वरुणो निवेशयितव्यो विद्युद्वरुणयोः सम्बन्धात् ॥ ३ ॥

आतिवाहिकास्तल्लिङ्गात् ॥ ४ ॥

किमर्चिरादयो भोगस्थानानि किं वा मार्गचिह्नानि किं वा
नेतारः पुरपा इति । पक्षद्वयव्युदासेनातिवाहिका इति प्रति-
जानीमः । अतिवाहे भवा आतिवाहिकाः । तल्लिङ्गात् । आतिवाहिक-
वल्लिङ्गात् । चन्द्रमसो विद्युतं तत्पुरुषो ऽमानवः स एनं ब्र-
ह्म गमयतीति नेतृत्वममानवस्य पुरुषोपसंहारे दर्शयत्यतः तत्साम-
र्थ्यात् उपक्रमे अर्चिरादिभिः शब्दैः आतिवाहिकाः पुरपा
निर्दिष्टा इति निश्चीयते । ते च मानवाः । अन्यथोपसंहारे प्रा-
प्तमानवत्वनिवृत्त्यर्थममानव इति विशेषणं न प्रकल्पेत । गन्तॄणां
न सूक्ष्मशरीरपरिवेष्टितानां स्वातन्त्र्येण गमनानुपपत्तेः । उप-
पत्तौ वा विभूतिविस्ताराय परेण नीयमानत्वमुक्तम् (१) ॥ ४ ॥

ननु वैद्युतादूर्ध्वं आग्रहप्राप्तेरमानवस्य गमयितृत्वं श्रुतं न
वरुणादीनामतः कथं तेषामातिवाहिकत्वमित्याह—

वैद्युतेनैव ततस्तच्छ्रुतेः ॥ ५ ॥

अतो विद्युदभिसम्भवादूर्ध्वं तच्छ्रुतेः तस्यामानवस्य श्रवणात्
तेनैवं विद्युतेनैव नीयन्ते विद्युदनन्तरं सम्भवतीत्यमानवो वै-
द्युत उच्यते । वरुणादयस्तु साधु गम्यतामिति साहित्येनोप-
कुर्युः । तान्वैद्युतान्पुरुषो मानव एत्य ब्रह्मलोकान् गमयतीति
श्रुत्यन्तरात् । भवन्ति चात्र सङ्ग्रहल्लोकाः ।

तत्प्राणाः श्रुतियुक्तिभ्यां नाख्यामूर्धन्युपागताः ।

त्रिपाच्छब्दे प्रलीयन्ते ह्यच्युते सर्वकारणे ॥
 अनुत्क्रान्तौ सृतिर्न स्यादुष्मा प्राणोपलम्भनात् ।
 शरीरभेदादिति च श्रूयते तैत्तिरीयके ॥
 आरम्भार्था तु योत्क्रान्तिः सा नेति प्रतिषिध्यते ।
 अर्थद्वयविधाने च वाक्यभेदप्रसङ्गतः ॥
 लिङ्गेन वेष्टितो यायादूर्ध्विराद्यतिवाहितः ।
 लिङ्गस्य गमनादत्र गतिरस्योपदिश्यते ॥

मूर्धन्यनाड्या विनिसृत्य विद्वानारुह्य रश्मीन्भजते ऽग्निमापम् ।
 अहश्च पक्षं क्षितमेतय मासान्संवत्सरं देवनिर्कायवासम् ॥
 घायुं रविं चन्द्रमसं च पश्चात्क्रमेण विद्युश्चिलयं प्रयाति ।
 अमानवस्तं पुरुषो ऽधिगम्य ब्रह्मात्मभावं गमयेत्सहैतैः ॥
 अपामपीशेन सुरेश्वरेण प्रजाधिनाथेन च सत्कृतो ऽसौ ।
 श्रुत्यन्तरालोचनयानुपूर्व्या मार्गो ऽर्चिरादिप्रथितो मयैवम् ॥
 आनन्दो विरजो विमृत्युरगुणो ऽसङ्गो विपाप्मा विरुमु—
 विंशतिः परमः पुमान्यकरणो भूतान्तरात्मा वशी ।
 सर्वज्ञः परमेश्वरः स्वहृदये ध्यातो ऽनिशं यैरयम्
 ते यं प्राप्य विमुक्तलिङ्गनिगडास्तद्भावभाजो ऽभयाः ॥ ५ ॥

कार्यं वादरिरस्य गत्युपपत्तेः ॥ ६ ॥

स पतान्ब्रह्म गमयतीति सन्दिह्यते कार्यमपरं ब्रह्म नयति
 किं वा परमिति । कार्यं नयतीति वादरिराचार्यो मन्यते स्म ।
 अस्य कार्यस्य ब्रह्मणो विशिष्टदेशयतिनो गत्युपपत्तेः । गन्तव्यं
 गन्तव्यं गतिश्चोपपद्यते ॥ ६ ॥

विशेषितत्वाच्च ॥ ७ ॥

इतश्च ब्रह्मलोफान् गमयति । तेषु ब्रह्मलोकेषु पराः परा-
 वतो यसन्तीति बहुवचनेन विशेषितत्वात् ॥ ७ ॥

सामीप्यात्तु तद्व्यपदेशः ॥ ८ ॥

कथं ब्रह्मशब्दो मुख्यः सन् कार्यं ब्रह्मणि हिरण्यगर्भे च-
 तैवेति इमामाशङ्कां तुशब्देनापवदति । परब्रह्मसामीप्याद्ब्रह्म-

शब्दव्यपदेशो लक्षणया कारणवचनः कार्यं लाक्षणिको भवति ॥ ८ ॥

कथं पुनरेतेन प्रतिपद्यमाना इमं मानवमावर्तं नावर्तन्ते
तयोर्ध्वमायन्नमृतत्वमेतीति च श्रुतिरित्याह—

कार्यात्यये तदध्यक्षेण सहातः परमभिधानात् ॥ ९ ॥

कार्यस्य ब्रह्मलोकस्यात्यये महाप्रलये सतीत्यर्थः । तदध्य-
क्षेण हिरण्यगर्भेण सह तत्त्वमेतीत्याभिधानात् इति ॥ ९ ॥

स्मृतेश्च ॥ १० ॥

पुराणस्मृतेः ।

ब्रह्मणा सह ते सर्वे सम्प्राप्ते प्रतिसञ्चरे ।

परस्यान्ते महात्मानः प्रविशन्ति परम्पदम् ॥

इति पूर्वः पक्षः ॥ १० ॥

परञ्जैमिनिर्मुख्यत्वात् ॥ ११ ॥

परं ब्रह्म गमयतीति जैमिनिराचार्यो मन्यते स्म । तत्र ब्रह्मश-
ब्दस्य मुख्यत्वात् । शब्दप्रमाणकानां यो ऽर्थः प्रतीयते स प्रही-
तव्यो गौणो लाक्षणिकश्च न शब्दनिमित्तः प्रमाणान्तरापेक्ष-
त्वादित्यतश्च ॥ ११ ॥

दर्शनाच्च ॥ १२ ॥

तयोर्ध्वमायन्नमृतत्वमेतीति गतिं पूर्विकाममृतत्वप्राप्तिं दर्शयति ॥ १२ ॥

न च कार्ये प्रतिपत्त्यभिसन्धिः ॥ १३ ॥

किञ्च प्रजापतेः समां वेदम् प्रतिपद्यत इति नायं कार्य-
ब्रह्मविषयः प्रातपत्त्यभिसन्धिः सम्प्राप्तिसङ्कल्पः । नामरूपयोर्निर्व-
हितेति परब्रह्माधिकारात् । यशो ऽहं सम्भवामि ब्राह्मणानामि-
ति सर्वात्मनानुक्रमणादिति सिद्धान्तः । यादविषयमेवात्र के चि-
त्सिद्धान्तमाश्रित्य सगुणविद्याविषयागतिः श्रूयत इति स्थाप-
यन्ति । कस्मात् । न हि निर्गुणब्रह्मविदो गतिरुपपद्यत इति च-
न्तः । सर्वगतं हि ब्रह्म । न हि प्राप्तमेव प्राप्यते । यो हि परिच्छि-
न्नो ग्रामादिः स गत्या प्राप्यते । तस्मात्सगुणानु विद्यासु ग-

तिश्रुतिरिति । अत्र वेदान्तसम्प्रदायन्यायविदः परिहारं ब्रुवते ।
यदि निर्गुणायां गतिरनुपपन्ना सगुणास्वपि समानानुपपत्तिः ।
तत्रापि ब्रह्मवोपस्यते सर्वगतस्य ये गुणास्ते गुणाः सर्वगता
एव । यथाकाशस्य शब्दः परमहृत्वम् । ते ऽपि चापहतपाप्मादयः
संसारातिनिवृत्तिहेतवो यस्यैते स परमात्मोच्यते । यस्य ते न
सन्ति स संसारी सत्त्वादिगुणयोगादित्यसाधारणा एवामी
गुणाः । तत्र सगुणं ब्रह्मोपास्यमानं अब्रह्म भवति । न निर्गुणं वस्तु
विद्यते । न ह्यस्ति प्रकाशादिप्रत्याख्यानेनाग्निर्नाम भवति । नापि
द्रव्यप्रत्याख्याने गुणो नामास्ति । उभयात्मकं तद्वस्तु । विज्ञानमान-
न्दं ब्रह्म आनन्दो ब्रह्मेति शतगुणितोत्तरक्रमेणानन्दप्रतिपादना-
त् । यदि चैतन्यमात्रं ब्रह्म आनन्दगुणोपदेशो ऽनर्थकः स्यात् ।
न चाकस्मादर्थवादकल्पना । यथाश्रुतार्थग्रहणे किं नामानुपपन्नम् ।
अस्थूलादिश्रुतिस्तु प्रपञ्चनिकारणपरा । अयं तु स एको ब्रह्मण
आनन्द इत्यसाधारणगुणोत्कर्षापकर्षरहितो व्यपदिष्टः । यदि च
श्रुतं नाद्रियते अपवर्गो ऽप्यर्थवादः किं न भवति । अत एव
सर्वशक्तित्वं सृष्टिकर्तृत्वमित्येते गुणाः परस्यासाधारणाः
न केन चित्प्रतिषेद्धुं शक्यन्ते । गुणकृतं वा नानात्वं च दर्शि-
तम् । तच्चास्माकं न दोषाय प्रत्युतालङ्कारो ऽभिन्नाभिन्नात्मकव-
स्तुरूपावगमात् । अतः सगुणब्रह्मविदो ऽपि गतिरनुपपन्ना त-
द्भावापत्तेः । न हि प्राप्तमेव प्राप्यत इति त्वदुक्तेनैव हेतुना तत्र ग-
तिश्रुतयः कूपे प्रवेशयितव्याः । किञ्च संसारिणो ऽपि स्वरूप-
तो गतिर्नोपपद्यते तस्यापि लिङ्गशरीरगमनादेव गमनम् । ननु
च संसारी जीवो नाम परमात्माभासः तस्य परिच्छिन्नत्वा-
द्वतिरुपपद्यते । अत्रोच्यते । को ऽयमाभासो नाम । किं वस्तुभूतो
ऽथाप्यवस्तुभूत इति । यदि तावदवस्तुभूतस्य तत्त्वात् गतिरुपप-
द्यते स्वर्गापवर्गयोरधिकाराभावः शशविषाणवत् । अथ वस्तु-
भूतः सर्वगतश्चेत्यभावो ऽणुपरिमाणत्वं मध्यमपरिमाणत्वं च
भवता नेष्यते । यद्याणुत्वं तदैषाधिकमिति लिङ्गगमनादेव ग-
मनं पूर्वोक्तमभ्युपगन्तव्यम् । न चास्माभिरियं गतिः कल्पिता । श्रुत-
यो ऽत्रप्रमाणम् । परविद्यासु च गतयो दृश्यन्ते । एतेन प्रतिप-
पद्यमाना इमं मानवमावर्त्त नावर्त्तन्ते इति । तद्वैतं वै तादिष्टापूर्तं क-

तमित्पुपासते ते चन्द्रमसमेव लोकं अभिजायन्तु इति त एव पु-
नरावर्तते तथोत्तरेण तपसा ब्रह्मचर्येण श्रद्धया विद्ययात्मा-
नमन्विष्यादित्यमधिजयन्ते एतद्वै प्राणानामायतनं, एतदमृतमभ-
यमेतत् परायणं एतस्माच्च पुनरावर्तत इति प्रदत्ते । मुण्डके च
सूर्यद्वारेण ते विरऽजाः प्रयान्तीति । कठवल्लीषु च परविद्याप्र-
करणे शतं चैका च हृदयस्य नाड्य इति । परविद्यायभिध चैतरे-
यके श्रूयते अस्माह्लोकादुत्क्रम्यामुष्मिन् स्वर्गे लोके सर्वान्कामा-
नाप्स्वामृतः समभवदिति । एवं तत्र तत्र गीतासु चावृत्त्यना-
वृत्ती विभागेनोक्ते । अमृतत्वं हि भेजिर इति पुराणे । तेषामिह
न पुनरावृत्तिरिति च, याजसनेयके । इहेति विशेषणादिह कल्पे
ऽनावृत्तिः कल्पान्तरे ऽप्यावृत्तिरिति चेन्न । इवोभूतचदनुवादात् ।
यथा राजसूये ब्रह्मणो गृहं महिष्या गृहं इत्येवमादिना द्वादशहवीषि
विहितानि प्रत्येकं कर्त्तव्यानीति इवोभूते निर्वपेदित्युक्तम् । एक
स्मिन्कृते पुनरपि इवोभूत इत्युत्तिष्ठते । तद्वत् इह कल्प इह क-
ल्पेति सर्वकल्पव्याप्तिराकृतिनिर्देशात् । अपि चेह युगे ऽद्यान्त-
रे कल्पे ऽन्यस्मिन्वेत्यध्यवसानात् आकृतिवादो युक्तः । अर्थवा-
दसम्भवात् गृहेकत्ववत् वाक्यभेदात् पदानामावृत्तिर्विधीयते
युगपत्सर्वकल्पे ऽनावृत्तिरेवोत्तिष्ठते । तत्रास्मिन्नेव कल्पे न कल्पा-
न्तर इति अपरास्मिन्नर्थे ऽभिधीयमाने वाक्यभेदो दुर्निवारः । य-
था गृहं संमार्ष्टीति संमार्गे विधीयमाने सर्वगृहेषु प्राप्तिः ।
तत्रैकस्येति पुनर्विधीयमाने वाक्यभेदस्तत्रापि अनावृत्तिर्न वि-
धीयते तदानीमिहेति पदं किं विशेषणं स्यात् । तस्मादिह प-
दमनुवादः । अत एव काण्वानामिह पदं न पठ्यते । तस्मादर्वि-
रादिना गत्वा परमात्मनि लिङ्गप्रलयो न प्राणिति श्रुतिसाम-
र्थ्यान्निश्चीयते । विद्याकर्माक्षिप्ता च गतिः संसारतरणी युज्यते
सत्यलोकमतिक्रम्य कारणे ब्रह्मणि सूक्ष्मशरीरस्य करणानां
च विलयः । तथा चाह परे ऽव्यये सर्व एकीभवन्तीति । पुरु-
पायणाः पुरुषं प्राप्यास्तं यन्तीति च । यदुक्तं ब्रह्मलोकेष्विति
बहुवचनं नावकल्पते इति । तच्चोद्यं ब्रह्मणि संख्याभावाच्चैकत्वं
न बहुत्वं पाशवदुत्पद्यतेतद्रष्टव्यम् । अदितिः पाशान्प्रमुमोके ता-
निति एकस्मिन्पाशं बहुवचनं साधुत्वार्थं प्रयुज्यते । विभक्तैर्हि

द्वावर्थौ संख्याकर्मादयश्च । तत्राविचक्षितायामपि संख्यायां सप्त-
मी निमित्तमात्राविचक्षयावकल्पते । ब्रह्म सर्वभोगनिमित्तं सर्वप्रप-
ञ्चनिमित्तमिति निमित्तसप्तम्येवेत्यदोषः । ये कार्यब्रह्मोपासकास्तद-
पेक्षया वा बहुवचनम् । यद्यत्र किञ्चिदेव सूक्ष्ममपि दूषणं केन
चिदुत्प्रेक्ष्यते तत्सर्वं छान्दोग्ये विस्तरेण परिहृतमित्युपर-
म्यते ॥ १३ ॥

अत्र द्वौ पक्षौ दर्शयित्वा निर्णयार्थमाह ।

अप्रतीकालम्बनान्नयतीति वादरायण उभ-

यथा ऽदोषात्तत्क्रतुश्च ॥ १४ ॥

स एतान् ब्रह्म गमयतीति प्रतीकालम्बनान् वर्जयित्वा मनो-
ब्रह्मेत्युपासीतेत्येवमादिप्रतीकालम्बनान्वर्जयित्वा कार्यब्रह्मोपासकाः
ये च परब्रह्मोपासकाः तानुभयप्रकारान्नयतीति वादरायण आचा-
र्यौ मन्यते स्म । कस्मात् । उभयथा ऽदोषात् । कथं न दोषस्तत्र हेतु-
माह । तत्क्रतुश्च । यथा क्रतुरस्मिन् लोके पुरुषो भवति
तथेतः प्रेत्य भवति । तं यथा यथोपासत इति च श्रुतेः । पर-
मात्मक्रतुः परमात्मानं प्रतिपद्यते कार्यब्रह्मक्रतुः कार्यम् । द्वैतैकत्व-
भावनया हिरण्यगर्भो भविष्यामीत्येवं प्रवृत्तस्तद्भावं तत्प्राप्ता-
र्थस्यार्चिमार्गः पठ्यते । तथा च कौपीतकिना पर्यङ्गविद्यायां ज्ञ-
वृहदारण्यके । ननु पञ्चाग्निविदां कथं कार्यब्रह्मलोकप्राप्तिः ।
श्रुतेः । तत्रापि विशेषेण श्रूयते यः शुद्धः पूतः पुण्यलोको
भयतीति । ननु पूर्वापरविरुद्धमिव प्रतिभाति । परं जैमिनिर्मु-
ख्यत्वादिति परमेव ब्रह्मशब्दार्थ इति निश्चितम् । कार्यं ब्रह्म चेत्
पञ्चाग्निविदः प्रतिपठ्येरन्नावृत्तिः स्यात्तदानावृत्तिवचनं विरुद्धम् ।
अत्रोच्यते । नायं विरोधो द्विधा मुक्तिः सद्य एव मुक्तिः क्रममुक्ति-
श्चेति । ये साक्षाद्ब्रह्मोपासते सद्य एव मुच्येरन् । इतरे तु हिर-
ण्यगर्भं प्राप्य शुद्धान्तःकरणाः तत्रैव ज्ञानप्रकर्षमासाद्य माया-
तपयोरिव ब्रह्मलोके इति विविक्तयोधोत्पत्तिसङ्कीर्तनात् तेन
सह मुच्येरन् । ब्रह्मणा सह ते सर्व इति स्मृतेः । अतो ब्रह्म
गमयेत्यपुनरावृत्तिरिति चोभयमुपपन्नम् । तत्सामर्थ्यादेवेत्यं
क्रममुक्तिराक्षिपतीत्यदोषः ॥ १४ ॥

विशेषं च दर्शयति ॥ २५ ॥

न प्रतीकेषु ग्रहोपासनमस्तीत्युक्तम् । इतश्च प्रतीकोपासनेषु पूर्व-
स्मात्फलविशेषमुत्तरस्मिन्नुपासने दर्शयति । यावन्नाम्नो गतं
तत्रास्य यथा कामचारो भवति घाग्वा व नाम्नो भूयसी या-
वद्वा शेषगतं, तत्रास्य यथा कामचारो भवति । स च अयं फलवि-
शेषः प्रतीकतन्त्रत्यादुपपद्यते । तथा च प्रतीकालम्बनान्वर्जयि-
त्वा इति युक्तम् ॥ २५ ॥

इति भास्करीयग्रहसूत्रभाष्ये चतुर्थाध्यायस्य

• तृतीयः पादः समाप्तः ।

अथ चतुर्थस्य चतुर्थः पादः ।

सम्प्रदाविर्भावः स्वेन शब्दात् ॥ १ ॥

उत्क्रान्तिगतिगन्तव्यनिर्णयः कृतो ऽथेदानीं गन्तव्यं प्राप्नः किम-
वस्थो भवतीति चिन्त्यते । एवमेवैष सम्प्रसादो ऽस्माच्छरीरात्स-
मुत्थाय परंज्योतिरूपसम्पद्य स्वेनरूपेणाभिनिष्पद्यत इति श्रूयते ।
तत्र सन्देहः । किमागन्तुकेन केन चिद्रूपेणाभिनिष्पत्तिः सम्पद्यते
किं वा स्वेनात्मरूपेणेति । किं पुनर्नः प्रतिभाति । आगन्तुकेनेति ।
कुतः । मोक्षस्यापि फलवत्त्वसिद्धेः । यथा, दिव्येनाप्राकृतेन रूपेण
स्वर्गफलं भुज्यते तथात्राप्यात्मरूपेण नागन्तुकेन । कस्मात् । स्वशब्दा-
त् । अन्यथा हि स्वशब्दो ऽनर्थकः स्यात् । ननु चात्मीयवचनो ऽपि
स्वशब्दः । सत्यम् । येन रूपेणाभिनिष्पद्यते तदस्यात्मीयमेवेत्य-
नर्थकः स्वशब्दः । तस्मादात्मरूपेणेति निश्चीयते । अभिसम्पत्तिश्चा-
भिध्यक्तिः ॥ १ ॥

ननु प्रागवस्थायामपि, स्वरूपमस्ति कः खल्वधुना विशेष इत्याह ।

मुक्तः प्रतिज्ञानात् ॥ २ ॥

अपहतपाप्मेत्युपक्रम्य एतं त्वेव ते भूयो ऽनुव्याख्यास्यामीति
व्याख्यानात्सर्वबन्धविनिर्मुक्तो ऽयमत्र प्रतिपाद्यत इति गम्यते । स्व-
प्ने सुषुप्तौ चाविद्याकलुषितो जीव इह शुद्धेन परमात्मरूपेण सम्प-
द्यत इति विशेषः ॥ २ ॥

आत्मा प्रकरणात् ॥ ३ ॥

ननु च भौतिकं ज्योतिरत्र श्रूयते कथं मुक्त इत्युच्यते । मै-
यमवादीः । आत्मायं ज्योतिःशब्दः । कथम् । अयमात्मापहतपाप्मेति
प्रकरणे हि सामान्यशब्दः प्रयुज्यमानः प्रकृते विशेषे ऽद्यतिष्ठते ।
यथा स्वर्गशब्दः सुषुप्तिप्रकरणे स्वर्गलोकमेतीति तद्देवा ज्योति-
षां ज्योतिरायुर्होपासते इति च परात्मनि ज्योतिःशब्दप्रयो-
गो दृश्यते ॥ ३ ॥

अविभागेन दृष्टत्वात् ॥ ४ ॥

स्वेन रूपेणाभिसम्पद्यमानः किं विभागेनावतिष्ठते परमात्मना विभागेनेति । तत्र पूर्वपक्षवार्दी मन्यते । स तत्र पर्य्येतीत्याधाराधेयभावेन व्यपदेशात् सम्पन्नसम्पत्तव्ययोश्च कर्मकर्तव्यापदेशात्सांख्यानामिव मुक्तो भेदेनावतिष्ठत इति । विद्वान्ती मन्यते ऽविभागेनेति । कथम् । दृष्टत्वात् । 'तत्त्वमस्म्यहं ब्रह्मास्मि पयोदके शुद्धं शुद्धमाशितुं तादृशो भवति । एवं मुनेर्विजानत आत्मा भवति गौतमेन विभागप्रातिपादकस्य शब्दस्य दृष्टत्वात् । यथा च भग्ने घटे घटाकाशो महाकाश एव भवति दृष्टत्वादेवमत्रापीति । जीवपरयोश्च स्वाभाविको ऽभेद औपाधिकस्तु भेदः स तन्निवृत्तौ निवर्तते ॥ ४ ॥

ब्राह्मेण जैमिनिरुपन्यासादिभ्यः ॥ ५ ॥

स्थितं स्वेन रूपेणाभिनिष्पद्यत इति तदिदानीं स्वरूपं चिन्त्यते । ननु चात्मस्वरूपमित्युक्तम् । तदेव न ज्ञायते सामान्येनोक्तत्वात् तद्विषयनिर्धारयिषया प्रारभ्यते । तत्रैकं मतं ब्राह्मेणात्मरूपेणापहतपाप्मादिना सत्यसङ्कल्पावसानेन । कस्मात् । उपन्यासादिभ्यः । आत्मापहतपाप्मेत्युपन्यासात् । स तत्र पर्य्येति पक्षिक्रीडं नीयमानः सर्वशः सर्वशक्तिरित्यादिग्रहणं ससम्बोधो मोक्ष इति जैमिनेरभिप्रायः ॥ ५ ॥

चितिमात्रेण तदात्मकत्वादित्यौडुलोमिः ॥ ६ ॥

मतान्तरमुच्यते चैतन्यसन्मात्रेणाभिनिष्पद्यते इत्यौडुलोमिर्न्यते स्म । कुतस्तदात्मकत्वात् । चैतन्यात्मकं सत्तात्मकं च ब्रह्म यथाश्रुति एवं वा अरे अयमात्मा ऽनन्तरो ऽवद्धः कृत्स्नः प्रज्ञानघन एवेति । तथा सत्यं ज्ञानमनन्तं ब्रह्मेति सत्यकामादीनां तु विकल्पमात्रत्वादतत्स्वरूपतेति मन्यते । सुषुप्तवत् निःसम्बोधो मोक्ष इत्यौडुलोमेरभिप्रायः । सांख्यवैशेषिकादीनामिच्छेदानीन्तनानामपि केचिदेतदेवं दर्शनं प्रतिपन्नाः ॥ ६ ॥

एवमप्युपन्यासात् पूर्वभावादविरोधं

७ वादरायणः ॥ ७ ॥

एवमपि चैतन्यमात्रत्वे ऽपि पूर्वस्याप्यैश्वर्यरूपस्य भावात् ।
 कथमुपन्यासात् । पूर्वोक्तेन जैमिनीयेन हेतुना उभयेषां वेद-
 वाक्यानां प्रामाण्याविशेषात् । असाधारणात्वाद्यापहतपाप्मागु-
 णानां व्यतिरिक्ताव्यतिरिक्तस्वभावत्वादविरोधं भगवन् वादराय-
 णः परिनिश्चिकाय । न च गुणगुणिनोरेकत्वानेकत्वविरोधः । य-
 थाग्निरिकः सप्तजिह्वः प्रकाशवानूर्ध्वज्वलन उष्ण इति नानात्वम्,
 यथा च उद्यन्दिनकर एकः किरणजालं अधनिमण्डलं प्र-
 थयक्षनेको भवतीति । अत्र वैशेषिकाः प्राहुः । ससम्बोधो
 मोक्षो नोपपद्यते । सर्वज्ञत्वादिगुणयुक्तौ दुःखनिवृत्तिमात्रं मोक्षः ।
 आनन्दादिशब्दाश्च दुःखनिवृत्तिमात्रालम्बिनः । यदि च सुखरा-
 गेण प्रवर्तते ततो बन्ध एव स्यात् । रोगस्य बन्धहेतुत्वात् ।
 शरीरेन्द्रियमनसां निवृत्तौ विज्ञानोत्पत्तिहेत्वभावात् मुक्तो
 निःसंज्ञः पापाजकल्पो ऽवतिष्ठते । साङ्ख्याः पुनश्चैतन्यस्वभाव
 आत्मा तस्य द्रष्टुः स्वरूपं चैतन्यमात्रे ऽवस्थानमसम्प्रज्ञात-
 योगनिष्पत्तौ मोक्ष इति मन्यन्ते । तत्राभिधीयते । यत्तुवदुक्तं
 रागो बन्धहेतुरिति तदयुक्तम् । शास्त्रादयं विभागो गम्यते । यथा
 स्वदारगमनं धर्माय परदारगमनमधर्माय, तथा विषयविषयो
 रागो बन्धहेतुर्निरतिशयानन्दब्रह्मविषयो मुक्तये । तथा ह्या-
 हासकामाभीप्सितं न विवेशकः स्मरति । न चानन्दशब्दो
 दुःखाभाववचनः । शतगुणोत्तरोत्तरक्रमेण उत्कर्षापकर्षौ प्रतिपाद्य
 निरतिशयस्य ब्रह्मानन्दस्योपदेशात् । न चाभावस्य निरु-
 पाख्यरयोत्कर्षापकर्षौ स्तः । लोके ऽपि दुःखतारतम्यं च
 परस्परविलक्षणं प्रत्यक्षेणानुभूयते । तस्मान्मुक्तः कारणात्मानं
 प्राप्तः तद्वदेव सर्वज्ञः सर्वशक्तिः सर्वात्माभिर्भवतीति जैमि-
 नियादरायणयोरभिप्रायः । ततो ये वेदवाङ्मा वैशेषिकाः सा-
 क्षासत्पक्षावलम्बिनश्च ते सर्वे ऽपसिद्धान्तिनस्तर्कमात्रशरणत्वा-
 दिति । यदि च विज्ञानमात्रं ब्रह्मानन्दपदमनर्थकं, तर्हि चैत-
 न्यमात्रमानन्दः, दुःखायस्थायामपि चैतन्यानुवृत्तिदर्शनात् । न
 च दुःखनिवृत्तिमात्रमानन्दशब्दार्थ इत्युक्तम् । तस्मात्स्वयं

संविदितमेव सुखं सर्वदा मुक्तस्याभ्युपेयम् ॥ ४ ॥

सङ्कल्पादेव तु तच्छ्रुतेः ॥ ८ ॥

स यदि पितृलोककामो भवति सङ्कल्पादेवास्य पितरः स-
मुपतिष्ठन्तीति श्रूयते । तत्र संशयः । किं सङ्कल्पादेव पित्रादिस-
मुत्थानमथ क्लृण्वन्तरमपेक्षितव्यमिति । सङ्कल्पो ऽभिगमनादि
च पित्रादिसमुत्थाने निमित्तं दृष्टं लोके तथा मुक्तस्येति
प्राप्ते ऽभिधीयते । मुक्तस्य सङ्कल्पादेव पित्रादिसमुत्थानं न क-
ल्प्यं हेत्वन्तरं तच्छ्रुतेः सङ्कल्पमात्रश्रुतेः । तस्याश्च प्रामा-
ण्यादिति च शब्दो न हि लोकसामर्थ्यं युक्तं सत्यसङ्कल्प-
त्वान्मुक्तस्य । पित्रादिग्रहणं समस्तप्रपञ्चगतभूरिप्रदर्शनार्थम् ॥ ८ ॥

अत एव चानन्याधिपतिः ॥ ९ ॥

अत एव नायमवन्ध्यसङ्कल्पत्वात् मुक्तो ऽनन्याधिपतिरन्यो
ऽस्याधिपतिर्नास्ति स्वतन्त्र इत्यर्थः । स सर्वेषु लोकेषु का-
मचारो भवतीति श्रुतेः ॥ ९ ॥

अभावं वादरिराह ह्येवम् ॥ १० ॥

सङ्कल्पादेवेति वचनात् अमनस्तावदस्तीति अवगम्यते तत्रेदं
संनिदिष्यते । किं शरीरेन्द्रियाणि मुक्तस्य सन्ति न सन्तीति ।
शरीरेन्द्रियाभावं वादरिराचार्यो मेने यस्मादेवमाह मनसेतान्
कामान् । यस्य तु मेने स एते ब्रह्मलोक इति शरीरेन्द्रियता-
भावे मनसेति विशेषणं नोपपद्यते ॥ १० ॥

भावं जैमिनिर्विकल्पामननात् ॥ ११ ॥

तयोभावं जैमिनिराचार्यो मेने । कुतः । अधिकल्पमननात् ।
स एकधा भवतीति भूमविद्याया शरीरेन्द्रियभावमन्तरेण त्रि-
धाभावादीनां प्रकारान्तरेणानुपपत्तेः ॥ ११ ॥

द्वादशाह्वदुभयविधं वादरायणो ऽतः ॥ १२ ॥

अतः एवोभयश्रुतिसामर्थ्यात् उभयविधं वादरायण आ-
चार्यो मेने मुक्तस्य सर्वशक्तित्वात् ऐश्वर्ययोगाच्छरी-

रोपादानमनुपादानं च स्वेच्छयापपद्यते । द्वादशाहवादिति दृष्टान्तोपादानम् । सत्रमहीनश्च द्वादशाहं तूभयलिङ्गात् । द्वादशाहमृद्धिकामा उपेयुरिति उपायिचोदनायाः सत्रत्वं गम्यते । द्वादशाहेन प्रजाकामं याजयेदिति यजतिचोदनाया अहीनत्वम् ॥१२॥

तन्त्रभावे सन्ध्यवदुपपत्तेः ॥ १३ ॥

स्थितमुभयविधत्वं तत्र विशेषश्चिन्त्यते । मोक्षार्थिनां प्रवृत्तिविशेषार्थं तन्वाः शरीरेन्द्रियस्याभावे केवलेन मनसा भोगः सन्ध्यवत् । यथा स्वप्ने सुखोपभोगो मनसानुभूयते । तथा ब्रह्मलोके मनसैतान्कामानिति एवमेतदुपपद्यते ॥ १३ ॥

भावे जाग्रद्वत् ॥ १४ ॥

तनोर्भावे यथा जागरितावस्थायां स्थिराः स्थूलाः पित्रादिभोगास्तथा ब्रह्मलोके सङ्कल्पलभ्या भोगा इति ससम्बोधं मोक्षं श्रुतिसिद्धमाश्रित्याचार्येणायं विभागो दर्शितः श्रोतृणामनुग्रहाय । नानास्तिक्यमवलम्ब्य भ्रान्त्या वा सूत्राणामन्यथार्थत्वं कल्पनीयं श्रुतीनां चार्थवादत्वं सर्वत्रार्थवादत्वप्रसङ्गात् । निःसम्बोधे तु मोक्षे न प्रेक्षापूर्वकारी कश्चित्प्रवर्तते । संसारावस्थायां तावदेवलोकादिषु पर्यायेण सुखतारतम्यं लभते । मुक्तः पुनः सुपुत्रवन्न किञ्चिच्चैतन्यं विद्यमानमप्यसत्सममेव । न हि चैतन्यान्तरेण संवेद्यते तदभावात् । न च स्वसम्बिद्धिरस्तु चैतन्यम् । व्यतिरिक्तसंवित्यनभ्युपगमात् । अभ्युपगमे च भेदप्रसङ्गात् मायावादहानिः स्यादेव । ससम्बोधे पुनर्मोक्षे सर्वमुत्पन्नं सल्लक्षणं बोधस्वरूपं सत्सर्वज्ञं सर्वशक्तिभिन्नाभिन्नरूपं हि तद्वस्तु नातो ऽन्यथा तदवगतिरिति ॥ १४ ॥

प्रदीपवदावेशस्तथा हि दर्शयति ॥ १५ ॥

यदा मुक्तः सङ्कल्पमात्रसिद्धत्वात् निर्माणशरीराणि बहून्नुपादत्ते । किं तानि चेतनायन्ति समनस्थान्याहो स्थित अचेतनान्यमनस्थानीति चिन्त्यते । तत्रैकशरीरवर्तित्वात् चेतनामनसोर्निर्माणशरीराणि तद्विरहितानीति प्राप्तम् । अथवा वैशेषिकमते पूर्वमुक्त-

मनांसि याम्यस्वामिकानि तिष्ठन्ति तान्युपदाय निर्माणशरीर-
भोगाननुभवति । आत्मनः सर्वगतत्वात् इत्येवं प्राप्ते धूमः । न
मुक्तमनांसि कानि चिदवस्थितानि सन्तीति प्रमाणमास्ति । प्र-
तिपिद्धं चैतद्वैशेषिकमतं पूर्वमेव । न चामनस्कनिर्माणशरीरैरचे-
तनैर्भोगो ऽवकल्पते । अत आह प्रद्वीपवदावेश इति । यथा तै-
लवर्तिसंयोगनैवे तत्र तत्राविशति प्रदीपस्तथा सर्वशक्तित्वा-
त्सर्वेषु शरीरेषु चेतनामनसोः सद्भावः । स्वयं तावदात्मा मुक्तः
सर्वगतः अणुत्वमौपाधिकं संसारावस्थायामुक्तान्तिगतिसामर्थ्या-
दभ्युपगतम् । यद्यप्यणुत्वमथेदानीमभ्युपगम्य एकशरीरवर्तित्वं क-
ल्प्यते तथापि सर्वशक्तित्वात्सत्यसङ्कल्पत्वात् निर्माणशरीरेषु
भोगसंयित्तिलक्षणा चेतना तत्साधनभूतानि च मनांसि प्रादु-
र्भवन्तीत्यविरोधः । तथा हि दर्शयति शास्त्रं सं एकधा भव-
ति पञ्चधा भवति सप्तधेति ॥ १५ ॥

ननु मुक्तस्यानेकशरीरावेशादिलक्षणमैश्वर्यं वारयति प्रतिश्रु-
तिः ऐश्वर्यं सर्वशतां वा मुक्तस्य वारयति —

स्वाप्यसम्पत्त्योरन्यतरापेक्षमाविष्कृतं हि ॥ १६ ॥

कथं स्वाप्ययः सुपुत्रं स्वमपीतो भवति तस्मादेनं स्वपि-
तीत्याचक्षत इति सम्पत्तिरुत्क्रमतः तेजःपरस्यां देवतायामिति वि-
ज्ञानघन एवैतेभ्यः समुत्थाय तान्येवानुबिनश्यति न प्रेत्य संज्ञास्ती-
ति तयोरन्यतरापेक्षं विशेषणविज्ञानधारणश्रवणं न मुक्तस्य स-
मस्तवस्तुविषयासामान्यज्ञानं निवार्यते । कथमवगम्यते । यतस्तत
एवैतदधिकारवशादाविष्कृतमेवैतेभ्यः समुत्थायेति शरीरेन्द्रिय-
विषयनिबन्धनं न प्रेत्यति विशेषविज्ञानं प्रतिपिध्यते । यत्पुनः
परभावस्य विद्याकर्मसामर्थ्यात्सर्वाविषयं सामान्यज्ञानमाविर्भूतं
न तस्य सुप्तावस्थायामभावो व्यपादिश्यत इत्यदोषः ॥ १६ ॥

जगद्यापारवर्जं प्रकरणादसंज्ञिहितत्वाच्च ॥ १७ ॥

स्थितमेतत्स्वमतविभागेन दृष्टत्वादित्यारभ्य परमकारणे सा-
युज्यं गतानां च निरवधिकमैश्वर्यमिति । ये पुनर्वेदान्ते मुक्ताः
पृथगवतिष्ठन्त इति तन्मतमभ्युपगम्य सावधिकमैश्वर्यं तेषा-

मपि प्रतिगद्यितुमीधिकरणमारभ्यते । जगद्ध्यापारमैश्वर्य्ययुक्ता-
नामभ्युपगम्यते । जगद्ध्यापारस्त्वनादिसिद्धस्थेद्वरस्य* कथं ग-
म्यते । प्रकरणात् । सदेव सोम्येदमिति हि प्रकृत्य सृष्टिरुच्यते अ-
सन्निहितत्वात् चेतरेषामुपासा हि परमात्मानं सृष्टिकर्तारम-
भिव्यज्यते तेषां सन्निधिरस्ति । तस्मादितरेषामैश्वर्य्यं सावच्छे-
दं परमेश्वरानुविधायीति स्थितम् ॥ १७ ॥

प्रत्यक्षोपदेशान्नेति चेन्नाधिकारिकमण्डलस्थोक्तैः ॥ १८ ॥

अधिकारे लोकानुग्रहव्यापारे प्रवृत्तं यत्सवितृमण्डलं तदवस्थि-
तेश्वरायत्तमेवेदमैश्वर्य्यमुच्यते न स्वतन्त्रम्* । स्वरित्यादित्ये मह-
रिति ब्रह्मणीत्युक्ता प्राप्नोति स्वाराज्यमित्युच्यते । तस्मात्तदपेक्षमै-
श्वर्य्यमणिगादेलक्षणं न जगद्ध्यापारविषयम् । अत एवाहाप्नोति म-
नसस्पतिमिति । सर्वमनसां यः पतिस्तमाप्नोतीत्यर्थः । तत्प्रा-
प्तिपुरःसरं चेदमैश्वर्य्यमितरेषां श्राव्यते । विकारवर्तित्वं कथं गम्य-
ते । वाक्यशेषात् । चक्षुःपतिः श्रोत्रपतिर्विज्ञानपतिरिति ॥ १८ ॥

विकारावर्ति च तथाहि स्थितिमाह ॥ १९ ॥

पारमेश्वरं पुनरैश्वर्य्यं नित्यसिद्धं विकारावर्ति स्वमहिमव-
र्तिचशब्दाद्विकारवर्ति । तथाह्युभयविधां स्थितिमाहात्मनायः तादृ-
नस्य महिमा त्रिपादस्यामृतं दिवीति । कार्यप्रह्लादलोकवर्तिनां
मुक्तानां सङ्कल्पादेवेति श्रुतिः । तदेरम्मदीयं सरः तदेष्वस्य सामस-
वनमिति बहुविधमैश्वर्य्यं प्रकीर्त्य तत्रेश्वरायत्तमित्युपपन्नम् ॥ १९ ॥

दर्शयतश्चैवं प्रत्यक्षानुमाने ॥ २० ॥

विकारावर्तित्वं परस्य ज्योतिषः तदनुग्राहकत्वं च प्रत्यक्षा-
नुमाने श्रुतिस्मृतौ दर्शयतः । न तत्र सूर्या भाति न चन्द्रता-
रकमिति । न तद्भासयते सूर्यो न शशाङ्को न पावक इति ॥ २० ॥

भोगमात्रसाम्यं लिङ्गाच्च ॥ २१ ॥

इतश्च न निरङ्कुशं मुक्तानामैश्वर्य्यं यस्माद्भोग्यसाम्यमेपात्म-
नादिसिद्धेनेश्वरेण ध्रूयते । ब्रह्मविद्याप्नोति परं इत्युपक्रम्य सो-

ऽश्नुते सर्वान् कामान् सह ब्रह्मणा विपश्चित्तेन किमनेन प्रहेणोक्तम् ।
पारमेश्वराधीनमेधैपामैश्वर्यं न स्वातन्त्र्यमिति ॥ २१ ॥

नन्वेवं सति सातिशयत्वात् पक्षे पुनरावृत्तिर्विभक्तप्रलये हि
तदाश्रितस्यैश्वर्यस्य प्रलयः स्यादतो ऽनावृत्तिर्विभागपक्षो ऽव-
कल्पते । ननु वचनादनावृत्तिः स्यात् । न शक्यते बहूनशतेनापि
वस्तुतत्त्वमन्यथाकर्तुं मनसैतान्कर्मान् ब्रह्म गमयतीति च प्राप्ति-
परा न भेदप्रतिपादनपरा इति मत्वाह भगवान् यादरायणः—

अनावृत्तिः शब्दादनावृत्तिः शब्दात् ॥ २२ ॥

ये नाम के चिदाचिरादिमार्गेण कार्यब्रह्मलोकं हिरण्यगर्भं प्रा-
प्तास्तदुपासका ये च ये च साक्षात्परमात्मानं प्राप्तुं स्थिता-
स्तदाराधनतत्पराः तेषां सर्वेषामनावृत्तिः । कथमयं भव्यते । श-
ब्दात् । यतयोर्ध्वमायन्नमृतत्वमेति तेषामपुनरावृत्तिः, एतेन
प्रतिपद्यमान इमं मानवमावर्तं नावर्तत इति ते इमं तद्ब्रह्मलोक-
मभिसम्पद्यन्ते न च पुनरावर्तन्ते इति संवत्सरचक्रं सूर्यमण्डलं वै-
राजशरीरं तत्र सर्वे लोकाः सर्वे वेदा देवाः सन्निविष्टाः । तथा-
हि ऋग्वर्णं पञ्चारे चक्रे परिवर्तमाने तस्मिन् स्थिता भुवनानि
विद्महेति तदन्तरात्मानं प्रथमं प्राप्य ततः परमात्मानं प्रतिपद्य तेनै-
कीभूतास्तस्मिन् ब्रह्मणि मोदन्त इति ॥ २२ ॥

इति श्रीभगवद्भास्कराचार्यप्रणीते शारीरकमीमांसाभाष्ये

चतुर्थाध्यायस्य चतुर्थः पादो ऽध्यायश्च समाप्तः ॥

समाप्तश्चायं ग्रन्थः ॥









